

THE WORKS


OF

Sri Sankaracharya

SRI

VANI VILAS

1ST EDITION.




THE WORKS OF  
**SRI SANKARACHARYA**



VOLUME

**19**



SRI VANI VILAS PRESS

— SRIRANGAM —

परिग्रहण सं०....१०३६!.....

ग्रन्थालय, के. ड. वि. शि. संस्थान  
सारनाथ, वाराणसी



				PAGE.
PRAPANCHASARA.				1—304
PATALA	1.	...	...	1
"	2.	...	...	16
"	3.	...	...	26
"	4.	...	...	37
"	5.	...	...	49
"	6.	...	...	63
"	7.	...	...	84
"	8.	...	...	107
"	9.	...	...	127
"	10.	...	...	143
"	11.	...	...	159
"	12.	...	...	174
"	13.	...	...	195
"	14.	...	...	215
"	15.	...	...	232
"	16.	...	...	246
"	17.	...	...	264
"	18.	...	...	276
"	19.	...	...	292





		शृङ्गम्
प्रपञ्चसारः	....	१—३०४
प्रथमः पटलः	....	१
द्वितीयः पटलः	....	१६
तृतीयः पटलः	...	२६
चतुर्थः पटलः	...	३७
पञ्चमः पटलः	...	४९
षष्ठः पटलः	...	६३
सप्तमः पटलः	...	८४
अष्टमः पटलः	...	१०७
नवमः पटलः	...	१२७
दशमः पटलः	...	१४३
एकादशः पटलः	...	१५९
द्वादशः पटलः	...	१७४
त्रयोदशः पटलः	....	१९५
चतुर्दशः पटलः	....	२१५

( २ )


पञ्चदशः पटलः	...	२३२
षोडशः पटलः	...	२४६
सप्तदशः पटलः	...	२६४
अष्टादशः पटलः	...	२७६
एकोनविंशः पटलः	...	२९२



# Prapanchasara



VOL. I.




॥ प्रपञ्चसारः ॥



प्रथमो भागः ॥

॥ श्रीः ॥

## ॥ प्रपञ्चसारविषयविवेकः ॥



१. तन्त्रावतारक्रमम्, प्रकृतिव्याप्तिम्, लवादिकालम्, भुवनसृष्टिम्, भूतमण्डलम्, भूतोदयम्, इन्द्रियाणि, तत्त्वानि, गुणत्रयव्याप्तिम्, शब्दब्रह्मोत्पत्तिम्, चतुर्विधप्राणिसृष्टिम्, शरीरोत्पत्तिम्, नाडीचक्रम्, प्राणोदयम्, चैतन्यागतिभेदान्तःकरणचतुष्टयं चेत्येवमाद्यानुपदिशति प्रथमपटलेन ...
२. गर्भवृद्धिम्, गर्भरक्षाम्, गर्भोत्पत्तिविधानम्, दशासून्, सप्त धातून्, षड्भ्रमीन्, षट् कोशान्, क्षेत्रज्ञव्याप्तिम्, भूतेन्द्रियात्मताम्, ग्रहणाम्, मूलाधारम्, षड्भ्रसान्, वर्णोत्पत्तिम्, कुण्डलिनीम्, प्रणवम्, भुवनेश्वरीव्याप्तिं चेत्येवमाद्यानुपदिशति द्वितीयपटलेन
३. अक्षराणामग्नीषोमाद्यात्मकताम्, अष्टात्रिंशत्कलाः, तारपञ्चाशत्कलाः, केशवादिपञ्चाश-

१—१५

१६—२५

\*P. 0

न्मूर्तिभेदान्, कीर्त्यादितच्छक्तिभेदान्, श्री-  
कण्ठादीनेकपञ्चाशद्गणान्, पूर्णोदर्यादित-  
च्छक्तिभेदान्, पञ्चाशदक्षरौषधानि, अक्ष-  
रोत्पत्तिम्, भूतलिपिचक्रम्, भूतलिपिं चे-  
त्येवमाद्यानुपदिशति तृतीयपटलेन ...

२६—३६

४. दृष्टेखाम्, तद्वाप्तिम्, अजपाम्, आत्मवि-  
द्याम्, ततः प्रणत्रोत्पत्तिम्, मातृकाक्षराणां  
ग्रहात्मकताम्, दृष्टेखायाः सवितृत्वम्, त्रै-  
नाभिकं कालचक्रम्, मातृकावर्णैभ्यो राशि-  
सृष्टिम्, राशीनां वर्णजातिभेदान्, राशि-  
वेषम्, नक्षत्रवेषम्, मातृकाक्षरतो नक्षत्रो-  
त्पत्तिम्, नक्षत्रदेवताम्, नक्षत्रयोनिम्,  
तदधिदेवताः, सप्त करणानि चेत्येवमाद्यानु-  
पदिशति चतुर्थपटलेन ...

३७—४८

५. दीक्षाशब्दनिर्वचनम्, मन्त्रशब्दनिर्वचनम्,  
दीक्षाकालविधानम्, वास्तुपुरुषम्, तद्देहसं-  
स्थानां त्रिपञ्चाशद्देवतानां मण्डलम्, बलि-  
प्रदानम्, दीक्षामण्डपमानम्, पालिकावि-  
शेषान्, अङ्कुरार्पणबीजानि, अङ्कुरार्पणम्,  
तत्सेकप्रकारम्, बलिदेवताः, बलिद्रव्याणि,  
बलिमन्त्रान्, चतुर्दिननिधेयकुण्डविशेषा-

न्, चतुरश्रकुण्डमानम्, मेखलायोन्योर्मानम्, एककुण्डविधानम्, स्थण्डिलकरणम्, दीक्षामण्डलप्रकारान्, तत्कर्णिकादलाद्यवयवमानानि, मण्डलानामन्यथाकरणे देवतावाहनार्चने वैपरीत्ये च प्रत्यवायम्, मण्डलनिर्माणवर्णद्रव्याणि चैवमाद्यानुपदिशति पञ्चमपटलेन

...

४९—६२

६. ऋष्यादिनिर्वचनम्, षडङ्गनिर्वचनम्, करन्यासम्, पूजाद्रव्याणि, पीठकल्पितम्, पीठशक्तीः, कलशस्थापनम्, गन्धाष्टकत्रैविध्यम्, तारोद्भवऋक्पञ्चकम्, कलशेष्वर्चाश्चतुर्नवतिदेवताः, प्राणप्रतिष्ठामन्त्रम्, उपचारभेदान्, अर्घ्यद्रव्याणि, पाद्याचमनीयपुष्पविशेषनिषिद्धपुष्पधूपद्रव्याणि, त्रैलोक्यमोहनपूजाम्, भोगाङ्गपूजाम्, षडङ्गदेवताध्यानम्, लोकपालमन्त्रान्, तद्वर्णभेदान्, तदायुधानि, तद्वर्णभेदान्, होमप्रकारम्, ज्वलनमन्त्रम्, उपस्थानमन्त्रम्, सप्तजिह्वान्यासस्थानानि, सात्त्विकराजसतामसभेदान्, तासामेकविंशतिभेदान्, तासां मन्त्रान्, तद्विनियोगम्, तद्व्यानम्, तद्देवताः, अ-

श्रेः षडङ्गमन्त्रान्, अष्टमूर्तिन्यासस्थानानि,  
 अष्ट मूर्तीः, तन्मन्त्रान्, परिस्तरणम्, अ-  
 ग्न्यावाहनमन्त्रम्, अग्निध्यानम्, पुरस्ता-  
 त्तन्त्रम्, गाणापत्यम्, दशविधहोमम्,  
 उद्देश्यमन्त्रहोमसंख्याम्, महाव्याहृतिम-  
 न्त्रान्, ब्रह्मार्पणमन्त्रम्, नक्षत्रादिबलिम-  
 न्त्रान्, बलिस्थानानि, अष्टाङ्गपञ्चाङ्गप्रणा-  
 मम्, होतृदक्षिणाम्, अभिषेकम्, तजला-  
 पसरणदिग्बलिम्, मन्त्रोपदेशक्रमम्, मन्त्र-  
 स्वीकरणप्रकारम्, अभिषेकफलं चैवमाद्या-  
 नुपादिशति षष्ठपटलेन ...

६३—८३

७. मातृकाविद्याम्, भारतीध्यानम्, मातृकान्या-  
 सम्, वर्णाब्जम्, ब्राह्मयाज्ञशक्तीः, कवि-  
 तासिद्धिप्रयोगम्, कवितासिद्धिघृतम्, अ-  
 भिषेकफलम्, आरोग्यप्रयोगम्, तारकला-  
 न्यासफलम्, मन्त्रोद्धारणसंकेतम्, अर्धनारी-  
 श्वरध्यानम्, मातृकान्यासचातुर्विध्यम्, प्रप-  
 ञ्चयागम्, तदङ्गमन्त्रवासनातदर्थनिर्वचनम्,  
 मातृकादशविधन्यासम्, सर्वसिद्धिकराष्ट्रद्रव्य-  
 होमम्, तद्रहस्यम्, अन्यथाभजनप्रत्यवायम्,  
 तच्छान्तिम्, अपस्माराभिचारादिशान्तिहो-

मम्, ऐश्वर्यावातिहोमम्, त्रैलोक्यवश्यहो-  
मम्, नानाकाम्यहोमम्, पञ्चाशदौषधभ-  
स्सप्रयोगम्, होतृदक्षिणासंख्यां चोपदिशति  
सप्तमपटलेन

.... ८४—१०६

८. प्राणाग्निहोत्रविद्याम्, तत्र पञ्च कुण्डानि, नव  
रत्नानि, पञ्चाहुत्यक्षराणि, पञ्चभूतहोमम्,  
पञ्चप्राणाहुतिमन्त्रान्, पूर्णाहुतिमन्त्रम्, मा-  
तृकाक्षरमालाम्, त्रिपुराविद्याम्, तन्मन्त्र-  
योगान्, नवयोनिचक्रम्, त्रयोदश शक्तीः,  
गुरुपरम्पराम्, अष्टयोनिशक्तीः, ब्राह्मथा-  
द्यष्टमिथुनानि, वाग्भवसाधनम्, तत्सिद्धि-  
फलम्, कामराजसाधनम्, तेनाकर्षणम्,  
तार्तीयसाधनम्, राजत्रिलोकत्रशीकरणहो-  
मम्, कविताकरहोमम्, राजवशीकरणमन्त्र-  
योगम्, ऐश्वर्यप्राप्तिहोमम्, ज्वराद्युपद्रवा-  
पमृत्युशान्तिहोमम्, लक्षप्रदहोमद्रव्याणि,  
वैरूप्यज्वररोगदारिद्र्यादिशान्तिकरयोगम्,  
वाग्भवसिद्धियोगान्, सारस्वतदशाक्षरीम्,  
एकादशाक्षरीम्, अङ्गमन्त्रम्, अष्ट शक्तीः  
तत्स्तोत्रम्, चोपदिशत्यष्टमपटलेन ... १०७—११६

९. भुवनेश्वरीम्, तदङ्गम्, तद्योगम्, तद्व्यानम्,

पाशाद्यायुधानिर्वचनम्, त्रिगुणितयन्त्रम्, द्व  
 ह्येखादिपञ्चशक्तिन्यासम्, ब्रह्मादित्रिमूर्ति-  
 न्यासम्, ब्रह्माण्याद्यष्टशक्तिन्यासम्, जयादि-  
 नवशक्तिकलशस्थापनद्रव्यविकल्पान्, पञ्च-  
 गव्यमानम्, तद्योजनमन्त्रान्, गायत्र्यादि-  
 ध्यानम्, अभिषेकक्रमम्, मन्त्रवीर्ययोगम्,  
 मन्त्रसिद्धिलक्षणम्, द्वादशौषधानि, तन्मा-  
 नादीनि, अभिषेककालम्, तत्फलम्,  
 षड्गुणितयन्त्रम्, तत्र साध्याक्षरविन्यासप्र-  
 कारम्, तस्मिन्नर्चनीया देवताः, पूजकस्य  
 फलं चोपदिशति नवमपटलेन ... १२७—१४२

१०. द्वादशगुणितयन्त्रम्, षोडश शक्तीः, द्वात्रिं-  
 शच्चतुःषष्टिशक्तीः, अभिषेकयोग्यान्, घटा-  
 र्गलयन्त्रम्, पाशाङ्कुशाक्षरोद्धारम्, शक्त्य-  
 ष्टाक्षरयुगलम्, शक्तिषोडशाक्षरम्, द्विजा-  
 नां गुरुणां द्रव्यविशेषम्, अभिषेकफलम्,  
 मधुरत्नयम्, पूजाफलम्, यन्त्रलेखनद्रव्या-  
 णि, तत्स्तोत्रं चोपदिशति दशमपटलेन ... १४३—१५८

११. एकाक्षरीम्, श्रीविद्याम्, तदङ्गानि, तद्ध्या-  
 नम्, नव शक्तीः, वासुदेवादिचतुर्व्यूहभे-  
 दान्, दमकादिगजान्, अष्ट शक्तीः, अल-

दमीनाशकरहोमम्, लक्ष्मीस्वरूपापरोक्षकर-  
होमम्, कमलवासिनीत्रियाम्, महालक्ष्मी-  
विद्याम्, लक्ष्मीत्राणाष्टकम्, श्रीसूक्तन्यास-  
क्रमम्, अष्ट शक्तीः, साधनार्हपुष्पाणि,  
अनन्तैश्वर्यप्राप्तिहोमम्, द्वात्रिंशद्बलिदेवताः,  
श्रीकरव्रतम्, श्रीकामवर्जनीयानि, श्रीकाम-  
कर्तव्यं चोपदिशत्येकादशपटलेन .... १५९—१७३

१२. त्रिपुटमन्त्रम्, तदङ्गानि, तद्व्यानम्,  
भुवनवश्ययोगम्, धराहृदयमन्त्रमहासिद्धि-  
होमम्, षण्मासादिष्टप्राप्तिहोमम्, त्वरिता-  
विद्याम्, तन्नामनिर्वचनम्, वर्णाष्टशक्तीः,  
नानाकाम्यहोमद्रव्याणि, एकविंशत्यधिक-  
शतकोष्ठरक्षायन्त्रम्, एकाशीतिकोष्ठनिग्रह-  
चक्रम्, कालीमन्त्रम्, यमराजमन्त्रम्,  
मारणक्रियाम्, चतुःषष्टिकोष्ठनिग्रहचक्रम्,  
यन्त्रलेखनविषद्रव्यम्, एकाशीतिकोष्ठैरनु-  
ग्रहचक्रम्, चतुःषष्टिकोष्ठैरनुग्रहचक्रम्, व-  
ज्रप्रस्तारिणीम्, नित्याम्, तद्वादशशक्तीः,  
नित्यक्लिन्नाम्, तदष्टशक्तीः, षोडशानित्या-  
भजनफलानि चोपदिशति द्वादशपटलेन १७४—१९४

१३. दुर्गामन्त्रम्, तन्नवशक्तीः, सिंहमन्त्रम्,

सिंहयन्त्रम्, अष्ट शक्तीः, अभिषेकफलम्,  
वनदुर्गामन्त्रम्, अष्टभुजध्यानफलम्, अष्ट-  
शक्त्यायुधान्, निग्रहज्वरादिशान्तिम्,  
ध्यानम्, अपस्मारशान्तिम्, शकलहोमम्,  
सेनोच्चाटनम्, शरसाधनोच्चाटनभस्म, सेना-  
स्तम्भनमारणहोमम्, पुत्तल्लथोन्मादमारण-  
तच्छान्तिम्, मारणध्यानम्, उच्चाटनध्या-  
नम्, गजपीडाम्, तच्छान्तिम्, तदुच्चाट-  
नम्, गजाश्ववृद्धिकरहोमम्, पञ्चायुधपञ्च-  
गव्यप्रतिष्ठाम्, वशीकरणम्, पुत्तलिकावि-  
धानम्, शूलिनीम्, तदष्टशक्तीः, ग्रहविषा-  
दिशान्तिम्, सेनोच्चाटनम्, बाणवेधम्,  
अरिमरणहोमम्, क्षुरिकादिसाधनविद्वेषक-  
रीषहोमम्, सेनास्तम्भनम्, सर्ववशीकरण-  
होमं चोपदिशति त्रयोदशपटलेन . . . १९५—२१४

१४. चतुरक्षरसौरविद्यातदङ्गदेवीध्यानमन्त्रसाधन-  
विष्यर्ध्यविधानानि, पञ्चशक्तिनवशक्तिपीठ-  
मन्त्रावरणपूजासौरार्ध्यमन्त्रद्रव्यतत्फलानि,  
चतुरक्षरीयोगम्, अजपाविद्यातदङ्गतद्ध्या-  
नदीक्षाभिषेकान्, अजपायोगम्, विषहर-  
णाभिषेकम्, तक्षकादिविषहरणप्रयोजनति-

लकतदङ्गतद्वयानतत्साधनानि, सावरणपूजाम्, नवग्रहपूजाम्, नवग्रहवर्णध्यानाध्यर्द्रव्याणि, ग्रहशान्त्यभिषेकौ, नवग्रहसमिद्धिशेषान्, ग्रहशान्तिहोमविधितत्फलानि, सौराष्ट्राक्षरतदङ्गानि, पञ्चार्कन्यासतद्वयानतत्साधनपञ्चार्कशक्तिपूजाफलानि, दिनेशपूजाफलं चोपदिशति चतुर्दशपटलेन ... २१५—२३१

१५. चन्द्रविद्यातदङ्गतद्वयानानि, अष्टशक्त्यावरणश्रीकरहोमशाल्यादिलाभहोममहासिद्धिहोमान्, अग्निहोत्रतदङ्गतद्वयानानि, षड्द्रव्यगुरुदक्षिणाद्रव्यहोमप्रकाराष्टपुष्पहोमचतुर्थिकशान्तिहोमान्, ग्रहज्वरहराभिषेकम्, आयुष्मत्तासिद्धिजाठराग्निवृद्धिविधीन्, श्रीकरकमलहोमम्, चोपदिशति पञ्चदशपटलेन २३२—२४५

१६. महागणपतिमन्त्रतद्वयानतदङ्गमिथुनतद्वयानानि, षड्गणेशशङ्खपद्मनिधितच्छक्त्यष्टहोमद्रव्याणि, नवशक्त्यासनमन्त्रदीक्षाभिषेकान्, काथौषधनानाद्रव्यहोमान्, नानाफलाप्त्यभीष्टदत्तर्पणानि, गजसिद्धिहोमम्, मेखलालेख्यक्षरमन्त्रम्, नवधाविभज्यहोमम्, गुरुदक्षिणाम्, भूम्येकाक्षरवैनायकैकाक्षरतदङ्ग-

तद्ध्यानतत्साधनानि, पञ्चविघ्नेशाष्टविघ्नेशव-  
 श्यहोमान्, कन्यावरसिद्धिहोमम्, पुनश्च  
 होमद्रव्यविशेषफलविशेषान्, इष्टदत्तर्पणन-  
 वनीतभक्षणवशीकरणविधानानि, क्षिप्रगण-  
 पतिमन्त्रतदङ्गतद्ध्यानानि, चतुर्विघ्नेशाख-  
 ण्डनालिकेरहोमाष्टद्रव्यहोमान्, श्रीकरतर्प-  
 णम्, इष्टापत्तिर्पणं चोपदिशति षोडश-  
 पटलेन

... २४६—२६३

१७. मन्मथमन्त्रतदङ्गतद्ध्यानानि, नव शक्तीः,  
 पञ्चबाणमन्त्रम्, अष्ट शक्तीः, मदनमन्त्र-  
 तद्वायत्रीमालामन्त्रषडङ्गानि, षोडश श-  
 क्तीः, स्मरपरिचारिकाः, स्त्रीवश्यमन्मथयो-  
 गतद्दशीकरणयन्त्राणि, पतिसंवननमन्त्रम्,  
 कन्यावरसिद्धिम्, सर्वलोकवश्यगोपालमन्त्र-  
 तदङ्गध्यानसाधनानि, प्रातःकालध्यानम-  
 ध्याह्मध्यानसायंकालध्यानानि, भोजनसि-  
 द्धिभिक्षासिद्धिमन्त्रसिद्धिफलानि चोपदि-  
 शति सप्तदशपटलेन


... २६४—२७५

१८. प्रणवतदङ्गध्यानसाधनानि, चतुर्व्यूहतच्छ-  
 क्तिचतुर्विधात्मदेवताशक्तिप्रयोगान्, षड्वि-  
 धयोगप्रत्यूहान्, .. अष्टयोगाङ्गशोषणदहन-

प्रावनयोगाभ्यासस्थानादिविधानानि, विष-  
हरणाक्षरयोगपरकायप्रवेशभूतवर्णशक्तिकाल-  
पञ्चकविधीन्, अष्टविषसिद्धिसूचकावस्थाः,  
अणिमाद्यष्टसिद्धीक्षोपदिशत्यष्टादशपटलेन २७६—२९१

१९. श्रीमदष्टाक्षरमन्त्रदीक्षाविधिम्, नवशक्त्यष्टा-  
युधपञ्चावरणजपगुणविधिन्, गुरुपूजादक्षि-  
णाद्रव्यावरणवीरचतुष्टयाक्षरवर्णाक्षरमूर्तीः,  
आयुधध्यानमन्त्रवर्णचतुःषष्टिकरणपूजावर-  
णाष्टनागावरणानि, मत्स्याद्याविर्भावम्,  
अक्षरमूर्तिपूजाफलानि, चोपदिशत्येकोनविं-  
शपटलेन ॥ ... २९२—३०४





॥ श्रीचक्रम् ॥



*Sourishunker Ganeriwala*

# ॥ प्रपञ्चसारः ॥



अकचटतपयाद्यैः सप्तभिर्वर्णवर्गै-

र्विरचितमुखबाहापादमध्याख्यहृत्का<sup>1</sup> ।

सकलजंगदधीशा शाश्वता विश्वयोनि-

र्वितरतु परिशुद्धिं चेतसः शारदा वः ॥ १ ॥

अथाभवन्न्रह्महरीश्वराख्याः

पुरा प्रधानात्प्रलयावसाने ।

गुणप्रभिन्ना जगतोऽस्य सृष्टि-

स्थितिक्षयस्पष्टनिविष्टचेष्टाः ॥ २ ॥

स्वनिष्पत्तिं च कृत्यं च ते विचिन्त्य समाविदन् ।

वक्तारमजमव्यक्तमरूपं मायिनं विभुम् ॥ ३ ॥

---

1. ...हृत्कक्षिमध्या.

मूर्त्याभासेन दुग्धाब्धौ झषशङ्खसमाकुले ।  
 मरुत्संघट्टनोत्कीर्णलहरीकणशीतले ॥ ४ ॥  
 उद्यदादित्यकिरणप्रशान्तशिशिरोदये ।  
 पूर्णचन्द्रकरामर्शप्रतिक्षुब्धजलाशये ॥ ५ ॥  
 अनन्तभोगे विमले फणायुतविराजिते ।  
 शयितं शार्ङ्गिणं शर्वशौरिपद्मभुवस्तदा ॥ ६ ॥  
 तुष्टुवुर्हृष्टमनसो विष्टरश्रवसं विभुम् ।  
 सूक्तिभिः स्तुतिभिः प्रीतः स्वमूर्तिं स व्यदर्शयत् ॥  
 नीलोत्पलदलप्रख्यां नीलकुञ्चितमूर्धजाम् ।  
 अष्टमीचन्द्रविभ्राजललाटामायतभ्रुवम् ॥ ८ ॥  
 रक्तारविन्दनयनामुन्नसीमरुणाधराम् ।  
 मन्दस्मिताधरमुखीं लसन्मकरकुण्डलाम् ॥ ९ ॥  
 कम्बुग्रीवां पृथुद्वयंसविसरद्भुजमण्डलाम्<sup>१</sup> ।  
 अनेकरत्नप्रत्युत्प्रवल्याङ्गदमुद्रिकाम् ॥ १० ॥  
 हारतारावलीराजत्पृथूरोव्योममण्डलाम् ।  
 कौस्तुभोद्भासितोरस्कां श्रीवत्सद्युतिदीपिताम् ॥

1. ...विलसद्भुजमण्डलाम्.

लसदौदरिकाबन्धभास्वरां संभृतोदरीम् ।  
गम्भीरनाभिं विपुलजघनां पीतावाससम् ॥ १२ ॥  
पृथुवृत्तोरुमापूर्णजानुमण्डलबन्धुराम् ।  
वृत्तजङ्घां गूढगुल्फां प्रपदाजितकच्छपाम् ॥ १३ ॥  
तनुदीर्घाङ्गुलीभास्वन्नखराजिविराजिताम् ।  
चक्रस्वस्तिकशङ्खाब्जध्वजाङ्कितपदद्वयाम् ॥ १४ ॥  
तां दृष्ट्वा तरलात्मानो विध्यधोक्षजशंकराः ।  
अतिष्ठन्नितिकर्तव्यमूढास्तत्राब्रवीदजः ॥ १५ ॥  
स्वामिन्प्रसीद विश्वेश के वयं केन भाविताः ।  
किंमूलाः किंक्रियाः सर्वमस्मभ्यं वक्तुमर्हसि ॥  
इति पृष्टः परं ज्योतिरुवाच प्रमिताक्षरम् ।  
यूयमक्षरसंभूताः सृष्टिस्थित्यन्तहेतवः ॥ १७ ॥  
तैरेव विकृतिं यातास्तेषु वो जायते लयः ।  
इति तस्य वचः श्रुत्वा तमपृच्छत्सरोजभूः ॥ १८ ॥  
अक्षरं नाम किं नाथ कुतो जातं किमात्मकम् ।  
इति पृष्टो हरिस्तेन सरोजोदरयोनिना ॥ १९ ॥

मूलार्णमर्णविकृतीर्विकृतेर्विकृतीरपि<sup>१</sup> ।

तत्प्रभिन्नानि मन्त्राणि प्रयोगांश्च पृथग्विधान् ॥ २० ॥

वैदिकांस्तान्त्रिकांश्चैव सर्वानित्थमुवाच ह ।

प्रकृतिः पुरुषश्चेति नित्यौ कालश्च सत्तम ॥ २१ ॥

अणोरणीयसी स्थूलात्स्थूला व्याप्तचराचरा<sup>२</sup> ।

आदित्येन्द्रादितेजोमद्यद्यत्तत्तन्मयी विभुः ॥ २२ ॥

न श्रेतरक्तपीतादिवर्णैर्निर्धार्य सोक्त्यते ।

न गुणेषु न भूतेषु विशेषेण व्यवस्थिता ॥ २३ ॥

अन्तरान्तर्बाहिश्चैव देहिनां देहपूरणी ।

स्वसंवेद्यस्वरूपा सा दृश्या देशिकदर्शितैः ॥ २४ ॥

ययाकाशस्तमो वापि लब्धा या नोपलभ्यते ।

पुंनपुंसकयोस्तुल्याप्यङ्गनासु विशिष्यते ॥ २५ ॥

प्रधानमिति यामाहुर्या शक्तिरिति कथ्यते ।

या युष्मानपि मां नित्यमवष्टभ्यातिवर्तते ॥ २६ ॥

साहं यूयं तथैवान्यद्यद्वेद्यं तत्तु सा स्मृता ।

प्रलये व्याप्यते तस्यां चराचरमिदं जगत् ॥ २७ ॥

1. ...विकृतिविकृतिं विकृतेरपि; 2. ...स्थूलव्याप्त...

सैवं स्वां वेत्ति परमा तस्या नान्योऽस्ति वेदिता ।  
सा तु कालात्मना सम्यङ्भ्रयैव ज्ञायते सदा ॥ २८ ॥

लवादिप्रलयान्तोऽयं कालः प्रस्तूयते ह्यज ।  
नलिनीपत्रसंहत्यां सूक्ष्मसूच्यभिवेधने ॥ २९ ॥

दले दले तु यः कालः स कालो लववाचकः ।  
लवैस्त्रुटिः स्यात्त्रिंशद्भिः कलां तावन्नृटिं विदुः ॥ ३० ॥

काष्ठा तावत्कला ज्ञेया तावत्काष्ठो निमेषकः ।  
सोऽङ्गुलिस्फोटतुल्यश्च मात्राष्टाभिस्तु तैः स्मृता ॥

कालेन यावता स्वीयो हस्तः स्वं जानुमण्डलम् ।  
पर्येति मात्रा सा तुल्या स्वयैकश्चासमात्रया ॥ ३२ ॥

षष्ट्युत्तरैस्तु त्रिंशत्तैर्निश्चासैर्नाडिका स्मृता ।  
द्विनाडिका मुहूर्तः स्यात्त्रिंशद्भिस्तैर्हर्निशम् ॥ ३३ ॥

त्रिंशद्भिरप्यहोरात्रैर्मासो द्वादशभिस्तु तैः ।  
संवत्सरो मानुषोऽयमहोरात्रं दिवौकसाम् ॥ ३४ ॥

तथा दिव्यैरहोरात्रैस्त्रिंशत्तैः षष्टिसंयुतैः ।  
दिव्यः संवत्सरो ज्ञेयो दिव्यैः संवत्सरैस्तु तैः ॥

भवेद्द्वादशसाहस्रैर्भिन्नैरेकं चतुर्युगम् ।

तैः सहस्रैः शतानन्द तवैकं दिनमिष्यते ॥ ३६ ॥

तावती तव रात्रिश्च कथिता कालवेदिभिः ।

तथाविधैरहोरात्रैस्त्रिंशद्भिर्मासमृच्छति ॥ ३७ ॥

तथाविधैर्द्वादशभिर्मासैरब्दस्तव स्मृतः ।

तथाविधानामब्दानां शतं त्वमपि जीवसि ॥ ३८ ॥

तवायुर्मम निश्वासः कालेनैवं प्रचोद्यते ।

स जानाति विपाकांश्च तस्यां सम्यग्व्यवस्थितान् ॥

सोऽन्वीक्ष्य त्वाद्दशामायुः परिपाकं प्रदास्यति ।

प्रकृतेश्च क्वचित्कालो विकृतिं प्रतिपादयेत् ॥ ४० ॥

सा तत्त्वसंज्ञा चिन्मात्रज्योतिषः संनिधेस्तथा<sup>1</sup> ।

विचिकीर्षुर्घनीभूत्वा क्वचिद्भ्येति बिन्दुताम् ॥ ४१ ॥

कालेन भिद्यमानस्तु स बिन्दुर्भवति त्रिधा ।

स्थूलसूक्ष्मपरत्वेन तस्य त्रैविध्यमिष्यते ॥ ४२ ॥

स बिन्दुनादबीजत्वभेदेन च निगद्यते ।

बिन्दोस्तस्माद्भिद्यमानाद्रवोऽव्यक्तात्मको भवेत् ॥ ४३ ॥

---

1. संनिधेस्तदा.

स रवः श्रुतिसंपन्नैः शब्दब्रह्मेति कथ्यते ।  
 तद्विस्तारप्रकारोऽयं यथा वक्ष्यामि सांप्रतम् ॥ ४४ ॥  
 अव्यक्तादन्तरुदितविभेदगहनात्मकम्<sup>१</sup> ।  
 महन्नाम भवेत्तत्त्वं महतोऽहंकृतिस्तथा ॥ ४५ ॥  
 भूतादिकवैकारिकतैजसभेदक्रमादहंकारात् ।  
 कालप्रेरितया गुणघोषयुजा शब्दसृष्टिरथ शक्या ॥

शब्दाद्योम स्पर्शतस्तेन वायु-

स्ताभ्यां रूपाद्वह्निरतै रसाच्च ।

<sup>२</sup>आपस्त्वेभिर्गन्धतोऽभूद्धराद्या

भूताः पञ्च स्युर्गुणानां<sup>३</sup> क्रमेण ॥ ४७ ॥

खमपि सुषिरचिह्नमीरणः स्या-

ञ्चलनपरः परिपाकवान्कृशानुः ।

जलमपि रसवद्धना धरा ते

सितशितिपाटलशुभ्रपीतभासः ॥ ४८ ॥

वृत्तं व्योम्नो बिन्दुषट्काश्वितं

तद्वायोरग्नेः स्वस्तिकोद्यन्त्रिकोणम् ।

- 
1. ...त्रिभेदगहनात्मकम्;      2. अम्भांस्येभिर्गन्धतो ;  
 3. स्युर्गुणोनाः.

अब्जोपेतार्धेन्दुमद्विम्बमाप्यं  
स्याद्यज्ञोद्यञ्चातुरश्रं धरायाः ॥ ४९ ॥

निवृत्तिसंज्ञा च तथा प्रतिष्ठा  
विद्याह्वया शान्तिसशान्त्यतीते ।  
स्युः शक्तयः पञ्च धरादिभूत-  
प्रोत्थाः क्रमान्नादकलादिभूताः ॥ ५० ॥

पुटयोरुभयोश्च दण्डसंस्था  
पृथिवी तोयमधः कृशानुरूर्ध्वम् ।  
पवनस्त्वथ पार्श्वगोऽपि मध्ये  
गगनं भूतगतिस्तनूद्भवेयम् ॥ ५१ ॥

व्योम्नि मरुदत्र दहनस्तत्रापस्तासु संस्थिता पृथिवी ।  
सचराचरात्मकानि च तस्यां जातानि सर्वभूतानि ॥

श्रोत्रत्वगक्षिजिह्वाघ्राणान्यपि चेन्द्रियाणि बुद्धेः स्युः ।  
वाक्पाणिपादपायूपस्थानि च कर्मसंज्ञानि तथा ॥ ५३ ॥

वचनादाने सगती सविसर्गानन्दकौ च संप्रोक्ताः ।  
वागाद्यर्थाः समना बुद्धिरहंकारश्चित्तमपि करणम् ॥

भूतेन्द्रियेन्द्रियार्थैरुद्दिष्टस्तत्त्वपञ्चविंशतिकः ।  
 व्यानन्दकैश्च तैरपि तत्त्वचतुर्विंशतिस्तथा प्रोक्ताः ॥ ५५ ॥  
 करणोपेतैरेतैस्तत्त्वान्युक्तानि रहितवचनाद्यैः ।  
 भूतानीन्द्रियदशकं समनः प्रोक्तो विकारषोडशकः ॥  
 अव्यक्तमहदहंकृतिभूतानि प्रकृतयः स्युरष्टौ च ।  
 तन्मात्राहंकाराः समहान्तः प्रकृतिविकृतयः सप्त ॥ ५७ ॥  
 सत्त्वं रजस्तम इति संप्रोक्ताश्च त्रयोगुणास्तस्याः ।  
 तत्संबन्धाद्विकृतैर्भेदत्रितयैस्ततं जगत्सकलम् ॥ ५८ ॥  
 देवाः सश्रुतयः स्वराः समरुतो लोकाश्च वैश्वानराः  
 कालाः शक्तियुतास्त्रिवर्गसाहितास्तिस्त्रस्तथा वृत्तयः ।  
 नाड्योऽन्यच्च जगन्नयेऽत्र नियतं यद्वस्तु संबध्यते  
 विश्वेषां स्थितये चरन्त्यविरतं सूर्येन्दुवैश्वानराः ॥५९॥  
 एष सर्गः समुत्पन्न इत्थं विश्वं प्रतीयते ।  
 विश्वप्रतीतौ हि यतः प्रपञ्चस्त्ववगम्यते ॥ ६० ॥  
 शब्दब्रह्मेति यत्प्रोक्तं तदुद्देशः प्रवर्त्यते ।  
 अतः परमवाच्यं हि स्वसंवेद्यस्वरूपतः ॥ ६१ ॥

शब्दब्रह्मोति शब्दावगम्यमर्थं विदुर्बुधाः ।  
 स्वतोऽर्थानवबोधत्वात्प्रोक्तो नैतादृशो रवः ॥ ६२ ॥  
 स तु सर्वत्र संस्यूतो जाते भूताकरे पुनः ।  
 आविर्भवति देहेषु प्राणिनामर्थविस्मृतः ॥ ६३ ॥  
 प्रकृतौ कालनुज्ञायां गुणान्तःकरणात्मनि ।  
 देहश्चतुर्विधो ज्ञेयो जन्तोरुत्पत्तिभेदतः ॥ ६४ ॥  
 औद्भिदः स्वेदजोऽण्डोत्थश्चतुर्थस्तु जरायुजः ।  
 उद्भिद्य भूमिमुद्गच्छल्यौद्भिदः स्थावरस्तु सः ॥ ६५ ॥  
 निर्दिष्टस्कन्धविटपपत्रपुष्पफलादिभिः ।  
 पञ्चभूतात्मकः सर्वः क्षमामधिष्ठाय जायते ॥ ६६ ॥  
 अम्बुयोन्यग्निपवननभसां समवायतः ।  
 स्वेदजः स्वियमानेभ्यो भूवह्मथद्भ्यः प्रजायते ॥ ६७ ॥  
 यूकमत्कुणकीटाणुस्त्रुट्याद्याः क्षणभङ्गुराः ।  
 अण्डजो वर्तुलीभूताच्छुक्लशोणितसंपुटात् ॥ ६८ ॥  
 कालेन भिन्नात्पूर्णात्मा निर्गच्छन्प्रक्रमिष्यति ।  
 अहिगोधावयोभेदशिंशुमारादिकश्च सः<sup>१</sup> ॥ ६९ ॥

१. अहिगोधावयोभेदाः शिंशुमारादिकच्छपाः.

जरायुजस्तु ग्राम्यातः क्रियातः स्यतिसंभवः ।  
 स जायते चतुर्विंशत्तत्त्वसंयुक्तदेहवान् ॥ ७० ॥  
 स्वस्थानतश्च्युताच्छुक्लाद्विन्दुमादाय मारुतः ।  
 गर्भाशयं प्रविशति यदा तुल्यं तदापरः ॥ ७१ ॥  
 आर्तवात्परमं बीजमादायास्याश्च मूलतः ।  
 यदा गर्भाशयं नेष्यत्यथ संमिश्रयेन्मरुत् ॥ ७२ ॥  
 मायीयं नाम योषोत्थं पौरुषं कार्मणं मलम् ।  
 आणवं नाम संपृक्तं मिलितं तन्मलद्वयम् ॥ ७३ ॥  
 सूक्ष्मरूपाणि तत्त्वानि चतुर्विंशन्मलद्वये ।  
 तत्र युक्तिं नयत्याशु ततस्तद्र्भमारुतः ॥ ७४ ॥  
 संक्षोभ्य संवर्धयति तन्मलं शोणिताधिकम् ।  
 स्त्री स्याच्छुक्लाधिकं ना स्यात्समभागं<sup>१</sup> नपुंसकम् ॥ ७५ ॥  
 स्वगाभिर्मरुदग्न्याद्भिः क्लृद्यते काथ्यते च तत् ।  
 सान्द्रीभूतं तदहैव मातुरङ्गुष्ठसंमितम् ॥ ७६ ॥  
 आयामि बुद्बुदाकारं परेऽहनि विजृम्भते ।  
 पक्षेण चतुरश्रं स्यान्मातुर्मुक्तरसात्मवत् ॥ ७७ ॥

1. समबन्धः.

मिलितादपि तस्मात्तु पृथगेव मलद्वयात् ।  
 किट्टभूतद्वयं पूर्वं बीजयुग्मं समुन्नमेत् ॥ ७८ ॥  
 ऊर्ध्वं तु मरुता नुन्नं तस्मादपि फलद्वयात् ।  
 उभयात्मिक्यधोवृत्ता नाडी दीर्घा भवेद्वजुः ॥ ७९ ॥  
 अवाङ्मुखी सा तस्याश्च भवेत्पक्षद्वये द्वयम् ।  
 नाड्योस्तत्संधिवन्धाः स्युः सप्तान्या नाड्यो मताः ॥  
 ततो या प्रथमा नाडी सा सुषुप्तेति कथ्यते ।  
 या वामेडेति सा ज्ञेया दक्षिणा पिङ्गला स्मृता ॥ ८१ ॥  
 या वाममुष्कसंबन्धा सा श्लिष्यन्ती सुषुप्तया ।  
 दक्षिणवृक्कमाश्रित्य धनुर्वक्रा हृदि स्थिता ॥ ८२ ॥  
 वामांसजत्रवन्तरगा दक्षिणां नाडिकामियात् ।  
 तथा दक्षिणमुष्कोत्था नाडी या वामरन्ध्रगा ॥ ८३ ॥  
 अन्या धमन्यो याः प्रोक्ता गान्धारीहस्तिजिह्विका ।  
 सपूषालंबुषा चैव यशस्विन्यपि शङ्खिनी ॥ ८४ ॥  
 कुहूरिति च विद्वद्भिः प्रधाना व्यापिकास्तनौ ।  
 काचिन्नाडी बहिर्वक्त्रा या मातुर्हृदि बध्यते ॥ ८५ ॥

यथा तत्पुष्टिमाप्नोति केदार इव कुल्यया ।  
 मातुराहाररसजैर्धातुभिः पुष्यते क्रमात् ॥ ८६ ॥  
 क्रमवृद्धौ परंज्योतिष्कला क्षेत्रज्ञतामियात् ।  
 सक्षेत्रज्ञं मलं तत्तु सभूतं सगुणं पुनः ॥ ८७ ॥  
 सदोषं दूष्यसंपन्नं जन्तुरित्यभिधीयते ।  
 फलकोशद्वयं तत्तु व्यक्तं पुंसो न तु स्त्रियः ॥ ८८ ॥  
 नपुंसकस्य किञ्चित्तु व्यक्तित्रोपलक्ष्यते ।  
 मध्यस्थायाः सुषुम्नायाः पर्वपञ्चकसंभवाः ॥ ८९ ॥  
 शाखोपशाखतां प्राप्ताः सिरालक्षत्रयात्परम् ।  
 अर्धलक्षमिति प्राहुः शरीरार्थविशारदाः ॥ ९० ॥  
 तद्भेदांश्च बहूनाहुस्ताभिः सर्वाभिरेव च ।  
 व्याप्नोति सर्वतो वायुर्येन देहः प्रवर्त्यते<sup>१</sup> ॥ ९१ ॥  
 देहेऽपि मूलाधारे तु समुदेति समीरणः ।  
 नाडीभ्यामस्तमभ्येति घ्राणतो द्विषडङ्गुले ॥ ९२ ॥  
 अहोरात्रमिनेन्दुभ्यामूर्ध्वाधोवृत्तिरुच्यते ।  
 वामदक्षिणनाडीभ्यां ख्यादुदग्दक्षिणायनम् ॥ ९३ ॥

1. भेदः प्रवर्तते.

अत्रापि चेतनायातोरगतिं बहुधा विदुः ।  
 रेतःशोणितजं प्राहुरेकेऽन्ये मातुराहृतात् ॥ ९४ ॥  
 आहारद्रसजं प्राहुः केचित्कर्मफलं विदुः ।  
 कश्चिदस्य परं धाम्नो व्याप्तिमेव विवक्षति ॥ ९५ ॥  
 कश्चित्कर्मप्रकारज्ञः पितुर्देहात्मनासकृत् ।  
<sup>१</sup>संबध्य मथनोद्रेकविधिना शुक्लधातुतः ॥ ९६ ॥  
 तत्परंधाम सौजस्कं संक्रान्तं मारुतेन तु ।  
 ब्रूते रक्तव्यतिकृताद्दीपाद्दीपान्तरं यथा ॥ ९७ ॥  
 कश्चित्तु भौतिकव्याप्ते जन्मकाले वपुष्यथ ।  
 कुतश्चिदेत्य जीवात्मा निष्पन्न इति शंसति ॥ ९८ ॥  
 बहुना किं पुनः<sup>२</sup> पुंसः सांनिध्यात्प्रविजृम्भिता ।  
 प्रकृतिर्गुणसंभिन्ना त्रिदोषात्मा<sup>१</sup> महीयसी ॥ ९९ ॥  
 पञ्चभूतमयी सप्तधातुभिन्ना च भौतिकैः ।  
 पञ्चभिश्च गुणैर्युक्ता पञ्चेन्द्रियविचारिणी ॥ १०० ॥  
 पञ्चेन्द्रियार्थगा भूयः पञ्चबुद्धिप्रभाविनी ।  
 पञ्चकर्मेन्द्रियगता पञ्चत्वादा प्रवर्तते ॥ १०१ ॥

---

1. त्रिसंध्यमथनोद्रेकविलीनाः; 2. परं. 3. त्रिदोषा सा.

परेण धाम्ना समनुप्रबद्धा

मनस्तदा सा तु महाप्रभावा ।

यदा तु संकल्पविक्ल्पकृत्या

यदा पुनर्निश्चिनुते तदा सा ॥ १०२ ॥

स्याद्बुद्धिसंज्ञा च यदा प्रवेत्ति

ज्ञातारमात्मानमहंकृतिः स्यात् ।

तदा यदा सा त्विभिलीयतेऽन्त-

श्चित्तं च निर्धारितमर्थमेषा ॥ १०३ ॥

यदा स्वयं व्यञ्जयितुं यतेत

महीयसी सा करणैः क्रमेण ।

तदा तु बिन्दुस्फुटनोद्भवश्च

रवश्च सम्यक्प्रविजृम्भितं स्यात् ॥ १०४ ॥

इति श्रीमत्परमहंसपरिव्राजकाचार्यस्य

श्रीगोविन्दभगवत्पूज्यपादशिष्यस्य

श्रीमच्छंकरभगवतः कृतौ

प्रपञ्चसारे प्रथमः पटलः ॥



## द्वितीयः पटलः ॥

अथ व्यवस्थिते त्वेवं मासात्पक्षाद्दिनादपि ।  
मुहूर्तान्नाडिकायाश्च क्षणादपि च वर्धते ॥ १ ॥  
जन्तुः षडङ्गी पूर्वं स्याच्छिरः पादौ करावपि ।  
अन्तराधिश्चेति पुनः षडङ्गेषु प्रवर्तते ॥ २ ॥  
अक्षिनासास्यकर्णभ्रूकपोलचिबुकादिकम् ।  
प्रकोष्ठकोर्परांसाद्यं कट्यूरूप्रपदादिकम् ॥ ३ ॥  
उरः कुक्षिस्तनाद्यं च ततः सर्वाङ्गवान्विभुः ।  
कालेन जन्तुर्भवति दोषास्त्वनुगुणा यदि ॥ ४ ॥  
प्रसूतिसमये सोऽथ जनित्रीं क्लेशयन्मुहुः ।  
संवृतास्यसुषुम्नाख्योऽवाङ्मुखोऽनिलचोदितः ॥ ५ ॥  
तस्यां ग्रहिण्यां शकृतिमग्रवक्त्राक्षिनासिकः ।  
पुराकृतानां पापानामयुतं संस्मरन्मुहुः ॥ ६ ॥  
तस्याः कायाग्निना दग्धः क्लेदैः क्लिन्नाङ्गबन्धनः ।  
प्रत्युद्धारपरीतश्च तत्पायुद्धारगोचरः ॥ ७ ॥

तदा प्रक्षुभितैः स्वीयवायुभिर्दशतां<sup>१</sup> गतैः ।  
संपिण्डितशरीरस्तु मोक्षमेव किलेच्छति ॥ ८ ॥

प्राणाद्या वायवस्तत्र पूर्वमेव कृतास्पदाः ।  
परस्परमपानश्च प्राणश्च प्रतिबध्यते<sup>२</sup> ॥ ९ ॥

प्रयात्यूर्ध्वं यदा प्राणस्तदापानोऽप्यधस्तथा ।  
यदा समानः कायाग्निं संधुक्षयति पाचितुम् ॥ १० ॥

तदा तत्पाकमुक्तं तु रसमादाय धावति ।  
व्यानो जन्तोस्तु तद्देहमापादतलमस्तकम् ॥ ११ ॥

उदानः प्राणसहितो निमेषोन्मेषकारकः ।  
उद्गारकारको नाग उन्मीलयति कूर्मकः ॥ १२ ॥

क्षुतकृत्कृकलो देवदत्तो जृम्भणकर्मकृत् ।  
धनंजयाख्यो देहेऽस्मिन्कुर्याद्बहुविधानवान् ॥ १३ ॥

स तु लौकिकवायुत्वान्मृतं च न विमुञ्चति ।  
इत्यमी मारुताः प्रोक्ता दश देहाधिगामिनः ॥ १४ ॥

बह्वयश्च दशान्ये स्युस्तेषां सप्त तु धातुगाः ।  
त्रयस्त्रिदोषगाः प्रोक्ताः स्वेदक्लेदान्त्रगाश्च ते ॥ १५ ॥

1. दशधागतैः; 2 प्रतिबाध्यते.

\*P. 2

त्वगसृङ्खांसमेदोऽस्थिमज्जाशुक्लानि धातवः ।

ते दूष्याः कफपित्तेरा दोषास्तत्प्रेरको मरुत् ॥ १६ ॥

समवायी स विश्वात्मा विश्रगो विश्रकर्मकृत् ।

<sup>१</sup>स दोषो वा स वा दूष्यः क्रियातः संप्रधार्यते ॥ १७ ॥

बुभुक्षा च पिपासा च शोकमोहौ जरामृती ।

षडूर्मयः प्राणबुद्धिदेहधर्मे व्यवस्थिताः<sup>२</sup> ॥ १८ ॥

मज्जास्थिस्नायवः शुक्लाद्रक्तात्त्वङ्खांसशोणिताः ।

इति षाट्कौशिकं नाम देहे भवति देहिनाम् ॥ १९ ॥

रसादितः क्रमात्पाकः शुक्लान्तेषु तु धातुषु ।

शुक्लपाकात्स्वयं भिद्येदोजो नामाष्टमी दशा ॥ २० ॥

क्षेत्रज्ञस्य तदोजस्तु केवलाश्रयमिष्यते ।

यथा स्नेहः प्रदीपस्य यथाभ्रमशनित्विषः ॥ २१ ॥

बहुद्वारेण कुम्भेन संवृतस्य हविर्भुजः ।

यथा तेजः प्रसरति समीपालोकशक्तिमत् ॥ २२ ॥

तथा देहावृतस्यापि क्षेत्रज्ञस्य महात्विषः ।

इन्द्रियैः संप्रवर्तन्ते स्वं स्वमर्थग्रहं प्रति ॥ २३ ॥

1. स दोषोऽथवा दूष्यः; 2. देहधर्मेवस्थिताः.

नभः श्रोत्रेऽनिलश्चर्मण्यग्निश्चक्षुष्यथो रसः ।

जिह्वायामवनिघ्राण इत्थमर्थप्रवर्तनम् ॥ २४ ॥

यदा पित्तं मरुन्मुत्रं विलीनं प्रविलापयेत्<sup>१</sup> ।

धातूस्तदा क्रमाद्रक्तं लसीकां द्रावयेत्क्षणात् ॥ २५ ॥

<sup>२</sup>द्रुता सा तु लसीकाह्वा रोमकूपैः प्रवर्तते ।

बहिः सर्वत्र कणशस्तदा स्वेदः प्रतीयते ॥ २६ ॥

यदा कफो मरुत्पित्तं नुन्नोमीन(?) प्रवर्तते ।

<sup>३</sup>ऊर्ध्वभूतं दृढो बाष्पं प्रसेकं च प्रवर्तयेत् ॥ २७ ॥

कफात्मिकास्तु विकृतीः कर्णशष्कुलिपूर्विकाः ।

गण्डमालादिका वापि कुर्याज्जन्तोस्तु कर्मजाः ॥ २८ ॥

ग्रहणी नाम सा पात्री प्रसृताञ्जलिसंनिभा ।

अधस्तस्याः प्रधानाग्निः स समानेन नुद्यते ॥ २९ ॥

तस्याधस्तात्रिकोणाभं ज्योतिराधारमुत्तमम् ।

विद्यते स्थानमेतद्धि मूलाधारं विदुर्बुधाः ॥ ३० ॥

अथाहृतं षड्सं वाप्याहारं कण्ठमार्गगम् ।

श्लेष्मणानुगतं तस्य प्रभावान्मधुरीभवेत् ॥ ३१ ॥

१. प्रविचालयेत्; २. एका सा तु लसीकाह्वाद्रोमकूपैः ;

३. ऊर्ध्वभूतान्तको बाष्पं.

तत्र स्वाद्वम्ललवणतिक्तोषणकषायकाः ।  
 षड्रसाः कथिता भूतविकृत्या द्रव्यमाश्रिताः ॥ ३२ ॥  
 तथैवामाशयगतं पश्चात्पित्ताशयं व्रजेत् ।  
 तदा तस्यानुगमनात्कटुकत्वं प्रपद्यते ॥ ३३ ॥  
 तत्रान्त्रान्तरसंश्लिष्टं पच्यते पित्तवारिणा ।  
 पच्यमानाद्रसं भिन्नं वायू रक्तादिकां नयेत् ॥ ३४ ॥  
 तत्र किट्टं पृथग्भिन्नं ग्रहण्यां चिनुतेऽनिलः ।  
 तच्चीयमानं विण्णाम ग्रहणीं पूरयेन्मुहुः ॥ ३५ ॥  
 सा तेन शकृता पूर्णा बलिता प्रतिमुञ्चति ।  
 पुरीषं पायुमार्गेण तत्पाकेऽच्छांभसा ततः<sup>१</sup> ॥ ३६ ॥  
 अङ्गं स्वेदवदभ्यन्तर्व्याप्तैः सूक्ष्मैः सिरामुखैः ।  
 वस्तिमापूरयेद्वायुः पूर्णे मुञ्चति धारया ॥ ३७ ॥  
 मूत्राशयो धनुर्वक्रो वस्तिरित्यभिधीयते ।  
 मूत्रमित्याहुरुदकं वस्तेर्मेहननिर्गतम् ॥ ३८ ॥  
 अपथ्यभाजामनयोर्मार्गयोर्दोषदुष्टयोः ।  
 प्रमेहमूत्रकृच्छ्रादेर्ग्रहण्यादेश्च संभवः ॥ ३९ ॥

---

1. अच्छांभसस्ततः.

इत्थंभूतः स जन्तुस्तु जरायुच्छन्नगात्रवान् ।

अपत्यवर्त्म संगम्य सज्यते वायुना मुहुः ॥ ४० ॥

जायतेऽधिकसंविप्रो जृम्भतेऽङ्गैः प्रकम्पितैः ।

मूर्त्योर्दूणं न श्वसिति भीत्या च परिरोदिति ॥ ४१ ॥

अथ पापकृतां शरीरभाजा-

मुदरान्निष्क्रमितुं महान्प्रयासः ।

नलिनोद्भवधीविचित्रवृत्ता

नितरां कर्मगतिस्तु मानुषाणाम् ॥ ४२ ॥

जायते पुनरसौ निजाङ्गकै-

र्जृम्भते जनितभीति कम्पते ।

उल्बणं श्वसिति रोदिति ज्वरा-

त्प्राग्नेकशतदुःखभावितः ॥ ४३ ॥

मूलाधारात्प्रथममुदितो यस्तु भावः पराख्यः

पश्चात्पश्यन्त्यथ हृदयगो बुद्धियुद्धाध्यमाख्यः ।

वक्त्रे वैखर्यथ रुरुदिषोरस्य जन्तोः सुषुम्ना

बद्धस्तस्माद्भवति पवनप्रेरितो वर्णसङ्घः ॥ ४४ ॥

स्रोतोमार्गस्याविभक्तत्वहेतो-

स्तत्रार्णानां जायते न प्रकाशः ।

तावद्यावत्कण्ठमूर्धादिभेदो

वर्णव्यक्तिस्थानसंस्था यतोऽतः ॥ ४५ ॥

ज्ञातास्मीति यदा भावो मनोऽहंकारबुद्धिमान् ।

जातश्चित्पूर्वको जन्तोः स भावः क्रमवर्धितः ॥ ४६ ॥

बध्नाति मातापित्रोस्तु पूर्वं बन्धुषु च क्रमात् ।

स पीत्वा बहुशः स्तन्यं मातरं स्तन्यदायिनीम् ॥ ४७ ॥

इच्छन्नोदिति तां वीक्ष्य तत्र स्यादितरेतरम् ।

बन्धस्तत्राधिकर्तारमतिस्निग्धमनन्यगम् ॥ ४८ ॥

पितरं वीक्ष्य तत्रापि तथा भ्रातरमेव च ।

पितृव्यमातुलादींश्च समुद्वीक्ष्य प्रमोदते ॥ ४९ ॥

एवं <sup>१</sup>संबन्धसंसारबान्धवो विस्मरिष्यति ।

पूर्वकर्म च गर्भस्थित्युद्भूतकेशमेव च ॥ ५० ॥

अथ स्वमुत्तारयितुमाह्वयेज्जननीं मुहुः ।

अवैशद्यान्मुखस्रोतो मार्गस्याविशदाक्षरम् ॥ ५१ ॥

---

1. संबन्धसंसारबान्धवो.

अप्यन्यक्तं प्रलपति यदा कुण्डलिनी तदा ।  
 मूलाधाराद्विसरति सुषुम्ना वेष्टनी मुहुः ॥ ५२ ॥  
 त्रिचतुःपञ्चषट्सप्ताष्टमो दशम एव च ।  
 तथा द्वादशपञ्चाशद्भेदेन गुणयेत्क्रमात् ॥ ५३ ॥  
 यदा त्रिंशोऽथ गुणयेत्तदा <sup>१</sup>त्रिगुणिता विभुः ।  
 शक्तिः कामाग्निनादात्मा गूढमूर्तिः प्रतीयते ॥ ५४ ॥  
 तदा तां तारमित्याहुरोमात्मैति बहुश्रुताः ।  
 तामेव शक्तिं ब्रुवते हरेरात्मैति चापरे ॥ ५५ ॥  
 त्रिगुणा सा त्रिदोषा सा त्रिवर्णा सा त्रयी च सा ।  
 त्रिलोका सा त्रिमूर्तिः सा त्रिरेखा सा विशिष्यते ॥ ५६ ॥  
 एतेषां तारणान्तारः शक्तिस्तद्धृतशक्तितः ।  
 यदा चतुर्धा गुणिता सूक्ष्मादिस्थानवाचिका ॥ ५७ ॥  
 वाचिका जाग्रदादीनां करणानां च सा तदा ।  
 यदा सा पञ्चगुणिता पञ्चपञ्चविभेदिनी ॥ ५८ ॥  
 पञ्चानामक्षराणां च वर्णानां मरुतां तथा ।  
 गुणिता सा यदा षोढा कोशोर्मिरसभेदिनी ॥ ५९ ॥

1. द्विगुणिता.

तदा षड्गुणिताख्यस्य यन्त्रस्य च विभेदिनी ।

यदा सा सप्तगुणिता तारहृल्लेखयोस्तदा ॥ ६० ॥

भेदैरहाद्यैः शान्तान्तैर्भिद्यते सप्तभिः पृथक् ।

अकारश्चाप्युकारश्च मकारो विन्दुरेव च ॥ ६१ ॥

नादः शक्तिश्च शान्तश्च तारभेदाः समीरिताः ।

हकाररेफमायाश्च विन्दुनादौ तथैव च ॥ ६२ ॥

शक्तिशान्तौ च संप्रोक्ताः शक्तेर्भेदाश्च सप्तधा ।

अङ्गेभ्योऽस्यास्तु सप्तभ्यः सप्तधा भिद्यते जगत् ॥ ६३ ॥

लोकाद्रिद्वीपपातालसिन्धुग्रहमुनिस्वरैः ।

धात्वादिभिस्तथान्यैश्च सप्तसंख्याप्रभेदकैः ॥ ६४ ॥

यदाष्टधा सा गुणिता तदा प्रकृतिभेदिनी ।

अष्टाक्षरा हि वस्वाशा मातृका मूर्तिभेदिनी ॥ ६५ ॥

दशधा गुणिता नाडी मर्माशादिविभेदिनी ।

द्वादशात्मिक्यपि यदा तदा राश्यर्कमूर्तियुक् ॥ ६६ ॥

मन्त्रं च द्वादशार्णाख्यमभिधत्ते स्वरानपि ।

तत्संख्यं च तदा यन्त्रं शक्तेस्तद्गुणितात्मकम् ॥ ६७ ॥

पञ्चाशदंशगुणिताथ यदा भवेत्सा

देवी तदात्मविनिवेशितदिव्यभावा ।

सौषुम्नवर्त्मसुषिरोदितनादसंगा-

त्पञ्चाशदीरयति पङ्क्तिश एव वर्णान् ॥ ६८ ॥

इति श्रीमत्परमहंसपरिव्राजकाचार्यस्य

श्रीगोविन्दभगवत्पूज्यपादशिष्यस्य

श्रीमच्छंकरभगवतः कृतौ

प्रपञ्चसारे द्वितीयः पटलः ॥



## तृतीयः पटलः ॥

अथोभयात्मका वर्णाः स्युरग्नीषोमात्मभेदतः ।

त एव स्युस्त्रिधा भूयः सोमेनाग्निविभागशः ॥ १ ॥

स्वराख्याः षोडश प्रोक्ताः स्पर्शाहाः पञ्चविंशतिः ।

व्यापकाश्च दशैते स्युः सोमेनाग्न्यात्मकाः क्रमात् ॥ २ ॥

एषु स्वरा ह्रस्वदीर्घभेदेन द्विविधा मताः ।

पूर्वो ह्रस्वः परो दीर्घो बिन्दुसर्गान्तिकौ च तौ ॥ ३ ॥

आद्यन्तस्वरषट्कस्य मध्यगं यञ्चतुष्टयम् ।

वर्णानामागमधनैस्तन्नपुंसकमीरितम् ॥ ४ ॥

तच्चतुष्कं सुषुम्नास्थे कुर्यात्प्राणेऽयनस्थितिम् ।

दक्षोत्तरस्थे प्राणाख्ये स्यातां दक्षोत्तरायणे ॥ ५ ॥

दक्षः सव्यस्थिते ह्रस्वदीर्घाः पञ्चोदयन्ति च ।

भूतभूतकलाभिस्तदुदयः प्रागुदीरितः ॥ ६ ॥

बिन्दुसर्गौ तु यौ प्रोक्तौ तौ सूर्यशशिनौ क्रमात् ।

तयोर्विकारविस्तारः परस्तात्संप्रवक्ष्यते ॥ ७ ॥

स्पर्शाख्या अपि ये वर्णाः पञ्चपञ्चविभेदतः ।

भवन्ति पञ्चवर्गास्तदन्य आत्मा रविः स्मृतः ॥ ८ ॥

चतुर्विंशतितत्त्वस्थास्तस्माद्वर्णाः परे क्रमात् ।

तेन स्पर्शाख्याः सौराः प्राणाग्नीळाम्बुखात्मकाः ॥ ९ ॥

व्यापकाश्च द्विवर्गाः स्युस्तथा पञ्चविभेदतः ।

शशीनागन्युत्थिता यस्मात्स्वरस्पृगव्यापकाक्षराः ॥ १० ॥

तन्निभेदसमुद्भूता अष्टत्रिंशत्कलाः स्मृताः ।

स्वरैः सौम्याः स्पर्शयुग्मैः सौरा याद्यैश्च वह्निजाः ॥ ११ ॥

षोडशद्वादशदशसंख्याः स्युः क्रमशः कलाः ।

वर्णेभ्य एव तारस्य पञ्चभेदैस्तु भूतगैः ॥ १२ ॥

सर्वगाश्च समुत्पन्नाः पञ्चाशत्संख्यकाः कलाः<sup>१</sup> ।

ताभ्य एव तु तावत्यः शक्तिभिर्विष्णुमूर्तयः ॥ १३ ॥

तावत्यो मातृभिः सार्धं तेभ्यः स्यू रुद्रमूर्तयः ।

तेभ्य एव तु पञ्चाशत्स्युरोषधय ईरिताः ॥ १४ ॥

याभिस्तु मन्त्रिणः सिद्धिं प्राप्नुयुर्वाञ्छितार्थदाम् ।

अमृता मानदा पूषा तुष्टिः पुष्टी रतिर्धृतिः ॥ १५ ॥

1. पञ्चाशद्वर्णसंख्यकाः.

शशिनी चन्द्रिका कान्तिज्योत्स्ना श्रीः प्रीतिरङ्गना<sup>१</sup> ।  
 पूर्णापूर्णाभृताकामदायिन्यः सस्वराः कलाः ॥ १६ ॥  
 तपिनी तापिनी धूम्रा मरीची ज्वालिनी रुचिः ।  
 सुषुम्नाभोगदाविश्रवाबोधिनीधारिणीक्षमाः ॥ १७ ॥  
<sup>२</sup>कामाद्या वसुदाः सौराः षडान्ता द्वादशेरिताः ।  
 धूम्रार्चिरूष्मा ज्वलिनी ज्वालिनी विष्फुलिङ्गिनी ॥ १८ ॥  
 सुश्रीः सुरूपा कपिला<sup>३</sup> हव्यकव्यवहे अपि ।  
 याद्यर्णयुक्ता वहच्युत्था दश धर्मप्रदाः कलाः ॥ १९ ॥  
 सृष्टि ऋद्धिः स्मृतिर्मेधा कान्तिर्लक्ष्मीर्द्युतिः स्थिरा ।  
 स्थितिः सिद्धिरकारोत्थाः कला दश समीरिताः ॥ २० ॥  
 अकारप्रभवा ब्रह्मजाताः स्युः सृष्टये कलाः ।  
 जरा च पालिनी शान्तिरैश्वरी रतिकामिके ॥ २१ ॥  
 वरदा ह्यादिनी प्रीतिर्दीर्घा चोकारजाः कलाः ।  
 उकारप्रभवा त्रिष्णुजाताः स्युः स्थितये कलाः ॥ २२ ॥  
 तीक्ष्णा रौद्री भया निद्रा तन्द्री क्षुत्क्रोधिनी<sup>४</sup> क्रिया ।  
 उत्कारी चैव मृत्युश्च मकाराक्षरजाः कलाः ॥ २३ ॥

१. प्रीतिरङ्गदा. २. कभाद्याः ससुधाः सौर्याः षडान्ता ; ३. कम-  
 ला ; ४. क्रोधनी.

मकारप्रभवा रुद्रजाताः संहृतये कलाः ।  
 बिन्दोरपि चतस्रः स्युः पीतश्वेदारुणाः सिताः ॥ २४ ॥  
 निवृत्तिश्च प्रतिष्ठा च विद्या शान्तिस्तथैव च ।  
 इन्धिका दीपिका चैव रोचिका गोचिका परा ॥ २५ ॥  
 सूक्ष्मा सूक्ष्मामृता ज्ञानामृता चाप्यायिनी तथा ।  
 व्यापिनी व्योमरूपा चेत्यनन्ता नादसंभवाः ॥ २६ ॥  
 नादजाः षोडश प्रोक्ता भुक्तिमुक्तिप्रदायकाः ।  
 केशवनारायणमाधवगोविन्दविष्णवः ॥ २७ ॥  
 मधुसूदनसंज्ञश्च सप्तमः स्यात्त्रिविक्रमः ।  
 वामनः श्रीधरश्चैव हृषीकेशस्त्वनन्तरः ॥ २८ ॥  
 पद्मनाभस्तथा दामोदराह्वो वासुदेवयुक् ।  
 संकर्षणश्च प्रद्युम्नः सानिरुद्धः स्वरोद्भवाः ॥ २९ ॥  
 ततश्चक्री गदी शार्ङ्गी खड्गी शङ्गी हली तथा ।  
 मुसली शूलिसंज्ञश्च भूयः पाशी च साङ्कुशी ॥ ३० ॥  
 मुकुन्दो <sup>१</sup>नन्दजो नन्दी नरो नरकजिद्धरिः ।  
 कृष्णः सत्यः सात्वतश्च शौरिः शूरो जनार्दनः ॥ ३१ ॥

1. नन्दनो.

भूधरो विश्वमूर्तिश्च वैकुण्ठः पुरुषोत्तमः ।  
 बली बलानुजो बालो वृषन्नश्च वृषस्तथा ॥ ३२ ॥  
 हंसो वराहो विमलो नृसिंहो मूर्तयो हलाम् ।  
 कीर्तिः कान्तिस्तुष्टिपुष्टी धृतिः क्षान्तिः क्रिया दया ॥ ३३ ॥  
 मेधा च हर्षा श्रद्धाह्वा लज्जा लक्ष्मीः सरस्वती ।  
 प्रीती रतिश्च संप्रोक्ताः क्रमेण स्वरशक्तयः ॥ ३४ ॥  
 जया दुर्गा प्रभा सत्या चण्डा वाणी विलासिनी ।  
 विजया विरजा विश्वा विनदा सुनदा<sup>१</sup> स्मृतिः ॥ ३५ ॥  
 ऋद्धिः समृद्धिः शुद्धिश्च बुद्धिर्भक्तिर्मतिः क्षमा ।  
<sup>२</sup>रमोमा क्लेदिनी क्लिन्ना वसुदा वसुधापरा ॥ ३६ ॥  
<sup>३</sup>परा परायणा सूक्ष्मा संध्या प्रज्ञा प्रभा निशा ।  
 अमोघा विद्युता चेति मूर्त्याद्याः सर्वकामदाः ॥ ३७ ॥  
 एकपञ्चाशदुद्दिष्टा नमोऽन्ता वर्णपूर्विकाः ।  
 सधातुप्राणशक्त्यात्मयुक्ता यादिषु मूर्तयः ॥ ३८ ॥  
 श्रीकण्ठोऽनन्तसूक्ष्मौ च त्रिमूर्तिरमरेश्वरः ।  
 अर्घीशो भारभूतिश्च स्थितीशः<sup>४</sup> स्थाणुको हरः ॥ ३९ ॥

1. च तथा; 2. रमा मा; 3. पारा; 4. निर्धीशः, तिथीशः, अतिथीशः.

झण्डीशो भौतिकः सद्योजातश्चानुग्रहेश्वरः ।

अक्रूरश्च महासेनः स्युरेताः स्वरमूर्तयः ॥ ४० ॥

ततः <sup>१</sup>क्रोधीशचण्डीशपञ्चान्तकशिवोत्तमाः ।

तथैकरुद्रकूर्मेकनेत्राह्वचतुराननाः ॥ ४१ ॥

अजेशशर्वसोमेशास्तथा लाङ्गलिदारुकौ ।

अर्धनारीश्वरश्चोमाकान्तश्चाषाढिदण्डिनौ ॥ ४२ ॥

अत्रिर्मानश्च मेषश्च लोहितश्च शिखी तथा ।

छगलण्डद्विरण्डौ च समहाकालचालिनौ<sup>२</sup> ॥ ४३ ॥

भुजङ्गेशः पिनाकी च खङ्गीशश्च बकस्तथा ।

श्वेतो भृगुश्च लकुलिः शिवः संवर्तकः स्मृतः ॥ ४४ ॥

पूर्वोदरी च विरजा तृतीया शाल्मली तथा ।

लोलाक्षी वर्तुलाक्षी च दीर्घघोणा तथैव च ॥ ४५ ॥

<sup>३</sup>सुदीर्घमुखिगोमुख्यौ नवमी दीर्घजिह्विका ।

कुण्डोदर्यूर्ध्वकेशी<sup>४</sup> च मुखी विकृतपूर्विका ॥ ४६ ॥

सञ्ज्वालोलकश्रियाविद्यामुख्यः<sup>५</sup> स्युः स्वरशक्तयः ।

महाकालीसरस्वत्यौ सर्वसिद्धिसमन्विता ॥ ४७ ॥

1. क्रोडीशः; 2. समहाकालपालिनौ; 3. सुदीर्घा सुमुखी चैव,  
सुदीपा सुमुखी चैव. 4. कुण्डोदर्यूर्ध्वकेश्यौ च; 5. ...मुखाः.

गीरी त्रैलोक्यविद्या च तथा मन्त्राणशक्तिका<sup>१</sup> ।  
 भूतमाता लम्बोदरी द्राविणी नागरी तथा ॥ ४८ ॥  
 खेचरी मञ्जरी चैव रूपिणी वीरिणी तथा ।  
 कोदरी पूतना भद्रकालीयोगिन्य एव च ॥ ४९ ॥  
 शङ्खिनी गर्जिनी कालरात्री कुर्दिन्य<sup>२</sup> एव च ।  
 कपर्दिनी तथा वज्रा जया च सुमुखेश्वरी ॥ ५० ॥  
 रेवती माधवी चैव वारुणी वायवी तथा ।  
 रक्षोऽवधारिणी चान्या तथैव सहजाह्वया ॥ ५१ ॥  
 लक्ष्मीश्च व्यापिनी <sup>३</sup>मायेत्याख्याता वर्णशक्तयः ।  
 इत्युक्तस्त्रिविधो न्यासः क्रमात्सर्वसमृद्धिदः ॥ ५२ ॥  
 चन्दनकुचन्दनागरुकपूरोशीररोगजलघुसृणाः ।  
 तक्कोलजातिमांसीमुरचोरग्रन्धिरोचनापत्नाः ॥ ५३ ॥  
 पिप्पलबिल्वगुहारुणतृणकलवङ्काह्वकुम्भिवन्दिन्यः ।  
 सौदुम्बरीकाष्मरिकास्थिराब्जदरपुष्पिकामयूरशिखाः ॥  
 प्लक्षाम्रिमन्थसिन्ध्रीकुशाह्वदर्भाश्च कृष्णदरपुष्पी ।  
 रोहिण्डुण्डुमबृहतीपाटलचित्रातुलस्यपामार्गाः ॥ ५५ ॥

1. मन्त्रात्मशक्तिके ; 2. कुर्दिन्य ; 3. शैवेत्याख्याता.

शतमखलताद्विरेफो विष्णुक्रान्ती मुसल्यथाञ्जलिनी ।  
दूर्वा श्रीदेविसहे तथैव लक्ष्मी सदाभद्रे ॥ ५६ ॥

आदीन्पुमिति कथिता वर्णानां क्रमवशादथौषधयः ।  
गुलिकाकषायभस्मप्रभेदतो निखिलसिद्धिदायिन्यः ॥

यथा भवन्ति देहान्तरमी पञ्चाशदक्षराः ।  
येन येन प्रकारेण तथा वक्ष्यामि तत्त्वतः ॥ ५८ ॥

समीरिताः समीरेण सुषुम्नारन्ध्रनिर्गताः ।  
व्यक्तिं प्रयान्ति वदने कण्ठादिस्थानघट्टिताः ॥ ५९ ॥

उच्चैरुन्मार्गगो वायुरुदात्तं कुरुते स्वरम् ।  
नीचैर्गतोऽनुदात्तं च तिर्यक् स्वरितविस्तृतिः<sup>1</sup> ॥ ६० ॥

अर्धैकद्वित्रिसंख्याभिर्मात्राभिर्लिपयः क्रमात् ।  
सव्यञ्जना ह्रस्वदीर्घप्लुतसंज्ञा भवन्ति ताः ॥ ६१ ॥

अकारेकारयोर्योगादेकारो वर्ण इष्यते ।  
तस्यैवैकारयोगेन स्यादैकाराक्षरस्तथा ॥ ६२ ॥

1. स्वरिसमीरितः.

उकारयोगात्तस्यैव स्यादोकाराह्वयोऽक्षरः ।

तस्यैवौकारयोगेन स्यादौकाराक्षरस्तथा ॥ ६३ ॥

संध्यक्षराः स्युश्चत्वारो मन्त्राः सर्वार्थसाधकाः ।

लवर्णवर्णयोर्व्यक्तिर्लरोः सम्यक् प्रदिश्यते<sup>१</sup> ॥ ६४ ॥

बिन्दुसर्गात्मनोर्व्यक्तिममसोरजपा वदेत् ।

कण्ठात्तु निःसरन्सर्गः प्रायोऽचामेकतः परः ॥ ६५ ॥

नश्वरः सर्ग एव स्यात्सोष्मा सप्राणकस्तु हः ।

स सर्गः श्लेषितः कण्ठे वायुनाकादिमीरयेत् ॥ ६६ ॥

सर्गस्पर्शनमात्रेण कं खरस्पर्शनात्तु खम् ।

स्तोकगम्भीरसंस्पर्शाद्द्रघौ ङश्च बहिर्गतः ॥ ६७ ॥

ससर्गस्तालुगः सौष्म्यः शं च वर्गं च यं तथा ।

ऋदुरेफषकारांश्च मूर्धगो दन्तगस्तथा ॥ ६८ ॥

लतवर्गलसानोष्ठादुपूपध्मानसंज्ञकान् ।

दन्तोष्ठाभ्यां च वं तत्तत्स्थानगोऽर्णान्समीरयेत् ॥ ६९ ॥

1. प्रदिश्यते.

ह्रस्वाः पञ्च परे च संधिविकृताः पञ्चाथ विन्द्वन्तिकाः

काद्याः प्राणहुताशभूकखमया याद्याश्च शार्णान्तिकाः ।

हान्ताः षक्षळसाः क्रमेण कथिता भूतात्मकास्ते पृथ-

क्तैस्तैः पञ्चभिरेव वर्णदशकैः स्युः स्तम्भनाद्याः क्रियाः ॥

ऊदद्गादिलळाः कोर्णसौ चतुर्थार्णकावसौवारः ।

दृष्ट्यैव द्वितीयरक्षा वह्नेरद्वन्द्वयोनिकादिवर्षाः ॥ ७१ ॥

मरुतः कपोलविन्दुकपञ्चमवर्णाः शहौ तथा व्योम्नः ।

मनुषु परेष्वपि मन्त्री करोतु कर्माणि तस्य संसिध्यै ॥

स्तम्भनाद्यमथ पार्थिवैरपा-

मक्षरैश्च परिवर्षणादिकम् ।

दाहशोषणसशून्यतादिका-

न्वह्निवायुवियदुत्थितैश्चरेत् ॥ ७३ ॥

दशभिर्दशभिरमीभि-

र्नमोऽन्तिकैर्द्वन्द्वशश्च विन्दुयुतैः ।

योनेर्मध्ये कोण-

त्रितये मध्ये च संयजेन्मन्त्री ॥ ७४ ॥

पूर्वोक्ताद्विन्दुमात्रात्स्वयमथ खतन्मात्रतामभ्युपैता-  
 कारादीन्मध्यष्टकादीनपि तदनुगतान्पञ्चविंशत्तथैव ।  
 यादीन्संयुक्तधातूनपि गुणसहितैः पञ्चभूतैश्च ताभि-  
 स्तन्मात्राभिव्यतीत्य प्रकृतिरथ हसंज्ञा भवेद्भ्याप्य विश्वम् ॥

इति श्रीमत्परमहंसपरिव्राजकाचार्यस्य  
 श्रीगोविन्दभगवत्पूज्यपादशिष्यस्य  
 श्रीमच्छंकरभगवतः कृतौ  
 प्रपञ्चसारे तृतीयः पटलः ॥



## चतुर्थः पटलः ॥

अथ व्यवस्थिते त्वेवमस्य शक्तित्वमिष्यते ।  
कृतकृत्यस्य जगति सततं रूढसंस्थितेः ॥ १ ॥  
प्राणात्मकं हकाराख्यं बीजं तेन तदुद्भवाः ।  
षड्भूमयः स्यू रेफोत्था गुणाश्चत्वार एव च ॥ २ ॥  
पवनाद्याः पृथिव्यन्ताः स्पर्शाद्यैश्च गुणैः सह ।  
करणान्यपि चत्वारि सङ्गतश्चेतनेति च ॥ ३ ॥  
ईकारस्य गुणाः प्रोक्ताः षडिति क्रमतो<sup>१</sup> बुधैः ।  
ऊकारान्तास्त्वकाराद्याः षड्वर्णाः षड्भ्य एव तु ॥ ४ ॥  
प्रभेदेभ्यः समुत्पन्ना हकारस्य महात्मनः ।  
ऋकाराद्यास्तु चत्वारो रेफोत्था लपराः स्मृताः ॥ ५ ॥  
एकारादिविसर्गान्तं वर्णानां षट्कमुद्गतम् ।  
ईकारख्य षडङ्गेभ्य इतीदं षोडशांशवत् ॥ ६ ॥  
येभ्यः संजज्ञिरेंशेभ्यः स्वराः षोडश सर्वगाः ।  
तेभ्यो वर्णान्तराः सर्वे ततो मूलमिदं विदुः ॥ ७ ॥

---

1. क्रमते.

गतो वो बीजतामेष प्राणिव्येव व्यवस्थितः ।  
 ब्रह्माण्डं प्रस्तमेतेन व्याप्तस्थावरजङ्गमम् ॥ ८ ॥  
 नादः प्राणश्च जीवश्च घोषश्चेत्यादि कथ्यते ।  
 एष पुंस्त्रीनियमितैर्लिङ्गैश्च सनपुंसकैः ॥ ९ ॥  
 रेफो मायाबीजमिति त्रिधा समभिधीयते ।  
 १शक्तिः श्रीः संनतिः कान्तिर्लक्ष्मीर्मेधा सरस्वती ॥ १० ॥  
 क्षान्तिः पुष्टिः स्मृतिः शान्तिरित्याद्यैः स्वार्थवाचकैः ।  
 नानाविकारतां प्राप्तैः स्वैः स्वैर्भावैर्विकल्पितैः ॥ ११ ॥  
 तामेनां कुण्डलीत्येते सन्तो हृदयगां विदुः ।  
 सा रौति सततं देवी भृङ्गी संगीतकध्वनिः ॥ १२ ॥  
 आकृतिं स्वेन भावेन पिण्डितां बहुधा विदुः ।  
 कुण्डली सर्वथा ज्ञेया सुषुम्नानुगतैव सा ॥ १३ ॥  
 चराचरस्य जगतो बीजत्वान्मूलमेव तत् ।  
 मूलस्य बिन्दुयोगेन शतानन्द त्वदुद्भवः ॥ १४ ॥  
 रेफान्वितेकाराकारयोगादुत्पत्तिरेतयोः ।  
 हंकाराख्यो भवांस्तेन हरिरित्येष शब्द्यते ॥ १५ ॥

---

1. सक्तिश्रीः.

हरत्वमस्य तेनैव सर्वात्मत्वं ममापि च ।

अस्य विन्दोः समुद्भूत्या तदन्तो हं स उच्यते<sup>१</sup> ॥ १६ ॥

स हंकारः पुमान्प्रोक्तः स इति प्रकृतिः स्मृता ।

अजपेयं मता शक्तिस्तथा दक्षिणवामगा ॥ १७ ॥

विन्दुर्दक्षिणभागस्तु वामभागो विसर्गकः ।

तेन दक्षिणवामाख्यौ भानौ<sup>२</sup> पुंस्त्रीविशेषितौ ॥ १८ ॥

विन्दुः पुरुष इत्युक्तो विसर्गः प्रकृतिर्मता ।

पुंप्रकृत्यात्मको हंसस्तदात्मकमिदं जगत् ॥ १९ ॥

पुरुपं सा विदित्वा स्वं सोऽहंभावमुपागता ।

स एष परमात्माख्यो मनुरस्य महामनोः ॥ २० ॥

सकारं च हकारं च लोपयित्वा प्रयोजयेत् ।

संधिं वै पूर्वरूपाख्यं ततोऽसौ प्रणवो भवेत् ॥ २१ ॥

ताराद्विभक्ताच्चरमांशतः स्यु-

भूतानि खादीन्यथ मध्यमांशात् ।

इनादितेजांसि च पूर्वभागा-

च्छब्दाः समस्ताः प्रभवन्ति लोके ॥ २२ ॥

1. तदन्तोऽसौ हमुच्यते, तदन्तः सोऽहमुच्यते ; 2. भागौ

एवमेषा जगत्सूतिः सवितेत्यभिधीयते ।  
 यदा तदैति स्वैस्तत्त्वैश्चतुर्विंशतिधा भिदाम् ॥ २३ ॥  
 तद्वर्णभिन्ना गायत्री गायकत्राणनाद्भवेत् ।  
 सप्तप्रहात्मिका प्रोक्ता यदेयं सप्तभेदिनी ॥ २४ ॥  
 तदा स्वरेशः सूर्योऽयं कवर्गेशस्तु लोहितः ।  
 चवर्गप्रभवः काव्यष्टवर्गाद्बुधसंभवः ॥ २५ ॥  
 तवर्गोत्थः सुरगुरुः पवर्गोत्थः शनैश्चरः ।  
 यवर्गजोऽयं शीतांशुरिति सप्तगुणा त्वियम् ॥ २६ ॥  
 यथा स्वरेभ्यो नान्ये स्युर्वर्णाः षड्वर्गभेदिताः ।  
 तथा सवित्रनुस्यूतं गृहषट्कं न संशयः ॥ २७ ॥  
 इति संलीनसूर्यांशे वर्गषट्के तु षड्गुणाः ।  
 हृल्लेखेयं तथा यन्नं स्मर्यते स्मृतिकोविदैः ॥ २८ ॥  
 सर्वव्याप्ता हि सा शक्तिः शश्वद्भास्कररूपिणी ।  
 स्वभासा क्रमते यत्र तत्रास्या स्थितिरिष्यते ॥ २९ ॥  
 अस्यास्तु रजसा चैव तमसा च दिवानिशम् ।  
 सत्त्वावष्टब्धविन्द्वात्मा मेरुं चरति<sup>१</sup> भास्करः ॥ ३० ॥

१. मेरुश्चरति.

अस्या विकाराद्वर्णेभ्यो जाता द्वादशराशयः ।

लवादिकालोपचितैस्तैः स्याच्चक्रगतिस्त्रिधा ॥ ३१ ॥

ऋक्षराश्यादियुतया चक्रगत्या जगत्स्थितिः ।

वक्ष्यामि चक्ररूपं च प्रबन्धं राशिभिर्यथा ॥ ३२ ॥

अन्तर्बहिर्विभागेन रचयेद्राशिमण्डलम् ।

भूचक्र एष मेषादिः प्रविज्ञेयोऽथ मानुषः ॥ ३३ ॥

आद्यैर्मेषाह्वयो राशिरीकारान्तैः प्रजायते ।

ऋकारान्तरुकाराद्यैर्वृषो युग्मं ततस्त्रिभिः ॥ ३४ ॥

एदैतोः कर्कटो राशिरोदैतोः सिंहसंभवः ।

अमः शवर्गलेभ्यश्च संजाता कन्यका मता ॥ ३५ ॥

षड्भ्यः कचटतेभ्यश्च पयाभ्यां च प्रजङ्गिरे ।

वणिगाद्यास्तु मीनान्ता राशयः शक्तिजृम्भणात् ॥ ३६ ॥

चतुर्भिर्यादिभिः सार्धं स्यात्क्षकारस्तु मीनगः ।

<sup>१</sup>स्यातामर्धाधिके पञ्चनाडिकौ चापकर्कटौ ॥ ३७ ॥

पादाधिका मकरयुक्सिंहवृश्चिकसंज्ञकाः ।

पादोनौ कुम्भवृषभौ वणिक्कन्ये च पञ्चके ॥ ३८ ॥

---

1. स्यातामर्धादिकौ.

त्रिपादनौ मीनमेषौ संख्योक्ता राशिसंश्रिता ।

चापनीरजयुक्कन्याः पीताः स्युरुभयास्त्वमी ॥ ३९ ॥

वणिङ्गकरमेषाह्णकुलीरा रक्तरोचिषः ।

चरावशिष्टाश्चत्वारः स्थिराः श्वेताः पृथङ्गताः ॥ ४० ॥

स्युः कर्कटो वृश्चिकमीनराशी

विप्रा नृपाः सिंहकधन्वमेषाः ।

तुला सकुम्भा मिथुनं च वैश्याः

कन्या वृषोऽथो मकरश्च शूद्राः ॥ ४१ ॥

अङ्गारावजवृश्चिकौ वृषतुले शुक्रस्य युक्कन्यके

बौधे कर्कटकाह्वयो हिमरुचः सिंहस्तथा गोपतेः ।

चापाब्जावपि धैषणौ मकरकुम्भाख्यौ च मान्दौ ग्रहाः

प्रोक्ता राश्यधिपा बलौ च कलशे सोऽयं क्रमो दर्शितः ॥

लग्नो धनभ्रातृबन्धुपुत्रशत्रुकलत्रकाः ।

मरणं धर्मकर्मायव्यया द्वादशराशयः ॥ ४३ ॥

ततस्तदूर्ध्वभागस्थो भुवश्चक्रः समस्तथा ।

स तु सिंहादिको यस्मिन्पैतृकी नियता गतिः ॥ ४४ ॥

तदूर्ध्वभागसंस्थः स्यात्स्वश्चक्रश्चापि तादृशः ।

स तु चापादिको दैवश्चक्रखैनाभिकस्त्वयम् ॥ ४५ ॥

धनुस्तु देवलमत्वात्समासाल्लभमुच्यते ।

वेध्या धनुर्मेषसिंहमकरर्षभकन्यकाः ॥ ४६ ॥

सकुम्भयुग्मवणिजो मीनकर्कटवृश्चिकाः ।

अयं तु राशिवेधः स्यादतो वेधस्तु भात्मकः ॥ ४७ ॥

मूलाश्विनीमघज्येष्ठारेवत्याश्लेषकास्तथा ।

याम्यपूर्वानुपूर्वाहिर्बुध्निपुष्यानुराधकाः ॥ ४८ ॥

स्वातीशतभिषार्द्रा च श्रोणारोहिणिहस्तकाः ।

पादं पादत्रये बुध्याद्योजयेदर्धमर्धकैः ॥ ४९ ॥

चरस्थिरोभयात्मानश्चातुर्वर्ण्यगुणात्मकाः ।

राशिं राश्यधिपास्त्वेवं बुध्युर्वेधविधानतः ॥ ५० ॥

एभ्य एव तु राशिभ्यो नक्षत्राणां च संभवः ।

स चाप्यक्षरभेदेन सप्तविंशतिधा भवेत् ॥ ५१ ॥

आभ्यामश्वयुगेर्जाता<sup>1</sup> भरणी कृत्तिका पुनः ।

लिपित्रयाद्रोहिणी च तत्परस्ताच्चतुष्टयात् ॥ ५२ ॥

1. आभ्यामश्वयुजेर्जाता.

एदैतोर्मृगशीर्षार्द्रं तदन्ताभ्यां पुनर्वसू ।

अमसोः केवलो योगो रेवत्यर्थं पृथग्गतः ॥ ५३ ॥

कतस्तिष्यस्तथाश्लेषा खगयोर्घङ्गयोर्मघाः ।

चतः पूर्वाथ छजयोरुत्तरा ज्ञञ्जयोस्तथा ॥ ५४ ॥

हस्तश्चित्रा च टठयोः स्वाती डादक्षरादभूत् ।

विशाखास्तु ढणोद्भूतास्तथा देऽभ्योऽनुराधकाः ॥ ५५ ॥

ज्येष्ठा धकारान्मूलाख्यो नपफेभ्यो बतस्तथा ।

पूर्वाषाढा भतोऽन्या च संजाता श्रवणो मतः ॥ ५६ ॥

श्रविष्ठा चापि यरयोस्तथा शतभिषगलतः ।

वशयोः प्रोष्ठपात्संज्ञा षसहेभ्यः परा स्मृता ॥ ५७ ॥

ताभ्याममोभ्यां लार्णोऽयं यदा वै सह वत्स्यते ।

तदेन्दुसूर्ययोर्योगादमावास्या प्रतीयते ॥ ५८ ॥

कषतो भुवनं मत्तः कषयोः संगमो भवेत् ।

ततः क्षकारः संजातो नृसिंहस्तस्य देवता ॥ ५९ ॥

स पुनः षसहैः सार्धं परप्रोष्ठपदं गतः ।

कारस्कराख्यामलकोटुंबरो जम्बुसंज्ञकः ॥ ६० ॥

खदिरः कृष्णवंशौ च पिप्पलो नागरोहिणौ ।

पलाशः प्लक्षकाम्बष्ठबिल्वार्जुनविकङ्कताः ॥ ६१ ॥

वकुलः शबरः सर्जो वञ्जुलः पनसार्ककौ ।

शमीकदम्बनिम्बाम्ना मधूकान्ता दिनाङ्घ्रिपाः ॥ ६२ ॥

आयुष्कामः स्वकं वृक्षं छेदयेन्न कदाचन ।

सेचयेद्वर्धयेच्चापि पूजयेत्प्रणमेदपि ॥ ६३ ॥

तिथिनक्षत्रवारेषु स्वेषु मन्त्रजपो वरः ।

तस्मादेषां दिनादीनां वक्ष्यन्ते देवता अपि ॥ ६४ ॥

अश्विन्यमानलघाता शशिरुद्रादितिसुरेड्यसर्पाश्च

पित्रर्यमभगदिनकृत्त्वष्टारो मारुतस्तथेन्द्राग्नी ।

मित्रेन्द्रौ निर्ऋतिर्जाले विश्वे देवा हरिस्तथा वसवः

वारुणोऽजैकपादहिर्बुध्निः पूषा च देवता भानाम् ॥

अश्वेभाजभुजङ्गसर्पसरमा मार्जारकाजा बिल्ली

मूषा मूषिकरुद्रयानमहिषी व्याघ्रो यमारोहणम् ।

व्याघ्रचैणी हरिणी श्वानरपशुः शाखामृगी स्त्री ह्यो

मर्त्यो गौः करिणीति साधु कथिता नक्षत्रयोन्यः क्रमात् ॥

एभ्योऽमावास्यान्ता

वर्तन्ते प्रतिपदादिकास्तिथयः ।

राशिभ्योऽथ तिथीना-

मध्यर्धयुगं तु राशिरेकं स्यात् ॥ ६७ ॥

तेन त्रिंशत्तिथयो

द्वादशधा वर्णतो भिन्नाः ।

ता एव स्युर्द्विविधाः

पुनरपि पूर्वान्त्यपक्षभेदेन ॥ ६८ ॥

पक्षः पञ्चदशाहः

स्यात्पूर्वः प्रतिपदादिकः शुक्लः ।

तद्वज्जेयोऽप्यपरः

कृष्णः प्रतिपदादिकः प्रोक्तः ॥ ६९ ॥

संज्ञासाम्ये सत्यपि

सौम्यान्तु हासवृद्धितस्तिथयः ।

न समाः पक्षद्वितये

त्रिंशद्भेदास्तथा हि संप्रोक्ताः ॥ ७० ॥

अग्न्यश्च्युमा सविघ्ना

नागा गुहसवितृमातरो दुर्गा ।

ककुभो धनपतिविष्णू

यमहरचन्द्राः क्रमेण तिथ्यधिपाः ॥ ७१ ॥

राशिभ्यः सदिनेभ्यः स-

तिथिभ्यः शक्तिजृम्भणसमुत्थानात् ।

अक्षरभेदविकारा-

त्करणान्यपि सप्तभेदकान्यभवन् ॥ ७२ ॥

सिंहव्याघ्रवराहाः

खरगजवृषकुकुटाः प्रतिपदर्घात् ।

अन्यां तिथ्यर्धेऽर्धे

तिष्ठन्त्याः कृष्णगोश्रतुर्दश्याः ॥ ७३ ॥

एवं संग्रहराशिक

दिनतिथिकरणप्रभेदकाः कथिताः ।

अस्मात्पञ्चविभेदा-

द्विज्ञेया पञ्चवर्णनिष्पत्तिः ॥ ७४ ॥

वर्णाः पीतश्वेता-

रुणासितश्यामकास्तथा काद्याः ।

इति मूलाक्षरविकृतिं

कथितमिदं वर्णविकृतिबाहुल्यम् ॥ ७५ ॥

सचराचरस्य जगतो

मूलत्वान्मूलतास्य बीजस्य ॥ ७६ ॥

यां ज्ञात्वा सकलमपास्य कर्मबन्धं

तद्विष्णोः परमपदं प्रयाति लोकः ।

तामेनां त्रिजगति जन्तुजीवभूतां

हृल्लेखां जपत च नित्यमर्चयति ॥ ७७ ॥

इति श्रीमत्परमहंसपरिव्राजकाचार्यस्य

श्रीगोविन्दभगवत्पूज्यपादशिष्यस्य

श्रीमच्छंकरभगवतः कृतौ

प्रपञ्चसारे चतुर्थः पटलः ॥



## पञ्चमः पटलः ॥

---

अथ प्रवक्ष्ये विधिवन्मनूनां  
दीक्षाविधानं जगतो हिताय ।  
येनोपलब्धेन समाप्नुवन्ति  
सिद्धिं परब्रह्म च साधकेशाः ॥ १ ॥

दद्याच्च दिव्यभावं  
क्षिण्णुयाद्दुरितान्यतो भवेद्दीक्षा ।  
मननात्तत्त्वपदस्य  
त्नायत इति मन्त्र उच्यते भयतः ॥ २ ॥

दैवादिकस्याप्यथ मानुषादेः  
पैत्रादिकस्याप्यथ वत्सरस्य ।  
आदिं समारभ्य समग्रसंप-  
द्यन्नेन दीक्षाविधिमारभेत ॥ ३ ॥

शुभकर्मणि दीक्षायां

मण्टपकरणे गृहादिविधिषु तथा ।

विहितो वास्तुबलिः स्या-

द्रक्षाविन्नोपशान्तिसंपद्भ्यः ॥ ४ ॥

अभवत्पुराथ किल वास्तुपुमा-

निति विश्रुतो जगदुपद्रवकृत् ।

चतुरश्रसंस्थितिरसौ निहितो

<sup>1</sup>निहतः क्षितौ सुरगणैर्दितिजः ॥ ५ ॥

तद्देहसंस्थिता ये

देवास्ते विश्रुतास्त्रिपञ्चाशत् ।

मण्डलमध्याद्यर्च्या

यथा तथोक्तक्रमेण कथ्यन्ते ॥ ६ ॥

कृत्वावर्निं समतलां चतुरश्रसंस्था-

मष्टाष्टकोद्यतपदां च सकोणसूत्राम् ।

तस्यां चतुष्पदसमन्वितमध्यकोष्ठे

ब्रह्मा तु साधकवरेण समर्चनीयः ॥ ७ ॥

1. निहितः.

प्राग्याम्यवारुणोद-

गिदक्कोष्ठचतुष्पदेषु समभियजेत् ।

<sup>1</sup>आर्याख्यं सविवस्व-

त्संज्ञं मित्रं महीधरं क्रमशः ॥ ८ ॥

कोणद्वयार्धकोष्ठे-

ष्वर्च्याः सावित्रसावितृशक्राह्वाः ।

सेन्द्रजयरुद्रतज्जय-

सापश्च तथापवत्सकोऽग्न्याद्याः ॥ ९ ॥

अश्रेः पार्श्वोत्थपद-

द्वन्द्वे शर्वं गुहार्यमणौ च तथा ।

जम्भकपिलिपिञ्छाख्यौ

चरकिविदार्यौ च पूतनाः प्रोक्ताः ॥ १० ॥

अर्धपदाद्यन्तासु च

चतसृषु दिक्षु क्रमेण बहिरर्च्याः ।

वासवयमजलशशिना-

मष्टावष्टौ च मन्त्रिणा विधिना ॥ ११ ॥

ईशानाख्यः स पर्जन्यो जयन्तः शक्रभास्करौ ।  
सत्यो वृषान्तरिक्षौ च देवताः प्रागुदीरिताः ॥ १२ ॥

अग्निः पूषा च वितथो यमश्च ग्रहरक्षकः ।  
गन्धर्वो भृङ्गराजश्च मृगो दक्षदिगाश्रिताः ॥ १३ ॥

निर्ऋतिदौवारिकश्चैव सुग्रीवो वरुणस्तथा ।  
पुष्पदन्तासुरौ शोषरोगौ प्रत्यग्दिगाश्रिताः ॥ १४ ॥

वायुर्नागश्च मुख्यश्च सोमो भल्लाट एव च ।  
अर्गलाख्योऽदितिस्तद्वदितिः सौम्यदिगाश्रिताः ॥ १५ ॥

इतीरितानामपि देवतानां

चित्राणि कृत्वा रजसा पदानि ।

पयोऽन्धसा साधुबलिर्विधेयो

द्रव्यैश्च वा तन्त्रविशेषसिद्धैः ॥ १६ ॥

भूयो भूमितले समे विरहिते लोमास्थिलोष्ट्रादिभिः

कर्तव्यं नवसप्तपञ्चकमितैर्हस्तैः परीणाहतः ।

युक्तं द्वारचतुष्ककल्पितपयोभूरुट् चतुस्तोरणं

दर्भस्रक्परिवीतमुज्ज्वलतलं स्यात्संवृतं मण्डपम् ॥१७॥

सप्ताहतो वा नवरात्रतो वा  
 प्रागेव दीक्षादिवसाद्यथावत् ।  
 सपालिकापञ्चमुखीशराव-  
 चतुष्टये बीजनिवापमुक्तम् ॥ १८ ॥

अन्यस्मिन्भवने सुसंवृततरे शुद्धे स्थले मण्डलं  
 कुर्यात्प्राग्वरुणायतं पदचतुष्कोपेतभानूदरम् ।  
 पीतारक्तसितासितं प्रतिपदं वह्न्यादिशर्वान्तिकं  
 याम्योदीच्यसमायतं प्रणिगदन्यन्ये च तन्मन्त्रिणः ॥

वैष्णव्यस्त्वथ पालिका अपि चतुर्विंशङ्गुलोच्छ्रायकाः  
 वैरिञ्चयो घटिकास्तु पञ्चवदना षष्टाङ्गुलोच्छ्रायकाः ।  
 शैवाः स्युर्द्विषडङ्गुला अपि शरावाह्वा जलक्षालिताः  
 सूत्रैश्च प्रकलय्य पङ्क्तिषु च ताः प्रोक्तक्रमाद्विन्यसेत् ॥

पृथगपि शालीतण्डुल-  
 पूर्णासु सदर्भबद्धकूर्चासु ।  
 मृद्वालुकाकरीषैः  
 क्रमेण पूर्णानि तानि पात्राणि ॥ २१ ॥

शालीकङ्कुश्यामा-

तिलसर्षपमुद्गमाषनिष्पावाः ।

खल्वाढकीसमेता

बीजानि विदुः प्ररोहयोग्यानि ॥ २२ ॥

प्रक्षाल्य तानि निवपेदभिमन्त्र्य मूल-

बीजेन साधकवरस्त्वपि पात्रकेषु ।

विप्राशिषा च विधिवत्प्रतिपाद्यमान-

शङ्खादिमुख्यतरपञ्चमहास्वनैश्च ॥ २३ ॥

हारिद्राद्भिः सम्यगभ्युक्ष्य वस्त्रै-

राच्छाद्याद्भिः सिञ्चतां पञ्चघोषैः ।

सायंप्रातः शर्वरीषु प्रदद्या-

दुक्तैर्द्रव्यैस्तद्बलिं साधकेशः ॥ २४ ॥

भूतपितृयक्षनाग-

ब्रह्मशिवा देवताश्च विष्णवन्ताः ।

ताभ्यः क्रमेण रात्रिषु

सप्तसु वा नवसु बलिर्देयः ॥ २५ ॥

लाजतिलनक्तरजो

दधिसक्त्वन्नानि भूतकूराख्यम् ।

पिच्यं तिलतण्डुलकं

सोडुम्बिकधानलाजकं याक्षम् ॥ २६ ॥

केरोदसक्तुपिष्टं

नागं पद्माक्षतं च वैरिञ्चयम् ।

अन्नापूपं शैवं

गुलोदनं वैष्णवं च दुग्धानम् ॥ २७ ॥

कुसरं च वैष्णवेयं

यदि नवरात्रं क्रमेण बलिरुक्तः ।

तारादिकैर्नमोऽन्तैः

स्त्रैः स्त्रैरपि नामभिश्च बलिमन्त्रः ॥ २८ ॥

पान्नाणि त्रिविधान्यपि

परितः पुनरष्टदिक्षु बलिक्लृप्तिः ।

बीजारोपणकर्म

प्रथितमिदं सार्वकामिकं भवति ॥ २९ ॥

प्रागेव लक्षणयुतानि च मण्टपेऽस्मि-  
 न्कुण्डानि कारयतु सम्यगतो दिशासु ।  
 आखण्डलार्कभववारिपभाधिपानां  
 दोर्मात्रकाणि विलसद्गुणमेखलानि ॥ ३० ॥

चतुरश्रमर्धशशिविम्बविलसितमथ त्रिकोणकम् ।  
 पद्मदलरुचिरवृत्तामिति ब्रुवते सुधाविधिषु<sup>१</sup> कुण्डलक्षणम् ॥

विंशद्भिश्चतुरधिकाभिरङ्गलीभिः  
 सूत्रेणाप्यथ परिसूत्र्य भूमिभागम् ।  
 ताभिश्च प्रखनतु तावतीभिरेकां  
 त्यक्त्वा चाङ्गुलिमपि मेखलाश्च कार्याः ॥ ३२ ॥

सत्त्वपूर्विकगुणान्विताः क्रमा-  
 द्वादशाष्टचतुरङ्गुलोच्छ्रिताः ।  
 सर्वतोऽङ्गुलिचतुष्कविस्तृता  
 मेखलाः सकलसिद्धिदा मताः ॥ ३३ ॥

---

1. बुधा विधिषु

योनिस्तत्पश्चिमस्यामथ दिशि चतुरश्रस्थलारब्धनाळा

तन्मध्येलासि रन्ध्रोपरिपरि वितताश्रत्थपत्रानुकारा ।

उत्सेधायामकाभ्यां प्रकृतिविकृतिसंज्ञाङ्गुलाष्टाङ्गुला स्या-

द्विस्त्वत्या द्वादशार्धाङ्गुलमितनमिताप्रा निविष्टेव कुण्डे ॥

अथवा दिशि कुण्डमुत्तरस्यां

प्रविदध्याञ्चतुरश्रमेकमेव ।

गदितैरपि लक्षणैः समेता-

पघनं दृष्टिमनोहरं च कान्त्या ॥ ३५ ॥

ततो मण्डपमध्ये तु स्थण्डिलं गोमयाम्बुना ।

उपलिप्य यथान्यायं तस्य मध्ये निधापयेत् ॥ ३६ ॥

सूत्रं प्राक् प्रत्यगात्ताम्रं<sup>१</sup> विप्राशीर्वचनैः सह ।

गुणितेनाभितो मत्स्यौ मध्यादारभ्य विन्यसेत् ॥ ३७ ॥

तन्मध्यस्थितयाम्योदगम्रं सूत्रं निधापयेत्

ततो मध्यात्सपद्धस्तमानेन च दिशं प्रति ॥ ३८ ॥

सूत्रेषु मकरान्न्यस्येत्स्पष्टानन्योन्यतः समात्<sup>२</sup> ।

सूत्राम्रमकरेभ्यस्तु न्यसेत्कोणेषु मत्स्यकान् ॥ ३९ ॥

1. प्रत्यगाशाग्रं; 2. क्रमात्.

कोणमत्स्यस्थिताग्राणि दिक्षु सूत्राणि <sup>१</sup>पातयेत् ।  
 ततो भवेच्चतुष्कोष्ठं चतुरश्रं च मण्डलम् ॥ ४० ॥  
 तत्राग्निमारुतं सूत्रं नैर्ऋतेशं निपातयेत् ।  
 प्राग्याम्यवारुणोदीच्यसूत्राग्रमकरेषु च ॥ ४१ ॥  
<sup>२</sup>निहिताग्रयुगं सूत्रं चतुष्कं प्रतिपातयेत् ।  
 कृत एवं भवेयुस्ते कोणकोष्ठेषु मत्स्यकाः ॥ ४२ ॥  
 एषु प्राग्वारुणात्सूत्रान्याम्योदीच्यां निपातयेत् ।  
 षट्पञ्चाशत्पदानि स्युरधिकानि शतद्वयात् ॥ ४३ ॥  
 यदा <sup>३</sup>तदाजो विभजेत्पदानि क्रमशः सुधीः ।  
 पदैः षोडशभिर्मध्ये पद्मं वृत्तत्रयान्वितम् ॥ ४४ ॥  
 तैरष्टचत्वारिंशद्भ्यो राशिः स्याद्वीथ्यशीतिभिः ॥  
 सद्वादशैः शतपदैः शोभायुग्द्वारकोणकम् ॥ ४५ ॥  
 द्वाराणि पदषट्काणि शोभाख्याः स्युश्चतुष्पदाः ।  
 चतुष्पदाश्चोपशोभाः षट्पदं कोणकं भवेत् ॥ ४६ ॥  
 वृत्तवीथ्योरारचयेन्मध्ये सूत्रचतुष्टयम् ।  
 प्राग्याम्यवारुणोदीच्यसूत्राग्रमकरेषु च ॥ ४७ ॥

1. सूत्रान्निपातयेत्; 2. निहतं च युगं सूत्रचतुष्कं. 3. तथो.

१निहिताग्रयुगं सूत्रं तद्भवेद्राशिमण्डलम् ।

कर्णिकायाः केसराणां दलसंधेर्दलस्य च ॥ ४८ ॥

दलाग्रवृत्तराशीनां वीथ्याः शोभोपशोभयोः ।

वृत्तानि चतुरश्राणि व्यक्तास्थानानि कल्पयेत् ॥ ४९ ॥

भवेन्मण्डलमध्यार्धे कर्णिका चतुरङ्गुला ।

त्र्यङ्गुलाः केसराश्च स्युः संधिश्च चतुरङ्गुला ॥ ५० ॥

तथा दलानां मानं तदग्रद्व्यङ्गुलकं भवेत् ।

अन्तरालं पृथग्वृत्तत्रयस्य<sup>२</sup> द्व्यङ्गुलं भवेत् ॥ ५१ ॥

ततश्च राशिचक्रं स्यात्स्वं स्वं वर्णविभूषितम् ।

राशिमङ्गुलकैः कुर्यात्षड्भिर्नवभिरेव<sup>३</sup> वा ॥ ५२ ॥

द्वात्रिंशदङ्गुलं ह्येतत्परस्तात्तावदिष्यते ।

वृत्तचक्रमुशन्येके चतुरश्रं च तद्विदः ॥ ५३ ॥

यदि वा वर्तुलमराः स्युश्च द्वादशराशयः ।

ते स्युः पिपीलिकामध्या मातुलङ्गनिभा अपि ॥ ५४ ॥

चक्रं च चतुरश्रं च त्र्यश्रा द्वादशराशयः ।

भवेयुः पङ्कजदलनिभा वा कथिता बुधैः ॥ ५५ ॥

1. निहिताग्रयुतं; 2. पृथग्वृत्ते त्रयस्य; 3. षड्भिरष्टाभिरेव वा.

तद्वही रुचिरान्कुर्याच्चतुरान्कल्पशाखिनः ।  
 ललितान्रूढकुसुमान्फलपल्लवशोभितान् ॥ ५६ ॥  
 जलजैः स्थलजैर्वापि सुमनोभिः समन्वितान् ।  
 हंससारसकारण्डशुकभ्रमरकोकिलैः ॥ ५७ ॥  
 मयूरचक्रवाकाद्यैरारूढवितपानतान् ।  
<sup>१</sup>सर्वर्तुनिष्कृतिकरान्विलोचनमनोहरान् ॥ ५८ ॥  
 तद्वहिः पार्थिवं कुर्यान्मण्डलं कृष्णकोणकम् ।  
 मण्डलानि तु तत्त्वज्ञो राश्यन्तान्येव कारयेत् ॥ ५९ ॥  
 राशेरन्यत्र रचयेत्प्रमोहादन्यमण्डलम् ।  
 आवाह्य देवतामन्यामर्चयेदन्यदेवताम् ॥ ६० ॥  
 उभाभ्यां लभते शापं मन्त्री तरलदुर्मतिः ।  
 कालात्मकस्य देवस्य राशिव्याप्तिमजानता ॥ ६१ ॥  
 कृतं समस्तं व्यर्थं स्यादज्ञेन ज्ञानमानिना ।  
 तस्मात्सर्वप्रयत्नेन राशीन्साधिपतीन्क्रमात् ॥ ६२ ॥  
 अवगम्यानुरूपाणि <sup>२</sup>मण्डलानि च मान्यधीः ।  
 उपक्रमेदर्चयितुं होतुं वा सर्वदेवताः ॥ ६३ ॥

---

1. सर्वर्तुनिर्वृतिकरान् ; 2. मण्डलानिव.

रजांसि पञ्चवर्णानि पञ्चद्रव्यात्मकानि च ।  
 पीतशुक्लारुणशितिश्यामान्येतानि भूतशः ॥ ६४ ॥  
 हारिद्रं स्याद्रजः पीतं तण्डुलं च सितं भवेत् ।  
 तथा दोषा रजःक्षारसंयुक्तं रक्तमुच्यते ॥ ६५ ॥  
 कृष्णं दग्धपुलाकोत्थं श्यामं बिल्वदलादिजम् ।  
 सितेन रजसा कार्याः सीमा रेखा विपश्चिता ॥ ६६ ॥  
 अङ्गुलोत्सेधविस्ताराः<sup>१</sup> सर्वमण्डलकर्मसु ।  
 पीताः स्यात्कर्णिका रक्तशुक्लीताश्च केसराः ॥ ६७ ॥  
 दलान्यच्छान्यन्तरालं श्यामचूर्णेन पूरयेत्<sup>२</sup> ।  
 सितरक्तासितैर्वर्णैर्वृत्तत्रयमुदीरितम् ॥ ६८ ॥  
 नानावर्णविचित्रा स्युश्चित्राकाराश्च वीथयः ।  
 द्वारशोभोपशोभाश्राः सितरक्तनिशासिताः ॥ ६९ ॥  
 राशिचक्रावशिष्टानि कोणानि शृणु यानि वै ।  
 पीठपादानि तानि स्युररुणान्यपि तानि वा ।  
 तत्तत्पादोक्तवर्णानि तत्तदाकारवन्ति वा ॥ ७० ॥

1. अङ्गुलोत्सेधविटपाः; 2. श्यामं चूर्णेन पूरयेत्; श्यामचूर्णेन  
 कारयेत्.

अथवारुणानि च दलानि तथा

दलसंधिरप्यसितरुग्भवति<sup>1</sup> ।

असितारुणाच्छरजसा


विहितान्यपि वर्तुलानि कथयन्त्यपरे ॥ ७१ ॥

इति श्रीमत्परमहंसपरिव्राजकाचार्यस्य

श्रीगोविन्दभगवत्पूज्यपादशिष्यस्य

श्रीमच्छंकरभगवतः कृतौ

प्रपञ्चसारे पञ्चमः पटलः ॥




---

1. दलसंधिरप्यसितरुग्भवति.

## षष्ठः पटलः ॥

अथ पुनराचम्य गुरुः

प्राग्बदनो विष्टरोपविष्टः सन् ।

प्राणायामं सल्लिपिन्यासं

कृत्वा न्यसेत्तद्व्यादीन् ॥ १ ॥

ऋषिर्गुरुत्वाच्छिरसैव धार्य-

श्छन्दोऽक्षरत्वाद्द्रसनागतं स्यात् ।

धियावगन्तव्यतया सदैव

हृदि प्रदिष्टा मनुदेवता च ॥ २ ॥

ऋषिवर्णादिकौ धातू स्तो गत्या प्रापणेन च ।

यात्याभ्यां यत्स्वरूपं स गुरुः स्यादृषिवाचकः ॥ ३ ॥

इच्छादानार्थकौ धातू स्तश्छदाद्यश्च दादिकः ।

तयोरिच्छां ददातीति छन्दो मन्त्रार्णवाचकम् ॥ ४ ॥

आत्मनो देवताभावप्रधानाद्देवतेति च ।

पदं समस्तमन्त्रेषु विद्वद्भिः समुदीरितम् ॥ ५ ॥

हृदयशिरसोः शिखायां कवचाक्षयस्त्रेषु सह चतुर्थीषु ।  
नत्याहुत्या च वषड्ढुं वौषट्फट्पदैः षडङ्गविधिः ॥ ६ ॥

हृदयं बुद्धिगम्यत्वात्प्रणामः स्यान्नमःपदम् ।  
क्रियते हृदयेनातो बुद्धिगम्यनमस्क्रिया ॥ ७ ॥

तुङ्गार्थत्वाच्छिरः स्वे स्वे विषयाहरणे द्विठः ।  
शिरोमन्त्रेण चोत्तुङ्गविषयाहृतिरीरिता ॥ ८ ॥

<sup>१</sup>शिखादेशसमुद्दिष्टा वषडित्यङ्गमुच्यते ।  
तत्तेजोऽस्य तनुः प्रोक्ता शिखामन्त्रेण मन्त्रिणः ॥ ९ ॥

<sup>२</sup>कवग्रहण इत्यस्माद्धातोः कवचसंभवः ।  
हुंतेजस्तेजसां देहो गृह्यते कवचं ततः ॥ १० ॥

नेत्रदृष्टिः समुद्दिष्टा वौषड् दर्शनमुच्यते ।  
दर्शनं दृशि येन स्यात्तत्तेजो नेत्रवाचकम् ॥ ११ ॥

असुत्रसादिकौ धातू स्तः क्षेपचलनार्थकौ ।  
ताभ्यामनिष्टमाक्षिप्य चालयेत्फट्पदाग्निना ॥ १२ ॥

प्रोक्तानीत्यङ्गमन्त्राणि सर्वमन्त्रेषु सूरिभिः ।  
पञ्चैव यस्य मन्त्रस्य भवन्त्यङ्गानि मन्त्रिणः ॥ १३ ॥

---

1. शिखातेजः समुद्दिष्टा; 2. कवग्रहण.

सर्वेष्वपि च <sup>१</sup>मन्त्रेषु नेत्रलोपो विधीयते ।

अङ्गुलीषु क्रमादङ्गैरङ्गुष्ठादिषु विन्यसेत् ॥ १४ ॥

कनिष्ठान्तासु तद्वाह्यतलयोः करयोः सुधीः ।

अस्त्रेण तालत्रितयं कृत्वा तेनैव बन्धयेत् ॥ १५ ॥

दिशो दश क्रमादङ्गषट्कं वा पञ्चकं न्यसेत् ।

जपारम्भे मन्त्रानां तु सामान्येयं प्रकल्पना ॥ १६ ॥

शङ्खं सगन्धपुष्पाक्षततोयं वामतः प्रविन्यस्य ।

साङ्गं मन्त्रं पूजामूर्तेर्न्यस्येद्रुरूपदेशेन ॥ १७ ॥

न्यस्येच्च दक्षभागे सुमनःपात्रं तथाभितो दीपान् ।

अन्यत्साधनमखिलं पुरतो गन्धाक्षतादिकं मन्त्री ॥ १८ ॥

प्रथमं निजसव्यतो यथाव-

त्प्रयजेद्देवमयान्महागुरुन्स्वान् ।

गणनाथमन्यतश्च पाशा-

ङ्कुशदन्ताभयहस्तमुज्ज्वलाङ्गम् ॥ १९ ॥

रक्तं धर्मं वृषतनुमथाम्नौ हरिं श्यामवर्णं

ज्ञानं रक्षो दिशि मरुति पीतं च वैराग्यसंज्ञाम् ।

1. तन्त्रेषु.

भूताकारं द्विरदतनुमैश्वर्यमीशे च कृष्णं  
नभ्रपूर्वैस्तैर्यजतु दिशि चित्राणि गात्राणि पीठे ॥ २० ॥

मध्येऽनन्तं पद्ममस्मिंश्च सूर्यं  
सोमं वाह्निं तारवर्णौर्विभक्तैः ।  
सत्त्वादींश्च त्रीन्गुणानात्मयुक्ता-  
ब्दशक्तिः किंजल्केषु मध्ये यजेच्च ॥ २१ ॥

श्वेता कृष्णा रक्ता  
पीता श्यामानलोपमा<sup>१</sup> शुक्ला ।  
अञ्जनजपासमाने  
तेजोरूपाश्च शक्तयः प्रोक्ताः ॥ २२ ॥

विन्यस्य कर्णिकोपरि शाली-  
स्तदुपरि च तण्डुलानि तथा ।  
तेषामुपरि च दर्भा-  
नपूर्वोपरि कूर्चमक्षतोपेतम् ॥ २३ ॥

त्रिगुणेन च तन्तुरूपभाजा  
परितोऽसौ परिवेष्टितं यथावत् ।

---

1. ...नवोपमा.

लघुनालघुधूपितं च कूर्चो  
परिकुम्भं निदधातु तारजापी ॥ २४ ॥

न्यस्य दर्भमयं कूर्चमक्षता-  
द्यायुतं सनवरत्नकं घटे ।  
पूरयेत्सह कषादिकान्तगै-  
रक्षरौषधिविपाचितैर्जलैः ॥ २५ ॥

अथवा दशमूलपुष्पदुग्धा-  
ङ्घ्रिपचर्मोत्कथितैः कषायतोयैः ।  
स्तनजद्रुमचर्मसाधितैर्वा  
सलिलैः संयतधीः शुभोदकैर्वा ॥ २६ ॥

शङ्खे कषायोदकपूरिते च  
विलोड्य सम्यग्विधिना सगन्धम् ।  
कलाः समावाह्य विनिक्षिपेत्त-  
त्काथोदकापूर्णमुखे च कुम्भे ॥ २७ ॥

त्रिविधं गन्धाष्टकमपि  
शाक्त्यं वैष्णवं च शैवमिति ।

गन्धाष्टकेन शक्तिः

स्यात्कलशे मन्त्रिणा कृतेऽनन्ता ॥ २८ ॥

चन्दनकर्पूरागरु-

कुङ्कुमकपिमांसिरोचनाचोराः ।

गन्धाष्टकमपि शक्तेः

सांनिध्यकरं च लोकरञ्जनकृत् ॥ २९ ॥

चन्दनहीबेरागरु-

कुष्ठासृगुशीरमांसिसुरमपरम् ।

चन्दनकर्पूरागरु-

दलरुधिरकुशीतरोगजलमपरम्<sup>१</sup> ॥ ३० ॥

अष्टत्रिंशत्प्रभेदेन याः कलाः प्रागुदीरिताः ।

गुरुपदेशक्रमतस्ता विद्वान्विनियोजयेत् ॥ ३१ ॥

याः पञ्चाशत्कलास्तारपञ्चभेदसमुत्थिताः ।

पञ्चपञ्चकसंभिन्ना विदुस्तास्तत्त्ववेदिनः ॥ ३२ ॥

सप्तात्मकस्य तारस्य परौ द्वौ तु वरौ यतः ।

ततस्तु शक्तिशान्ताख्यौ न पठ्येते परैः सह ॥ ३३ ॥

1. ...रोगजमपरम्.

प्रथमप्रकृतेर्हंसः प्रतद्विष्णुरनन्तरः ।

त्रियम्बकस्तृतीयः स्याच्चतुर्थस्तत्पदादिकः ॥ ३४ ॥

विष्णुर्योनिमथेत्यादिः पञ्चमः कल्प्यतां मनुः ।

चतुर्नवतिमन्त्रात्मदेवमावाह्य<sup>१</sup> पूर्यताम् ॥ ३५ ॥

अत्र याः पञ्च संप्रोक्ता ऋचस्तारस्य पञ्चभिः ।

कलाप्रभेदैश्च मिथो युज्यन्ते ताः पृथक्कृमात् ॥ ३६ ॥

कुर्यात्प्राणप्रतिष्ठां च तत्र तत्र समाहितः ।

प्राणप्रतिष्ठामन्त्रेण पुनस्तोयं कलात्मकम् ।

उच्चारयन्मूलमन्त्रं कलशे संनिधापयेत् ॥ ३७ ॥

अश्वत्थचूतपनस-

स्तवकैः सुतामवल्लरीयुक्तैः ।

सुरतरुधिया पिधाय

कुम्भमुखं वेष्टयीत वासोभ्याम् ॥ ३८ ॥

पुनस्तोयगतं देवं साध्यमन्त्रानुरूपतः ।

सकलीकृत्य च गुरुरुपचारान्समाचरेत् ॥ ३९ ॥

1. ...देवतावाह्य.

आसनस्वागते साध्व्यपाद्ये साचमनीयके ।

मधुपर्काचमस्तानवसनाभरणानि च ॥ ४० ॥

सुगन्धसुमनोधूपदीपनैवेद्यवन्दनान् ।

प्रयोजयेदर्चनायामुपचारांस्तु षोडश ॥ ४१ ॥

अर्घ्यपाद्याचमनकमधुपर्काचमान्यपि ।

गन्धादयो निवेद्यान्ता उपचारा दश क्रमात् ॥ ४२ ॥

गन्धादयो निवेद्यान्ता पूजा पञ्चोपचारिकी ।

सपर्यास्त्रिविधाः प्रोक्तास्तासामेकां समाश्रयेत् ॥ ४३ ॥

गन्धपुष्पाक्षतयवकुशाप्रतिलसर्षपाः ।

दूर्वा चेति क्रमादर्घ्यद्रव्याष्टकमुदीरितम् ॥ ४४ ॥

पाद्यं श्यामाकदूर्वाब्जविष्णुकान्ताभिरुच्यते ।

जातीलवङ्गतकोलैर्मतमाचमनीयकम् ॥ ४५ ॥

मधुपर्कं च सक्षौद्रं दधि प्रोक्तं मनीषिभिः ।

शुद्धाभिरद्भिर्विहितं पुनराचमनीयकम् ॥ ४६ ॥

चन्दनागरुकर्पूरपङ्कं गन्धमिहोच्यते ।

अथवा लघुकाश्मीरपटीरमृगनाभिजम् ॥ ४७ ॥

तुलस्यौ पङ्कजे जात्यौ केतक्यौ करवीरकौ ।  
 शस्तानि दश पुष्पाणि तथा रक्तोत्पलानि च ॥ ४८ ॥  
 चत्पलानि च नीलानि कुमुदानि च मालती ।  
 मल्लिकाकुन्दमन्दारनन्द्यावर्तादिकानि च ॥ ४९ ॥  
 पलाशपाटलीपार्थपारन्यावर्तकानि च ।  
 चम्पकानि सनागानि रक्तमन्दारकानि च ॥ ५० ॥  
 अशोकोद्भवविल्वाब्जकर्णिकारोद्भवानि च ।  
 सुगन्धीनि सुरूपाणि स्वागमोक्तानि यानि वै ॥ ५१ ॥  
 मुकुलैः पतितैर्म्लानैर्जीर्णैर्वा जन्तुदूषितैः ।  
 आघ्रातैरङ्गसंस्पृष्टैरुषितैश्चापि<sup>१</sup> नार्चयेत् ॥ ५२ ॥  
 सगुग्गुल्बगरूशीरसिताज्यमधुचन्दनैः ।  
 साराङ्गारविनिक्षिप्तैर्मन्त्री नीचैः प्रधूपयेत् ॥ ५३ ॥  
 गोसर्पिषा वा तैलेन वर्त्या च लघुगर्भया ।  
 दीपितं सुरभिं शुद्धं दीपमुच्चैः प्रदापयेत् ॥ ५४ ॥  
 सुसितेन सुशुद्धेन पायसेन<sup>२</sup> सुसर्पिषा ।  
 सितोपदंशकदलीदध्याद्यैश्च निवेदयेत् ॥ ५५ ॥

1. ...संस्पृष्टैः पर्युषितैश्च; 2. यायतेन.

वर्णैर्मनुप्रपुटितैः क्रमशः शतार्धै-

न्यासक्रमादभियजेत्सकलासु मन्त्री ।

गन्धादिभिः प्रथमतो मनुदेवतासु

त्रैलोक्यमोहनमिति प्रथितः प्रयोगः ॥ ५६ ॥

हृदयं सशिरस्तथा शिखाथो

कवचं चेत्यनलादिकाश्रिषु ।

पुरतो नयनं दिशां क्रमात्स्या-

त्पुनरस्त्रं च समर्पयेत्क्रमात् ॥ ५७ ॥

हारस्फटिककलाया-

ञ्जनपिङ्गलवद्विरोचिषो ललनाः ।

अभयवरोद्यतहस्ताः

प्रधानतनवोऽङ्गदेवताः कथिताः ॥ ५८ ॥

आदावङ्गावरणं

सकलविधानेषु पूजनीयं स्यात् ।

अन्ते च लोकपाला-

वृत्तिरथ कुलिशादिकान्तं वा ॥ ५९ ॥

इन्द्राग्निमनिशाचर-

वरुणानिलशशिशिवाहिपतिविधयः ।

जात्यधिपहेतिवाहन-

परिवारान्ताः क्रमेण यष्टव्याः ॥ ६० ॥

पीतः पिङ्गः कृष्णो

धूमः शुक्लश्च धूम्रसितशुक्लाः ।

काशारुणाम्बुजाभा

लोकेशा वासवादयः प्रोक्ताः ॥ ६१ ॥

वज्रः सशक्तिदण्डः

खड्गः पाशाङ्कुशौ गदाशूले ।

रथचरणनलिनसंज्ञे

प्रोक्तान्यस्त्राणि लोकपालानाम् ॥ ६२ ॥

पीतहिमजलदगगना-

चिरप्रभारक्तकुन्दनीलरुचः ।

<sup>1</sup>करवन्दारुणवर्णाः

प्रोक्ताः स्युर्वर्णतोऽपि वज्राद्याः ॥ ६३ ॥

कृते निवेद्ये च ततो मण्डलं परितः क्रमात् ।  
मङ्गलाङ्कुरपत्राणि स्थापनीयानि मन्त्रिणा ॥ ६४ ॥

उपलिप्य कुण्डमत्र

स्वचरणयोग्या विलिख्य रेखाञ्च ।

अभ्युक्ष्य प्रणवजपेन<sup>१</sup>

प्रकल्पयेद्योगविष्टरं मन्त्री ॥ ६५ ॥

अथवा षट्कोणावृत-

त्रिकोणके गुरुजनोपदेशेन ।

प्राणाग्निहोत्रविधिना-

प्यावसथीयाह्वयेऽनलस्थाने ॥ ६६ ॥

तत्राथो सहतुमतीमथेन्द्रियाभां

स्मृत्वा तां सकलजगन्मयीं च शक्तिम् ।

तद्योनौ मणिभवमारण्यकं वा

तारेण क्षिपतु गृहोत्थमेव वाग्निम् ॥ ६७ ॥

चित्पिङ्गलपदमुक्त्वा

हनदहपचयुग्मकानि सर्वज्ञम् ।

1. प्रणवजलेन.

आज्ञापयामिजाये

प्रभाष्य मनुनानलं ज्वलयेत् ॥ ६८ ॥

अग्निं प्रज्वलितं वन्दे जातवेदं हुताशनम् ।

सुवर्णवर्णमनलं समिद्धं विश्वतोमुखम् ॥ ६९ ॥

अनेन ज्वलितं मन्त्रेणोपतिष्ठेद्दुताशनम् ।

ततः प्रविन्यसेद्देहे जिह्वामन्त्रैर्विभावसोः ॥ ७० ॥

सलिङ्गगुदमूर्धास्यनासानेत्रेषु च क्रमात् ।

सर्वाङ्गेषु च जिह्वाश्च वक्ष्यन्ते त्रिविधात्मकाः ॥ ७१ ॥

हिरण्या गगना रक्ता कृष्णा चैव तु सुप्रभा ।

बहुरूपातिरक्ता च जिह्वाः सप्तेति सात्त्विकाः ॥ ७२ ॥

पद्मरागा सुवर्णा च तृतीया भद्रलोहिता ।

लोहिताख्या तथा श्वेता धूम्रिणी सकरालिका ॥ ७३ ॥

राजस्यः कथिता ह्येताः क्रमात्कल्याणरेतसः ।

विश्वमूर्तिस्फुलिङ्गिन्यौ धूम्रवर्णा मनोजवा ॥ ७४ ॥

लोहिता च करालाख्या काली तामसजिह्विका ।

अनलेरार्धिविन्द्वन्तसादिवान्ताक्षरान्विताः ॥ ७५ ॥

सात्त्विक्यो दिव्यपूजासु राजस्यः काम्यकर्मसु ।  
तामस्यः क्रूरकार्येषु प्रयोक्तव्या विपश्चिता ॥ ७६ ॥

सुराः सपितृगन्धर्वयक्षनागपिशाचिकाः ।  
राक्षसाश्च क्रमादग्नेराश्रिता रसनास्वमी ॥ ७७ ॥

जिह्वासु त्रिदशादीनां तत्तत्कार्यसमाप्तये ।  
जुहुयाद्वाञ्छितां सिद्धिं दद्युस्ता देवतामयाः ॥ ७८ ॥

स्वनामसदृशाकाराः प्रायो जिह्वा हविर्भुजः ।  
मन्त्री प्रविन्यसेद्भूयो बह्वेरङ्गानि वै क्रमात् ॥ ७९ ॥

सहस्रार्चिः स्वस्तिपूर्णं उत्तिष्ठपुरुषस्तथा ।  
धूमव्यापी सप्तजिह्वो धनुर्धर इतीरिताः ॥ ८० ॥

अङ्गमन्त्राः क्रमादष्टमूर्तिश्चाथ प्रविन्यसेत् ।  
मूर्धा सपार्श्वकट्यन्धुकटिपार्श्वीसकेषु च ॥ ८१ ॥

प्रादक्षिण्येन विन्यस्येद्यथावद्देशिकोत्तमः ।  
जातवेदाः सप्तजिह्वो हव्यवाहन एव च ॥ ८२ ॥

अश्वोदरजसंज्ञश्च स वैश्वानर एव च ।  
कौमारतेजाश्च तथा <sup>१</sup>विश्वेदेवमुखाह्वयौ ॥ ८३ ॥

---

1. विश्वेदेवमुखाह्वयौ.

स्थुरष्टमूर्तयो वहेरग्नये पदपूर्विकाः ।

प्रणवादिनमोऽन्ताश्च पुनर्दर्भचतुष्टयैः ॥ ८४ ॥

दिक्क्रमात्संपरिस्तीर्य सम्यग्गन्धादिभिर्यजेत् ।

मध्ये च कोणषट्के च जिह्वाभिः केसरेषु च ॥ ८५ ॥

अङ्गमन्त्रैस्ततो बाह्ये अष्टाभिर्मूर्तिभिः क्रमात् ।

ततोऽग्निमनुनानेन मन्त्री मध्ये च संयजेत् ॥ ८६ ॥

वैश्वानरं जातवेदमुक्त्वा चेहावहेति च ।

लोहिताक्षपदं सर्वकर्माणीति समीरयेत् ।

ब्रूयाच्च साधयेत्यन्ते वह्निजायान्तिको मनुः ॥ ८७ ॥

त्रिणयनमरुणप्लावद्धमौलिं सुशुक्लां-

शुकमरुणमनेकाकल्पमम्भोजसंस्थम् ।

अभिमतवरशक्तिस्वस्तिकाभीतिहस्तं

नमत कनकमालालंकृतांसं कृशानुम् ॥ ८८ ॥

जिह्वा ज्वालारुचः प्रोक्ता वराभययुतानि च ।

अङ्गानि मूर्तयः शक्तिस्वस्तिकोद्यतदोर्द्वयाः ॥ ८९ ॥

संस्कृतेन घृतेनाभिद्योतनोद्योतितेन<sup>१</sup> च ।

व्याहृत्यनन्तरं तेन जुहुयान्मनुना त्रिशः ॥ ९० ॥

1. अभिद्योतितोद्योतितेन.

गर्भाधानादिका बहेः समुद्राहावसानिकाः ।

क्रियास्तारेण वै कुर्यादाज्याहुत्यष्टकैः पृथक् ॥ ९१ ॥

जिह्वाङ्गमूर्तिमनुभिरेकावृत्या हुनेत्तथा ।

जिह्वायां मध्यसंस्थायां मन्त्री ज्वालावली तनौ ॥ ९२ ॥

<sup>१</sup>ताराद्यैर्दशभिर्भेदैः पूर्वेः पूर्वेः समन्वितः ।

मनुना गाणपत्येन <sup>२</sup>हुनेत्पूर्वं दशाहुतीः ॥ ९३ ॥

जुहुयाच्च चतुर्वारं समस्तेनैव तेन तु ।

आज्येन संध्यमनुना पञ्चविंशतिसंख्यकम् ॥ ९४ ॥

जुहुयात्सर्वहोमेषु<sup>३</sup> सुधीरनलवृत्तये ।

तान्त्रिकाणामयं न्यायो हुतानां समुदीरितः ॥ ९५ ॥

पुनः साध्येन मनुना हुनेदष्टसहस्रकम् ।

अथवाष्टशतं सर्पिः संयुक्तेन पयोन्धसा ॥ ९६ ॥

द्रव्यैर्विधानप्रोक्तैर्वा महाव्याहृतिपञ्चिमम् ।

पुनः समापयेद्धोमं परिषेकावसानिकम् ॥ ९७ ॥

भूर्भुवःस्वर्भूर्भुवस्वःपूर्वं स्वाहान्तमेव च ।

अग्नये च पृथिव्यै च महते च समन्वितम् ॥ ९८ ॥

---

1. ताराभिर्दशभिः प्रोक्तैः; 2. जुहुयात्; 3. जुहुयात्सर्वहोमेषु.

वायवे चान्तरिक्षाय महते च समन्वितम् ।

आदित्याय च दिवे च महते च समन्वितम् ॥ ९९ ॥

चन्द्रमसे च दिग्भ्यश्च महते च समन्वितम् ।

महाव्याहृतयस्त्वेताः सर्वशो देवतामयाः ॥ १०० ॥

ब्रह्मार्पणाख्यमनुना पुनरष्टावथाहुतीः ।

जुहुयान्मन्त्रवर्येण कर्मबन्धविमुक्तये ॥ १०१ ॥

इतः पूर्वं प्राणबुद्धिदेहधर्माधिकारतः ।

जाम्रत्स्वप्रसुषुप्तीनामन्तेऽवस्थास्वितीरयेत् ॥ १०२ ॥

ततश्च मनसा वाचा कर्मणेति प्रभाषयेत् ।

हस्ताभ्यां च तथा पद्भ्यामुदरेण तु भाषयेत् ॥ १०३ ॥

शिक्षा च यत्कृतं प्रोक्त्वा यदुक्तं यत्स्मृतं तथा ।

तत्सर्वमिति संभाष्य ब्रह्मार्पणपदं वदेत् ॥ १०४ ॥

भवत्वन्ते द्विठश्चायं ब्रह्मार्पणमनुर्मतः ।

हुते तु देशिकः पश्चान्मण्डले बलिमारभेत् ॥ १०५ ॥

नक्षत्राणां सराशीनां सवाराणां यथाक्रमम् ।

दद्याद्द्वलिं गन्धपुष्पधूपपूर्वकमादरात् ॥ १०६ ॥

ताराणामश्विनादीनां राशीः पादाधिकद्वयम् ।  
 मेषादिमुक्त्वा नक्षत्रसंज्ञां पूर्वमनन्तरम् ॥ १०७ ॥  
 देवताभ्यः पदं प्रोक्त्वा दिवानक्तपदं तथा ।  
 चारिभ्यश्चाथ सर्वेभ्यो भूतेभ्यश्च नमो वदेत् ॥ १०८ ॥  
 एवं राशौ तु संपूर्णे तस्मिंस्तद्वत्प्रयोजयेत् ।  
 तथा राश्यधिपानां च ग्रहाणां तत्र तत्र तु ॥ १०९ ॥  
 सप्तानां करणानां च दद्यान्मीनाह्वमेषयोः ।  
 अन्तराले बलिस्त्वेवं संप्रोक्तः कलशात्मकः ॥ ११० ॥  
 पुनर्निबेद्यमुद्धृत्य पुरोवत्परिपूज्य च ।  
 मुखवासादिकं दत्त्वा स्तुत्या तद्युक्तया पुनः ।  
 स्तुत्वा यथावत्प्रणमेद्भक्तियुक्तस्तु साधकः ॥ १११ ॥  
 दोर्भ्यां पदाभ्यां जानुभ्यामुरसा शिरसा दृशा ।  
 वचसा मनसा चेति प्रणामोऽष्टाङ्ग ईरितः ॥ ११२ ॥  
 बाहुभ्यां च सजानुभ्यां शिरसा वचसा धिया ।  
 पञ्चाङ्गकः प्रणामः स्यात्पूजासु प्रवराविमौ ॥ ११३ ॥  
 गुर्वाद्यास्तारादिका यागमन्त्रा  
 लोकेशान्तास्ते चतुर्थानमोऽन्ताः ।

पूजायामप्यग्निकार्ये द्विठान्ता

बीजैः पूजा ह्याद्विभक्त्या वियुक्तैः ॥ ११४ ॥

वाससी च पुनरङ्गुलिभूषां

होमकृत्सु मुखजप्रवरेषु ।

ईश्वरार्पणमिति प्रतिदत्त्वा

वर्धितो द्विजमुखेरितवाग्भिः ॥ ११५ ॥

नत्त्वा ततस्तनुभृते परमात्मने स्वं

द्रव्यार्धमेव गुरवे चतुरंशकं वा ।

दत्त्वा दशांशमथवापि च वित्तशाठ्यं

हित्वार्पयेन्नितनुं तदधीनचेताः ॥ ११६ ॥

अथ पटुरवमुख्यवाद्यघोषै-

द्विजमुखनिष्पतदाशिषां रवेण ।

सुनियतमपि सुस्थितं च शिष्यं

कलशजलैरभिषेचयेद्यथावत् ॥ ११७ ॥

यथा पुरा पूरितमक्षरैर्घटैः

सुधामयैः शिष्यतनौ तथैव तैः ।

\*P. 6

प्रपूरयन्मन्त्रिवरोऽभिषेचये-

दवाप्तये मङ्क्षु यथेष्टसंपदाम् ॥ ११८ ॥

विमले परिधाय वाससी

पुनराचम्य गुरुं प्रणम्य च ।

निकटे समुपासतो वदे-

दथ शिष्यस्य मनुं त्रिशो गुरुः ॥ ११९ ॥

गुरुणा समनुगृहीतं

मन्त्रं सद्यो जपेच्छतावृत्त्या ।

गुरुदेवतामनूना-

मैक्यं संभावयन्धिया शिष्यः ॥ १२० ॥

मन्त्रे मन्त्रगुरावपि

मन्त्री मन्त्रस्य देवतायां च ।

त्रिषु विहितसततभक्तिः

प्रेत्येह निजेप्सितं फलं लभते ॥ १२१ ॥

संक्षेपादिति गदिता हिताय दीक्षा

जमृणां प्रवरफलप्रदा चिराय ।

प्राप्यैनां जपविधिरादरेण कार्यो

विद्वद्भिः सहुतविधिं निजेष्टसिद्धयै ॥ १२२ ॥

प्रोक्तेनैवं कलशविधिनैकेन वानेककुम्भै-

र्भक्त्या यो वा सुमतिरभिषिञ्चेन्नरो मन्त्रजापी ।

कामान्प्राप्नोत्ययमिह परत्रापि किं तत्र चित्रं

लोकैश्चिन्त्यो न खलु मणिमन्त्रौषधीनां प्रभावः ॥

इति श्रीमत्परमहंसपरिव्राजकाचार्यस्य

श्रीगोविन्दभगवत्पूज्यपादशिष्यस्य

श्रीमच्छंकरभगवतः कृतौ

प्रपञ्चसारे षष्ठः पटलः ॥



## सप्तमः पटलः ॥

अथाक्षराणामधिदेवतायाः

समस्तबोधस्थितिदीपिकायाः ।

अशेषदुःखप्रशमाय नृणां

वक्ष्येऽजपादेः प्रवरं विधानम् ॥ १ ॥

ब्रह्मा स्यादृषिरीरितः सुमतिभिर्गायत्रमुक्तं च त-

च्छन्दस्त्वेऽपि सरस्वती निगादिता तन्त्रेषु तद्देवता ।

आद्यन्तस्वरषट्कलघ्वपरयोरन्तस्थितैः कादिभि-

र्वर्गैर्यान्तगतैः क्रमेण कथितान्यस्याः षडङ्गानि च ॥२॥

पञ्चाशद्वर्णभेदैर्विहितवदनदोःपादयुक्कुक्षिवक्षो-

देशा<sup>1</sup> भास्वत्कपर्दाकलितशशिकलामिन्दुकुन्दावदाताम् ।

अक्षस्रकुम्भचिन्तालिखितवरकरां त्रीक्षणां पद्मसंस्था-

मच्छाकल्पामतुच्छस्तनजघनभरां भारतीं तां नमामि ॥३॥

1. देहां.

काननवृत्तद्वयक्षि

श्रुतिनोगण्डोष्ठदन्तमूर्धास्ये ।

दोःपत्संध्यग्रेषु च

पार्श्वद्वयपृष्ठनाभिजठरेषु ॥ ४ ॥

हृद्दोर्मूलापरगल-

कक्षेषु हृदादिपाणिपादयुगे ।

जठराननयोर्व्यापक-

संज्ञा न्यस्येदथाक्षरान्क्रमशः ॥ ५ ॥

संदीक्षितो विमलधीर्गुरुणानुशिष्टो

लक्षं न्यसेत्सुनियतः प्रजपेच्च तावत् ।

अन्ते हुतं प्रतिहुनेन्मधुरत्रयाक्तैः

शुद्धैस्त्रिलैरभियजेद्दिनशोऽक्षरेशीम् ॥ ६ ॥

व्योमाविः स चतुर्दशस्वरविसर्गार्णस्फुरत्कर्णिकं

किञ्जल्कालिखितस्वरं प्रतिदलप्रारब्धवर्गाष्टकम् ।

क्ष्माबिम्बेन च सप्तमार्णवयुजाश्राशासु संवेष्टितं

वर्णाब्जं शिरसि स्मृतं विषगदप्रध्वंसि मृत्युंजयम् ॥ ७ ॥

प्रविधाय पद्ममिति पीठमथो  
 कथितक्रमेण विधिनाभियजेत् ।  
 नवभिश्च शक्तिभिरमुत्र समा-  
 वरणैः समर्चयतु वर्णतनुम् ॥ ८ ॥

मेधा प्रज्ञा प्रभा विद्या  
 धीर्धृतिस्मृतिबुद्धयः ।  
 विद्येश्वरीति संप्रोक्ता  
 भारत्या नव शक्तयः ॥ ९ ॥

अङ्गान्यादौ तदनु च कलायुगमशश्चाष्टवर्गा-  
 न्ब्रह्माण्यादीञ्छतमखमुखानप्यथो लोकपालान् ।  
 मुख्यैर्ग्रन्थैः प्रवरकुसुमैर्धूपदीपैर्निवेशै-  
 वर्णाञ्जापी यजतु दिनशो भारतीं भक्तिनम्रः ॥ १० ॥

ब्रह्माणी माहेशी  
 कौमारी वैष्णवी च वाराही ।  
 इन्द्राणी चामुण्डी  
 समहालक्ष्मीति मातरः प्रोक्ताः ॥ ११ ॥

वर्गस्वरयाद्यंशाः

क्रमेण कलधौतरजतताम्राः स्युः ।

इति रचितं रुचकमिदं

साधकसर्वार्थदायि सततं ह्यात् ॥ १२ ॥

त्रिवारमम्भः परिजप्तमेतया

पिबेद्दिनादावपि विद्यया सुधीः ।

अनेङ्मूकोऽपि कवित्वगर्वितः

परां च कीर्तिं लभतेऽर्कमासतः ॥ १३ ॥

कमलोद्भवौषधिरसेव च या

पयसा च पक्कमथ सर्पिरपि ।

अयुताभिजप्तममुना दिनशो

लिहतां कविर्भवति वत्सरतः ॥ १४ ॥

चण्णौषध्याश्रिताभिः कलशममलधीरङ्घ्रिरापूरयित्वा

प्रातस्तेनाभिषिञ्चेद्दशशतपरिजप्तेन यं वापि मासम् ।

स स्यान्मेधेन्द्रियायुःप्रशमकवियशो विश्वसंवादयुक्तो

नारी वन्ध्यापि नानागुणगणनिलयं पुत्रवर्थं प्रसूते ॥ १५ ॥

आधारोद्यच्छक्तिबिन्दूत्थिताया

वक्त्रे मूर्धेन्दुग्रसन्त्याः प्रभायाः ।

क्षाद्यान्तार्णान्पातयेद्वहिसोम-

प्रोतान्मन्त्री मुच्यते रोगजातैः ॥ १६ ॥

विन्यासैरथ सजपैर्हुताशनाद्यै-

र्ध्यानैश्च प्रभजति भारतीं नरो यः ।

स श्रीमान्भवति च मङ्ग्लु कान्यकर्ता

क्ष्वेलादीञ्जयति जरापमृत्युरोगान् ॥ १७ ॥

कलाः कलानादभवा वदन्त्यजाः

कचादिवर्णानुभवाष्टादिकान् ।

पयादिकान्माक्षरजाश्च बिन्दुजाः

क्रमादनन्तावधिकास्तु षादिकान् ॥ १८ ॥

कुर्यात्कलाभिराभि-

मन्त्री दिनशस्तनौ तथा न्यासम् ।

सांनिध्यकृत्समर्थः

प्रतिमाकलशादिषु प्रविज्ञेयः ॥ १९ ॥

मन्त्रोद्धारविधाने

वर्णव्यत्यासकल्मिरुद्दिष्टा ।

आभिः श्रीकण्ठादि-

प्रोक्तैर्वा नामाभिर्विशेषज्ञैः ॥ २० ॥

अष्टाक्षरोक्तमनुवर्यविशिष्टमूर्तिं

संस्मृत्य विष्णुमपि मन्त्रितमो यथावत् ।

वर्णैर्न्यसेदपि पुरैव च केशवादि-

मूर्त्या युतैर्वपुषि भक्तिभरावनम्रः ॥ २१ ॥

रुद्रादीञ्छक्तियुतान्न्यस्ये-

द्याद्यांस्त्वगादिधातुयुगान् ।

श्रीकण्ठादौ विद्वा-

न्वर्णान्प्राग्बीजसंयुतान्वापि ॥ २२ ॥

सिन्दूरकाञ्चनसमोभयभागमर्ध-

नारीश्वरं गिरिसुताहरभूषचिह्नम् ।

पाशाभयाक्षवलयेष्टदहस्तमेवं

स्मृत्वा न्यसेत्सकलवाञ्छितवस्तुसिद्धयै ॥ २३ ॥

शक्त्या शक्तिश्रीभ्यां

शक्तिश्रीङ्गीभिरन्वितैर्वर्णैः ।

श्रीशक्तियुगशराद्यै-

रथवाभिहितः समृद्धये न्यासः ॥ २४ ॥

अथानया पञ्चविभेदाभिन्नया

प्रपञ्चयागस्य विधिः प्रवक्ष्यते ।

कृते तु यस्मिन्निह साधकोत्तमाः

प्रयान्ति निर्वाणपदं तदव्ययम् ॥ २५ ॥

पूर्वं महागणपतिं स्वविधानसिद्ध-

रूपं च साङ्गमपि सावरणं विचिन्त्य ।

बीजेन संयुतमृचा प्रजपेत<sup>१</sup> माला-

मन्त्रं निजेष्टविधयेऽवहितो यथावत् ॥ २६ ॥

स चतुश्चत्वारिंश-

द्वारं बीजं तथैकवारमृचम् ।

प्रजपेच्चतुरावृत्त्या

मालापूर्वं मनुं च मन्त्रितमः ॥ २७ ॥

---

1. प्रजपेन.

स मुनिश्छन्दोदैवत-

मपि साङ्गं मातृकां च विन्यस्येत् ।

प्रागभिहितेन विधिना

वारत्रितयं गृहांश्च सप्त तथा ॥ २८ ॥

वदने च बाहुपाद-

द्वितये जठरे च वक्षसि यथावत् ।

अर्काद्यान्विन्यस्ये-

त्क्रमेण मन्त्री स्वरादिवर्गेशान् ॥ २९ ॥

तारश्च शक्तिरजपा परमात्मबीजं

वहेःप्रिया च गदिता इति पञ्चमन्त्राः ।

एभिस्त्रितीयलिपिभिः कथितः प्रपञ्च-

यागाह्वयो हुतविधिः सकलार्थदायी ॥ ३० ॥

ऋद्धा स्यादृषिरस्य

च्छन्दः परमान्विता च गायत्री ।

सकलपदार्थसदर्थं

परिपूर्णं देवता परंज्योतिः ॥ ३१ ॥

जायाभेर्हृदयमथो शिरश्च सोऽहं  
 हंसात्मा त्वथ च शिखा स्वयं च वर्म ।  
 ताराख्यं स्वमुदितमीक्षणं तथास्त्रं  
 प्रोक्तं स्याद्धरिहरवर्णमङ्गमेवम् ॥ ३२ ॥

अत्राकारहकाराद्यावाद्यौ शान्तान्त्यकौ मनू ।  
 हकारश्चाप्यकारश्च बिन्दुः सर्गी च साक्षरः ॥ ३३ ॥

साकारश्चात्ममन्त्रः षडिन्द्रियात्मक उच्यते ।  
 सकारौकारहकारा बिन्दुः पञ्चार्णको मनुः ॥ ३४ ॥

करणात्मसमायुक्तः परमात्माह्वयो मनुः ।  
 स्वाकारैर्हृदीर्घाभ्यां वह्निजायामनुर्मतः ।  
 वागादीन्द्रियसंभिन्नः सोऽयं पञ्चाक्षरात्मकः ॥ ३५ ॥

ब्रह्मा बृहत्तया स्या-

त्परमपदेन प्रकाशितः प्रवरः ।

गायकसंत्राणनतो

गायत्रं समुनिनिगदितं छन्दः ॥ ३६ ॥

परमन्यदतिशयं वा

ज्योतिस्तेजो निरूपितेऽन्यद्यत् ।

अतिशायि च नितरामिति

कथितैवं देवता परंज्योतिः ॥ ३७ ॥

स्वेति स्वर्गः स्वेति चात्मा समुक्तो

हेत्याहुतिर्हेति विद्यादातिं च ।

स्वर्गात्मावध्यातता धामशाखा<sup>1</sup>

वहेर्जाया यत्र हूयेत सर्वम् ॥ ३८ ॥

स इति परततं परं तु तेज-

स्त्वहमिति मय्युदिते मनोऽस्य यत्र ।

तदिति सकलचित्प्रकाशरूपं

कथितमिदं शिरसोऽपि मन्त्रमेवम् ॥ ३९ ॥

हमिति प्रकाशितोऽहं

स इति च सकलप्रकाशनिर्वाणम् ।

अतुलमनुष्णमशीतं

यत्तदित्तीर्थं प्रकाशितेह शिखा ॥ ४० ॥

प्रतिमथ्य गुणत्रयानुबद्धं

सकलं स्थावरजङ्गमाभिपूर्णम् ।

---

1. स्वस्वर्गात्मास्यातताधामशाखा.

स्वगुणैर्निजबिन्दुसन्ततात्मा-

खिललोकस्थितिवर्ममन्त्रमुक्तम् ॥ ४१ ॥

आद्यैस्त्रिभेदैस्तपनान्तिकैर्य-

त्सृजत्यजस्रं जगतोऽस्य भावम् ।

तेजस्तदेतन्मनुवर्यकस्य

नेत्रत्रयं सन्त उदाहरन्ति ॥ ४२ ॥

हंकाराख्या धातु-

ह्रणार्थे साधकानभीष्टानि ।

संहरतीह यदेत-

त्तेजोरूपं तदस्त्रमन्त्रं स्यात् ॥ ४३ ॥

यदा लिपिविहीनोऽयं तदात्माष्टाक्षरः स्मृतः ।

एतत्सर्वप्रपञ्चस्य मूलमष्टाक्षरं स्मृतम् ॥ ४४ ॥

प्रपञ्चयागस्त्वमुना कृतो न्यासविधिः स्मृतः ।

वर्णैर्देहेऽनले द्रव्यैः कुर्याद्भुतविधिं द्विधा ॥ ४५ ॥

मातृकान्यासवत्सार्थं लिपिनाष्टाक्षरेण तु ।

नित्यं न्यसेत्संयतात्मा पञ्चाशद्द्वारमुत्तमम् ॥ ४६ ॥

पञ्चज्ञानेन्द्रियाबद्धाः सर्वास्तु लिपयो मताः ।  
ताभिरारात्तनं सर्वं तत्तदिन्द्रियगोचरम् ॥ ४७ ॥

स्मर्तव्याशेषलोकान्तर्वर्ति यत्तेज ऐश्वरम् ।  
ब्रह्माग्नौ जुहुयात्तस्मिन्सदा सर्वत्र वर्तिनि ॥ ४८ ॥

ब्रह्मात्मभिर्महामन्त्रैर्ब्रह्मविद्भिः समाहितैः ।  
ब्रह्माग्नौ ब्रह्महविषा हुतं ब्रह्मार्पणं स्मृतम् ॥ ४९ ॥

एवं वर्णविभेदभिन्नमदृढं मांसान्त्रमज्जावृतं  
देहं तत्क्षरमक्षरे सुविशदे सर्वत्र वर्तिन्यथ ।  
हुत्वा ब्रह्महुताशने विमलधीस्तोजःस्वरूपी स्वयं  
भूत्वा सर्वमनुं जपेदभियजेद्ब्रह्मायेत्तथा तर्पयेत् ॥५०॥

शुद्धश्चापि सविन्दुकस्त्वथ कलायुक्केशवाद्यस्तथा  
श्रीकण्ठादियुतश्च शक्तिकमलामारैस्तथैकैकशः ।  
न्यासास्ते दशधा पृथङ् निगदिताः स्युर्ब्रह्मयागान्तिकाः  
सर्वे साधकसिद्धिसाधनविधौ संकल्पकल्पद्रुमाः ॥

प्रपञ्चयागस्तु विशेषतो विप-  
त्प्रपञ्चसंसारविशेषयापकः ।

परश्च नित्यं भजतामयत्नतः

परस्य चार्थस्य निवेदकस्तथा ॥ ५२ ॥

द्रव्यैर्यथा यैः क्रियते प्रपञ्च-

यागक्रिया तानि तथैव संपत् ।

यास्वप्यवस्थासु च ताश्च कृत्वा

प्राप्नोति यत्तत्कथयामि सर्वम् ॥ ५३ ॥

प्रोक्तक्रमेण विज्ञा-

दिकमपि हुत्वा क्रमेण मन्त्रितमः ।

एकावृत्त्या जुहुया-

त्प्रपञ्चयागाह्वयं घृतेन ततः ॥ ५४ ॥

अश्वत्थोदुम्बरजाः

प्लक्ष्म्यप्रोधसंभवाः समिधः ।

तिलसर्षपदौग्धघृता-

न्यष्ट द्रव्याणि संप्रदिष्टानि ॥ ५५ ॥

एतैर्जुहोति नियुताधिकलक्षसंख्यं

मन्त्री ततोऽर्धमथवापि तदर्धकं यः ।

स त्वैर्हिर्कीं सकलसिद्धिमवाप्य वाञ्छा-

योग्यां <sup>1</sup>पुनः परतरां च परत्र याति ॥ ५६ ॥

एकद्विकल्पिकचतुष्कशताभिवृत्त्या

तांस्तान्समीक्ष्य विकृतिं प्रजुहोतु मन्त्री ।

क्षुद्रप्रहारिविषमज्वरभूतयक्ष-

रक्षःपिशाचजनिते महति प्रकोपे ॥ ५७ ॥

द्वादशसहस्रमथवा

तद्विगुणं वा चतुर्गुणं वाथ ।

जुहुयात्क्षुद्रप्रहरिपु-

विषमज्वरभूतसंभवे कोपे ॥ ५८ ॥

अथथाप्रतिपत्तिमन्त्रकाणां

प्रजपात्स्यादिह विस्मृतिर्नराणाम् ।

शमयेदचिरात्सहस्रवृत्त्या

मतिमान्वस्तुभिरेभिरेव जुह्वन् ॥ ५९ ॥

1. पदं परतरं.

\*P. 7

एतैः सहस्रद्वितयाभिवृत्त्या

जुहोति यस्तु क्रमशो यथावत् ।

जयेत्क्षणेनैव स विस्मृतीश्च

सापस्मृतीः शापभवांश्च दोषान् ॥ ६० ॥

मधुरत्रयावसिक्तै-

रेतैर्लक्षं जुहोति यो मन्त्री ।

तस्य सुराधिपविभवो

महदृद्ध्यां तृणलवायते नचिरात् ॥ ६१ ॥

लक्षं तदर्धकं वा

मधुरत्रयसंयुतैर्हुनेदेतैः ।

अब्दत्रयादथार्वा-

क्त्रिभुवनमाखिलं वशे कुरुते ॥ ६२ ॥

वश्यादीन्यपि कर्मा-

प्यभिकाङ्क्षन्नेभिरेव सहव्यैः ।

जुहुयात्कार्ये गुरुता-

लाघवमभिवीक्ष्य योग्यपरिमाणम् ॥ ६३ ॥

लक्षं तिलानां जुहुयाद्यवानां  
 शान्त्यै श्रियेऽथो नलिनैश्च तावत् ।  
 दौर्ध्येन पुष्ट्यै यशसे घृतेन  
 वश्याय जातीकुसुमैश्च लोणैः ॥ ६४ ॥

शालीतण्डुलचूर्णकैस्त्रिमधुरासिक्तैः स्वसाध्याकृतिं  
 कृत्वाष्टोर्ध्वशताख्यमस्य शितधीः प्राणान्प्रतिष्ठाप्य च ।  
 न्यासोक्तक्रमतो निशासु जुहुयात्तां सप्तरात्रं नरो  
 नारीं वा वशमेति मङ्क्षु विधिना तेनैव लोणेन वा ॥

पञ्चाशदौषधिविपाचितपञ्चगव्य-  
 जाते घृतेन शतवृत्ति हुनेद्वटाग्नौ ।  
 तावत्प्रजप्य विधिनाभिसमर्च्य सिद्धं  
 भस्माददीत सकलाभ्युदयावहं तत् ॥ ६६ ॥

अनुदिनमनुलिम्पेत्तेन किञ्चित्समद्या-  
 त्तिलकमपि विदध्यादुत्तमाङ्गे क्षिपेच्च ।  
 अनुततदुरितापस्मारभूतापमृत्यु-  
 ग्रहिविषरहितः स्यात्प्रीयते च प्रजाभिः ॥ ६७ ॥

एकादशार्धकणिकां वरकाञ्चनस्य  
 दद्यात्तदैव गुरवेऽथ सहस्रहोमे ।  
 अर्धोर्ध्वपञ्चकणिका द्विकणा च सार्धा  
 स्यादक्षिणेह कथिता मुनिभिस्त्रिवैव ॥ ६८ ॥

निजोप्सितं दिव्यजनैः सुरद्रुमा-  
 त्समस्तमेव प्रतिलभ्यते यथा ।  
 प्रपञ्चयागादपि साधकैस्तथा  
 करप्रचेयाः सकलार्थसंपदः ॥ ६९ ॥

अथ हितविधये विदुषां  
 वक्ष्ये प्राणान्निहोत्रविहितविधिम् ।  
 बद्धा पद्मासनमृजु-  
 कायो मन्त्री विशेत्पुरोवदनः ॥ ७० ॥

शक्तेः सत्त्वनिबद्धमध्यमथ तन्मायारजोवैष्टितं  
 प्राग्रक्षोऽनिलदिग्गताश्रजठरं मध्ये च नाभेरधः ।  
 मध्यप्राग्वरुणेन्द्रयाम्यलसितैः कुण्डैर्ज्वलद्बहिभिः  
 मूलाधारमनारतं समतलं योगी स्मरेत्सिद्धये ॥ ७१ ॥

मध्येन्द्रवरुणशशियम-

दिग्गतानि क्रमेण कुण्डानि ।

आवसथजसभ्याहवनी-

यान्वाहार्यगार्हपत्यानि ॥ ७२ ॥

चिद्रूपात्सकलप्रभाप्रभवकान्मूलप्रकृत्यात्मनः

कल्पार्कात्प्रतिलोमतोऽमृतमयीं ज्योतीरुचाच्छां धिया ।

स्पृष्टामक्षरमालिकां तु जुहुयात्कुण्डेषु तेषु क्रमा-

त्कल्पान्ताग्निशिखास्फुरत्कुहरकेष्वाश्रावितां<sup>1</sup> वर्णशः ॥

क्षाद्यास्ते सप्तवर्गा मरकतपशुमेदाह्वनीलाभवर्णा

भूयः स्युर्विद्रुमाभाः कुलिशसमरुचः पुष्यवैदूर्यभासः ।

सर्वे ते पञ्चशोभी स्रवदमृतमया व्यापकाः स्पर्शसंज्ञा

मुक्तामाणिक्यरूपाः सुमतिभिरुदिताश्चाष्टशः स्युः स्वराख्यः ॥

एतानि केतोरमृताकरारे-

र्मन्दस्य रक्तस्य च भार्गवस्य ।

गुरुज्ञसोमांशुमतां क्रमेण

नवानि रत्नानि विदुर्नवानाम् ॥ ७५ ॥

1. ...आश्रावितां.

इत्येवं हृतविधिमन्वहं दिनादौ

ये सम्यग्विदधति मन्त्रिणः शतार्धम् ।

ते रत्नैरपि कनकांशुकैः सधान्यैः

संपन्नाः सकलजगत्प्रिया भवन्ति ॥ ७६ ॥

अन्त्यशवर्गान्यासे<sup>1</sup>

वामश्रवणान्यथावसथजाते ।

असितपवर्गचतुर्था-

सूक्ष्माः<sup>2</sup> सभ्याह्वये च सश्रोत्राः<sup>3</sup> ॥ ७७ ॥

हलयुतवर्गतृतीयौ

पराः सशान्तीश्च पश्चिमे वह्नौ ।

भृगुरेफफादिपञ्चक-

सद्यातिथिलोचनानि सव्येऽप्रौ ॥ ७८ ॥

मज्जात्वर्गवर्गादिक-

भौतिकभाराह्वयप्रतिष्ठांश्च ।

गार्हपत्ये जुहुया-

दित्युक्तं होमकर्मवर्णानाम् ॥ ७९ ॥

1. अन्त्यशवर्गान्यासो; 2. सूक्ष्मान्; 3. सश्रोत्रान्.

न्योम्ना मध्ये स्थितेऽग्नावखिलमविरतं शब्दमैन्द्रेऽनिलेन  
 स्पर्शं स्वेनैव रूपं पुनरपरभवे सौम्यजेऽङ्गी रसं च ।  
 याम्ये गन्धं पृथिव्योभयरुचिरुचिरैरक्षरौघैर्हुनेद्यो<sup>१</sup>  
 मन्त्री स्यात्सर्ववेद्यप्रतिमथनसमुद्भासितप्रत्यगात्मा ॥

सतारशक्त्याद्यजपान्तमेवं

हुत्वा महात्माथ शतार्धसंख्यम् ।

विन्यस्य तावच्च तथैव सूत्र-

मात्राकृतिर्नित्यतनुश्च भूयात् ॥ ८१ ॥

कल्पादित्यमुखस्वमूलविलसत्कल्पानलान्तस्फुर-

ञ्चन्द्रार्कग्रहकालभूतभुवनब्रह्मेशविष्ण्वादिकः ।

अव्यक्तोऽक्षरसंज्ञकोऽमृतमयस्तेजोद्वयोद्यत्प्रभो

नित्यानन्दमयस्त्वनादिनिधनो यः स्यात्स हंसात्मकः ॥

अनुदिनममुना भजतां

विधिनाहारक्रियासु मन्त्रविदां ।

प्राणाद्याः स्युर्मरुतो

गार्हपत्यादिकानि कुण्डानि ॥ ८३ ॥

1. ...रुचिरेष्वक्षरोघै...

सप्तम्यन्तां च कुण्डाख्यामाख्यां च मरुतामपि ।  
हिरण्या गगना रक्ता कृष्णाभिर्वर्णमीरयेत् ॥ ८४ ॥

ससुप्रभाभिः साहिताः शुचयः पावका इति ।  
अग्निं विहृत्य चेत्येवमात्मानमुपचर्य च ॥ ८५ ॥

ऊर्ध्वाधस्तिर्यगूर्ध्वाधस्तिर्यक्सममथो वदेत् ।  
गच्छतूक्त्वा ठयुगमं च पञ्चाग्नीन्संस्मरेत्ततः ॥ ८६ ॥

हुताहुतिसमुद्गीप्तशिखासंयुक्त्तरोचिषः ।  
गार्हपत्यादिकं भूय उपचर्यान्तमेव च ॥ ८७ ॥

मन्त्रं सर्वमनुक्रम्य जिह्वाः संस्मृत्य सर्वशः ।  
बहुरूपां तु संकल्प्य पञ्चानलशिखायुताम् ॥ ८८ ॥

अहं वैश्वानरो भूत्वा जुहोम्यन्नं चतुर्विधम् ।  
पचाम्येवं विधानेनेत्यापूर्णं संयतेन्द्रियः ॥ ८९ ॥

तूर्ष्णीं हुत्वा पिधायाद्विरुपस्पृश्य विधानतः ।  
आरभ्य मूलाधारं स्वप्नामस्तकमनुस्मरेत् ॥ ९० ॥

क्षेत्रज्ञसंज्ञकममुं प्रकृतिस्थमाद्यं  
व्याप्तद्विसप्तभुवनान्तमनन्तमेकम् ।  
पञ्चाननाभिरसनापरिदत्तशुद्ध-  
सांनान्यतर्पितमतर्कितमात्मरूपम् ॥ ९१ ॥

संचिन्य क्षरितामृताक्षरशतार्धाम्भोऽवसिक्तं हवि-  
स्तैर्जप्त्वा कुटिलान्तराधिरधिकं संदीप्तपञ्चानलः ।  
सायंप्रातरनेन होमविधिना भोज्यानि नित्यं भज-  
न्प्राणी न प्रमदोदरं प्रविशति प्राणाग्निहोत्री पुनः ॥ ९२ ॥

इति तव सषडङ्गवेदशास्त्रा-  
द्युपहितसर्वविकारसंघमाहुः ।  
तनुरियमुदिता विरिञ्चविश्व-  
स्थितिलयसृष्टिकरीह वर्णमाला ॥ ९३ ॥

इति जगदनुषक्तां तामिमां वर्णमालां  
न्यसत जपत भक्त्या जुह्वताभ्यर्चयीत ।  
निरूपमकवितायुःकीर्तिकान्तीन्दिराप्ल्यै  
सकलदुरितरोगोच्छित्तये मुक्तये च ॥ ९४ ॥

इतीरिता सकलजगत्प्रभाविनी

क्रमोत्क्रमक्रमगुणितार्णमालिका ।

अभीष्टसाधनविधये च मन्त्रिणां

भवेन्मनुप्रतिपुटिताक्षमालिका ॥ ९५ ॥

इति श्रीमत्परमहंसपरिव्राजकाचार्यस्य

श्रीगोविन्दभगवत्पूज्यपादशिष्यस्य

श्रीमच्छंकरभगवतः कृतौ

प्रपञ्चसारे सप्तमः पटलः ॥



## अष्टमः पटलः ॥

अथ प्रवक्ष्यामि सुदुर्लभास्त्यै

विद्यां विशिष्टां त्रिपुराभिधानाम् ।

<sup>1</sup>धात्रीप्रभेदापि जगत्प्रवाप्त-

त्रिंशत्प्रकारा<sup>2</sup> त्रिदशाभिवन्द्या ॥ १ ॥

त्रिमूर्तिसर्गाच्च पुराभवत्वा-

त्रयीमयत्वाच्च पुरैव देव्याः ।

लये त्रिलोक्या अपि पूरणत्वा-

त्प्रायोऽम्बिकायास्त्रिपुरेति नाम ॥ २ ॥

व्योमेन्दुवह्न्यधरविन्दुभिरेकमन्य-

द्रक्ताच्छकेन्द्रशिखिभिः सरमार्धचन्द्रैः ।

अन्यद्दृष्टु शीतकरपावकमन्वमन्तै-

र्वाजैरमीभिरुदिता त्रिपुरेति विद्या ॥ ३ ॥

---

1. सा त्रिभेदापि ; 2. त्रिंशत्प्रभेदा.

वागैश्वर्यातिशयदतया वाग्भवं बीजमुक्तं  
 त्रैलोक्यक्षोभणवशताकृष्टिदं कामराजम् ।  
 शाक्तं क्ष्वेलापहरणकविताकारकं मन्त्रमेत-  
 त्प्रोक्तं धर्मद्रविणसुखमोक्षप्रदं साधकानाम् ॥ ४ ॥

नाभेरथाचरणमाहृदयाच्च नाभिं  
 मूर्ध्नस्तथा हृदयमित्यमुना क्रमेण ।  
 बीजैस्त्रिभिर्न्यसतु हस्ततले च सव्ये  
 दक्षाह्वये द्वितयमप्युभये तृतीयम् ॥ ५ ॥

मूर्धानि गुह्यहृदोरपि  
 नेत्रत्रितये च कर्णयोरस्ये ।  
 अंसद्वये च पृष्ठे  
 कूर्परयोर्नाभिमण्डले न्यस्येत् ॥ ६ ॥

वाग्भवेन पुनरङ्गुलीष्वथो  
 विन्यसेच्च पुनरुक्तमार्गतः ।  
 अङ्गुष्पद्कममुना विधाय त-  
 देवतां विशदधीर्विचिन्तयेत् ॥ ७ ॥

आताम्रार्कायुताभां कलितशशिकलारञ्जितप्रां त्रिणेषां  
 देवीं पूर्णेन्दुवक्त्रां विधृतजपपटीपुस्तकाभीत्यभीष्टाम् ।  
 पीनोत्तुङ्गस्तनार्ता वलिलसितविलग्रामसृक्षङ्कराज-  
 न्मुण्डस्रञ्ज्वाण्डिताङ्गीमरुणतरदुकूलानुलेपां नमामि ॥ ८ ॥

दीक्षां प्राप्य विशिष्टलक्षणयुजः सत्संप्रदायाद्गुरो-  
 र्लब्ध्वा मन्त्रममुं जपेत्सुनियतस्तत्त्वार्धलक्षावधि ।  
 स्वाद्वक्तैश्च नवैः पलाशकुसुमैः सम्यक् समिद्धेऽनले  
 मन्त्री भानुसहस्रकं प्रति हुनेदश्वारिसूनैरपि ॥ ९ ॥

प्राणायामैः पवित्रीकृततनुरथ मन्त्री निजाधारराज-  
 योनिस्थां दिव्यरूपां प्रमुदितमनसाभ्यर्चयित्त्वोपचारैः ।  
 आबद्धा योनिमुद्रामपि निजगुदलिङ्गान्तरस्थां प्रदीप्तां  
 भूयो द्रव्यैः सुशुद्धैररुणरुचिभिरित्यारभेद्ब्राह्मपूजाम् ॥१०॥

वामादिशक्तिसहितं परिपूज्य पीठं  
 तत्र प्रकल्प्य विधिवन्नवयोनिचक्रम् ।  
 योनौ निधाय कलशं त्वथ मध्यगाया-  
 मावाह्य तां भगवतीं प्रयजेत्क्रमेण ॥ ११ ॥

वहेः पुरद्वितयवासवयोनिमध्य-  
 संबद्धवह्निरुणेशसमाश्रिताश्री ।  
 देव्यर्चनाय विहितं मुनिभिः पुरैव  
 लोके सुदुर्लभमिदं नवयोनिचक्रम् ॥ १२ ॥

वामा ज्येष्ठा रौद्रिका साम्बिकेच्छा-  
 ज्ञानाभिख्या सक्रिया कुब्जिकाहा ।  
 बह्नी चान्या स्याद्विषघ्नी च दूत-  
 र्याहा सर्वानन्दका शक्तयः स्युः ॥ १३ ॥

प्राङ्मध्ययोन्योः पुनरन्तराले  
 संपूजयेत्प्राग्गुरुपादपङ्क्तिम् ।  
 पराभिधानामपराह्वयां च  
 परापराख्यामपि वाग्भवादिम् ॥ १४ ॥

तेनैव चाङ्गानि विदिग्दिशासु  
 मन्त्री यथोक्तक्रमतः प्रपूज्य ।  
 तन्मध्ययोनेरभितः शरांश्च  
 "संपूजयेत्पञ्चममग्नभागे ॥ १५ ॥

सुभगा भगा<sup>१</sup> भगान्ते

सर्पिणि भगमालिनी<sup>२</sup> अनङ्गाहा ।

तत्पूर्वकुसुमसंज्ञा

तदादिके चाथ मेखलामदने ॥ १६ ॥

संपूज्य योनिषु च मातृगणं सचण्डि-

कान्तर्दलेष्वभियजेदासिताङ्गकाद्यैः ।

तैर्भैरवैः सह सुगन्धसुपुष्पधूप-

दीपादिकैर्भगवतीं प्रवरैर्निवेद्यैः ॥ १७ ॥

असिताङ्गाख्यो रुरुरपि

चण्डः क्रोधाह्वयस्तथोन्मत्तः ।

सकपालिभीषणाख्यः

संहारश्चाष्टभैरवाः कथिताः ॥ १८ ॥

इति क्रमास्या विहिताभिषेकः

संप्रीणयित्वा द्रविणैर्गुरुं च ।

जस्वार्चयित्वाकृतयाथ हुत्वा

युञ्जीत योगांश्च गुरूपदिष्टान् ॥ १९ ॥

---

1. भगां; 2. भगमालिनीमनङ्गाहा.

अच्छाभः स्वच्छवेषो<sup>१</sup> धरणिमयगृहे वाग्भवं लक्ष्मेकं

यो जप्यात्तद्दशांशं विहितहुतविधिर्मन्त्रजप्ताञ्जनादिः ।

काव्यैर्नानार्थवृत्तैस्त्रिभुवनमखिलं पूरयेन्मन्त्रजापी<sup>२</sup>

मारार्या विह्वलाभिः पुनरयमनिशं सेव्यते सुन्दरीभिः ॥

रक्ताकल्पोऽरुणतरदुकूलार्तवालेपनाढ्यो<sup>३</sup>

मौनी भूसद्धानि सुखनिविष्टो जपेह्लक्ष्मेकम् ।

बीजं मन्त्री रतिपतिमयं प्रोक्तहोमावसाने

योऽसौ लोके स सुरमनुजैः पूज्यते सेव्यते च ॥

ससुरासुरसिद्धयक्ष-

विद्याधरगन्धर्वभुजंगचारणानाम् ।

प्रमदामद्वेगतो विकीर्णा-

भरणाः स्रस्तदुकूलकेशजालाः ॥ २२ ॥

<sup>४</sup>अतिदुःसहमन्मथव्यथाभिः

प्रथितान्तःपरितापवेपिताङ्गथः ।

घनघर्मजतोयबिन्दुमुक्ता-

फलसक्तोरुकुचान्तबाहुमूलाः ॥ २३ ॥

- 
1. स्वच्छभूषो; 2. पूरयेच्च स्वकीयैः; 3. ...लेपहृद्यो.  
4. अतिदुःसहमन्मथाभिघातव्यथिता...

रोमाञ्चकञ्चुकितगात्रलताघनोद्य-

दुत्तुङ्गपीनकुचकुम्भनिपीडिताङ्गयः ।

औत्सुक्यभारपृथुवेपथुखेदसन्न-

पादारविन्दचलनस्खलनाभियाताः ॥ २४ ॥

मारसायकनिपातदारिता

रागसागरनिमग्नमूर्तयः ।

श्वासमारुततरङ्गिताधरा

बाष्पपूरभरविह्वलेक्षणाः ॥ २५ ॥

मस्तकारचितदोर्द्वयाञ्जलि-

प्राभृता हरिणशाबलोचनाः ।

वाञ्छितार्थकरणोद्यताश्च त-

दृष्टिपातमभि संनमन्ति ताः ॥ २६ ॥

धरापवरके तथा जपतु लक्ष्मन्यं मनुं

सुशुक्कुसुमांशुकाभरणलेपनाढ्यो वशी ।

अमुष्य वदनादनारततयोच्चरेद्भारती

विचित्रपदपद्धतिर्भवति चास्य लोको वशे ॥ २७ ॥

पलाशपुष्पैर्मधुरत्रयाक्तै-

ह्रीं विदध्यादयुतावधिं यः ।

सरस्वतीमन्दिरमाशु भूया-

त्सौभाग्यलक्ष्म्योश्च स मन्त्रजापी ॥ २८ ॥

राजीकरञ्जाह्वशमीवटोत्थैः

सभिद्वरैर्विल्वभवैः प्रसूनैः ।

त्रिखादुयुक्तैर्हवनक्रियाशु

नरेन्द्रनारीनररञ्जनी स्यात् ॥ २९ ॥

मालतीवकुलजैर्दलैर्दलै-

श्चन्दनाम्भसि घने निमज्जितैः ।

श्रीकरीकुसुमकैर्हुतक्रिया

सैव चासु कविताकरी मता ॥ ३० ॥

अनुलोमविलोममन्त्रमध्य-

स्थितसाध्याह्वयुतं प्रजप्य मन्त्री ।

पटुसंयुतया जुहोतु राज्या

नरनारीनरपान्वशे विधातुम् ॥ ३१ ॥

मधुरत्रयेण सह विल्वजैः फलै-  
 ह्वनक्रियाशु जनतानुरञ्जनी ।  
 अपि सैव साधकसमृद्धिदायिनी  
 दिनशो विशिष्टकमलाकरी मता ॥ ३२ ॥

खण्डैः सुधालतोत्थै-  
 स्त्रिमधुरयुक्तैर्जुहोतु मन्त्रितमः ।  
 सकलोपद्रवशान्त्यै  
 जरापमृत्युप्रणोदनाय वशी ॥ ३३ ॥

फुल्लैर्बिल्वप्रसूनैस्तदभिनवदलै रक्तवाराहिपुष्पैः  
 प्रत्यग्रैर्बन्धुजीवैररुणसरसिजैरुत्पलैः कैरवाह्नैः ।  
 नन्द्यावर्तैः सकुन्दैर्नृपतरुकुसुमैः पाटलीनागपुष्पैः  
 स्वाद्वक्तैरिन्द्राप्त्यै जुहुत च दिनशः सर्पिषा पायसेन ॥

मूलाधारात्स्फुरन्तीं शिखिपुरपुटवीतां प्रभां विद्युदाभा-  
 मार्कात्तन्मध्यगेन्दोः स्रवदमृतमुचा धारया मन्त्रमय्या ।  
 सद्यः संपूर्यमाणां त्रिभुवनमखिलं तन्मयत्वेन मन्त्री  
 ध्यायन्मुच्येत वैरूप्यकदुरितजरारोगदारिद्र्यदोषैः ॥ ३५ ॥

वह्नेर्विम्बद्वयपरिवृताधारसंस्थं समुद्य-

द्बालार्काभं स्वरगणसमावेष्टितं वाग्भवाख्यम् ।

वाण्या स्वीयाद्वदनकुहरात्संततं निःसरन्त्या

ध्यायेन्मन्त्री प्रततकिरणप्रावृतं दुःखशान्त्यै ॥ ३६ ॥

हृत्पद्मस्थितभानुविम्बविलसद्योन्यन्तरालोदितं

मध्याह्नार्कसमप्रभं परिवृतं वर्णैः कभाद्यन्तगैः ।

ध्यायेन्मन्मथराजबीजमखिलब्रह्माण्डविक्षोभकं

राज्यैश्वर्यविनिन्दिनीमपि रमां दत्त्वा जगद्रज्येत् ॥ ३७ ॥

मूर्ध्नोऽथ द्वादशान्तोदितशशधरविम्बस्थयोनौ स्फुरन्तं

संवीतं व्यापकार्णैर्धवलरुचि मकारस्थितं बीजमन्त्यम् ।

ध्यात्वा सारस्वताच्छामृतजललुलितं दिव्यकाव्यादिकर्ता

नित्यं क्ष्वेलापमृत्युग्रहदुरितविकारान्निहन्त्याशु मन्त्री ॥

योनेः परिभ्रमितकुण्डलिरूपिणीं तां

रक्तामृतद्रवमुचा निजतेजसैव ।

व्योमस्थलं सकलमप्यभिपूर्य तस्मि-

न्नावेश्य मङ्क्षु वशयेद्वनिता नरांश्च ॥ ३९ ॥

गुह्यस्थितं वा मदनस्य बीजं  
 जपारुणं रक्तसुधाः <sup>१</sup>द्रवन्तम् ।  
 विचिन्त्य तस्मिन्निनिवेश्य साध्यां  
 वशीकरोत्येव <sup>२</sup>विदग्धलोकम् ॥ ४० ॥

अन्यं बीजमथेन्दुकुन्दधवलं<sup>३</sup> संचिन्त्य चित्ताम्बुजे  
 तद्रूतां धृतपुस्तकाक्षवल्यां देवीं मुहुस्तन्मुखात् ।  
 उद्यन्तं निखिलाक्षरं निजमुखे नानारसस्रोतसा  
 निर्यान्तं च निरस्तसंहृतिभयो भूयात्स वाग्वल्लभः ॥४१॥

संक्षेपतो निगदिता त्रिपुराभिधाना  
 विद्या सजापहवना सविधानपूजा ।  
 सोपासना च सकलाभ्युदयप्रसिद्धयै  
 वाणीरमाप्तिविधये जगतो हिताय ॥ ४२ ॥

विद्येशीं त्रिपुरामिति <sup>४</sup>प्रतिजपन्वो वा भवेन्नित्यश-  
 स्तद्वक्त्रादथ नूतनार्थविशदा वाणी सदा निःसरेत् ।  
 संपत्त्या नृपनन्दिनी ततयशःपूरा भवेदिन्दिरा  
 तस्यासौ प्रतियाति सर्वमुनिभिः संप्रार्थनीयं पदम् ॥४३॥

1. द्रवन्तम्; 2. विदग्धलोकः; 3. ०विशदं; 4. प्रतिभजन्;

मध्ये वद्यक्षरयोः

सदवदवाग्वक्षरा निचन्द्रयुगे ।

प्रोक्ता दशाक्षरीयं

कण्वविराजौ च <sup>१</sup>वागृषिप्रभवाः ॥ ४४ ॥

कश्रोत्रनयननासा-

वदनान्धुगुदेषु विन्यसेद्वर्णान् ।

स्वरपुटितैरथ हल्भिः

कुर्यादङ्गानि षट् क्रमान्मन्त्री ॥ ४५ ॥

अमलकमलसंस्था लेखिनीपुस्तकोद्य-

त्करयुगलसरोजा कुन्दमन्दारगौरा ।

धृतशशधरखण्डोह्लासिकोटीरचूडा<sup>२</sup>

भवतु भवभयानां भङ्गिनी भारती वः ॥ ४६ ॥

अक्षरलक्षजपान्ते

जुहुयात्कमलैः सितैः पयोभ्यक्तैः ।

त्रिमधुरयुतैः सुशुद्धै-

रयुतं नियतात्मकस्तिलैरथ वा ॥ ४७ ॥

---

1. वागृषिप्रमुखाः. 2. कोटीरजूटा.

मातृकोक्तविधिनाक्षराम्बुजे

शक्तिभिश्च विनियुज्य पूर्ववत् ।

पीठमन्त्रवचसा महेश्वरीं

पूजयेत्प्रथममङ्गमन्त्रकैः ॥ ४८ ॥

योगा सत्या विमला

ज्ञाना बुद्धिः स्मृतिस्तथा मेधा ।

प्रज्ञेत्याभिर्मातृभि-

रपि लोकेशैः प्रपूजयेत्क्रमशः ॥ ४९ ॥

इति सिद्धमनुर्मनोजदूरो

नचिरादेव कविर्भवेन्मनस्वी ।

जपहोमरतः सदावगच्छे-

द्वनितां वागधिपेति गौरवेण ॥ ५० ॥

न्यासान्वितो निशितधीः प्रजपेत्सहस्र-

महो मुखेऽनुदिवसं प्रपिबेत्तदापः ।

तन्मन्त्रिताः <sup>१</sup>पुनरयत्नत एव वाचः

सिद्धिर्भवेदभिमता परिवत्सरेण ॥ ५१ ॥

---

1. अयन्त्रितमेव.

हृदयद्वयसे स्थितोऽथ तोये  
 रविविम्बे प्रतिपद्य वागधीशाम् ।  
 जपतस्त्रिसहस्रसंख्यमर्वा-  
 कविता मण्डलतो भवेत्प्रभूता ॥ ५२ ॥

पलाशबिल्वप्रसवैस्तयोश्च  
 समिद्वरैः स्वादुयुतैश्च होमः ।  
 कवित्वसौभाग्यकरः समृद्ध-  
 लक्ष्मीप्रदो रञ्जनकृष्णिराय ॥ ५३ ॥

चतुरङ्गुलजैः समित्प्रसूनैः  
 जुहुयाद्यो मधुरत्रयावसिक्तैः ।  
 मनुजः समवाप्य धीविलासा-  
 नचिरात्काव्यकृतां भवेत्पुरोगः ॥ ५४ ॥

सुविमलनखदन्तपाणिपादौ  
 मुदितमनाः परदूषणेषु मौनी ।  
 हरिहरकमलोद्भवाङ्घ्रिभक्तो  
 भवति चिराय सरस्वतीनिवासः ॥ ५५ ॥

आद्यन्तप्रणवगशक्तिमध्यसंस्थाः

वाग्भूयो भवति सरस्वतीचङ्केन्ता ।

नत्यन्तो मनुरयमीशसंख्यवर्णः

संप्रोक्तो भुवि भ्रजमानप्रारिजातः ॥ ५६ ॥

<sup>1</sup>स सुषुम्नाप्रे भ्रूयुग-

मध्ये नवके तथैव रन्ध्राणाम् ।

विन्यस्य मन्त्रवर्णा-

न्कुर्यादङ्गानि षट्<sup>2</sup>क्रमाद्वाचा ॥ ५७ ॥

हंसारूढा <sup>3</sup>हरहसितहारेन्दुकुन्दावदाता

वाणी मन्दस्मितयुतमुखी मौलिवद्वेन्दुलेखा ।

विद्या वीणामृतमयघटाक्षस्रगादीप्तहस्ता

शुभ्राब्जस्था भवदभिमतप्राप्तये भारती स्यात् ॥

दिनकरलक्षं प्रजपे-

न्मन्त्रमिमं संयतेन्द्रियो मन्त्री ।

द्वादशसहस्रकमथो

सितसरसिजनागाचम्पकैर्जुहुयात् ॥ ५९ ॥

1. सौषुम्नाप्रे ; 2. क्रमान्मन्त्री ; 3. मसितहरहारेन्दु०

पूजायां पार्श्वयुगे

ससंस्कृता प्राकृता च वाग्देव्याः ।

केवलवाङ्मयरूपा

संपूज्याङ्गैश्च शक्तिभिस्तदनु ॥ ६० ॥

प्रज्ञा मेधा श्रुतिरपि

शक्तिः स्मृत्याह्वया च वागीशी ।

सुमतिः स्वस्तिरिहाभि-

र्मात्तृभिराशेश्वरैः क्रमात्प्रयजेत् ॥ ६१ ॥

इति निगदितो वागीश्वर्याः सहोमजपार्चना-

विधिरनुदिनं मन्त्री त्वेनां भजन्परिमुच्यते ।

सकलदुरितैर्मैधालक्ष्मीयशोभिरवाप्यते

परमपरमां भक्तिं प्राप्योभयत्र च मोदते ॥ ६२ ॥

इति मातृकाविभेदा-

न्प्रभजन्मन्त्रत्नयं च मन्त्रितमः ।

प्रजपेदेनां स्तुतिमपि

दिनशो वाग्देव्यनुग्रहाय बुधः ॥ ६३ ॥

---

1. सुमतिस्वस्तिभिराभिः

अमलकमलाधिवासिनि

मनसो वैमल्यदायिनि मनोज्ञे ।

सुन्दरगात्रि सुशीले

तव चरणाम्भोरुहं नमामि सदा ॥ ६४ ॥

अचलात्मजा च दुर्गा

कमला त्रिपुरेति भेदिता जगति ।

या सा त्वमेव वाचा-

मीश्वरि सर्वात्मना प्रसीद मम ॥ ६५ ॥

त्वच्चरणाम्भोरुहयोः

प्रणामहीनः पुनर्द्विजातिरपि ।

भूयादनेडमूक-

स्त्वद्भक्तो भवति देवि सर्वज्ञः ॥ ६६ ॥

<sup>१</sup>मूलाधारमुखोद्गत-

विसतन्तुनिभप्रभाप्रभावतया ।

विधृतलिपित्राताहित-

मुखकरचरणादिके प्रसीद मम ॥ ६७ ॥

---

1. अयं श्लोकः प्रक्षिप्त इति कश्चिद्याख्याता.

वर्णतनोऽमृतवर्णे

नियतमनिर्वर्णितेऽपि योगीन्द्रैः ।

निर्णीतिकरणदूरे

॥ वर्णयितुं देवि देहि सामर्थ्यम् ॥ ६८ ॥

ससुरासुरमौलिलस-

न्मणिप्रभादीपिताङ्घ्रियुगनलिने ।

सकलागमस्वरूपे

सर्वेश्वरि संनिधिं विधेहि मयि ॥ ६९ ॥

पुस्तकजपवटहस्ते

वरदाभयचिह्नचारुबाहुलते ।

कर्पूरामलदेहे

वागीश्वरि शोधयाशु मम चेतः ॥ ७० ॥

क्षौमाम्बरपरिधाने

मुक्तामणिभूषणे मुदावासे ।

स्मितचन्द्रिकाविकासित-

मुखेन्दुबिम्बेऽम्बिके प्रसीद मम ॥ ७१ ॥

विद्यारूपेऽविद्या-

नाशिनि विद्योतितेऽन्तरात्मविदाम् ।

गद्यैः सपद्यजातै-

राद्यैर्मुनिभिः स्तुते प्रसीद मम ॥ ७२ ॥

त्रिमुखि त्रयीस्वरूपे

त्रिपुरे त्रिदशाभिवन्दिताङ्घ्रियुगे ।

त्रीक्षणविलसितवक्त्रे

त्रिमूर्तिमूलात्मिके प्रसीद मम ॥ ७३ ॥

वेदात्मिके निरुक्त-

ज्योतिर्व्याकरणकल्पशिक्षाभिः ।

सच्छन्दोभिः संतत-

क्लृप्तषडङ्गेन्द्रिये प्रसीद मम ॥ ७४ ॥

त्वञ्चरणसरसिजन्म-

स्थितिमहितधियां न लिप्यते दोषः ।

भगवति भक्तिमतस्त्वयि

परमां परमेश्वरि प्रसीद मम ॥ ७५ ॥

बोधात्मिके बुधानां

हृदयाम्बुजचारुरङ्गनटनपरे ।

भगवति भवभङ्गकरीं

भक्तिं भद्रार्थदे प्रसीद मम ॥ ७६ ॥

वागीशीस्तवमिति यो

जपार्चनाहवनवृत्तिषु प्रजपेत् ।

स तु विमलचित्तवृत्ति-

देहापदि नित्यशुद्धमेति पदम् ॥ ७७ ॥

इति श्रीमत्परमहंसपरिव्राजकाचार्यस्य

श्रीगोविन्दभगवत्पूज्यपादशिष्यस्य

श्रीमच्छंकरभगवतः कृतौ

प्रपञ्चसारे अष्टमः पटलः ॥



## नवमः पटलः ॥

---

<sup>1</sup>अथाभिवक्ष्ये सकलप्रपञ्च-

मूलात्मिकायाः प्रकृतेर्यथावत् ।

मन्त्रं तु साङ्गं सहुताभिषेक-

जपार्चनाद्यं सकलार्थसिद्धयै ॥ १ ॥

घनवर्त्मकृष्णगतिशान्तिबिन्दुभिः

कथितः परः प्रकृतिवाचको मनुः ।

दुरितापहोऽर्थसुखधर्ममोक्षदो

भजतामशेषजनरञ्जनक्षमः ॥ २ ॥

शक्तिः स्यादृषिरस्य तु

गायत्री चोदिता मनोश्छन्दः ।

बोधस्वरूपवाची

संवित्प्रोक्ता च देवता गुरुभिः ॥ ३ ॥

---

1. अथ प्रवक्ष्ये

नेत्रकरणतुंदिनकर-

भुवनविकारस्वराग्निबिन्दुयुजा ।

व्योम्नाङ्गषट्ककल्पि-

र्जातिविभिन्नेन चापि संप्रोक्ता ॥ ४ ॥

अग्नीन्दुयोगविकृता लिपयो हि सृष्ट्या-

स्ताभिः प्रलामपठिताभिरिदं शरीरम् ।

भूतात्मकं त्वगसृगादियुतं समस्तं

संव्यापयेन्निशितधीर्विधिना यथावत् ॥ ५ ॥

अन्त्यावूष्मस्वमून्वादिषु खलिपिषु<sup>१</sup> तांस्तांश्चतुर्वर्गवर्णो-

ष्वेतानस्वम्यदस्तद्वति तदपि परेषु स्वरेषु क्रमेण ।

संहृत्य स्थानयुक्तं क्षपितसकलदेहो<sup>२</sup>ललाटस्थितान्तः-

प्राप्तिव्याप्तद्विसप्तादिकभुवनतलो<sup>३</sup>ध्यातु मद्भावमेव ॥ ६ ॥

मूलाधारात्स्फुरिततटिदाभा प्रभा सूक्ष्मरूपो-

द्गच्छन्त्यामस्तकमणुतरा तेजसां मूलभूता ।

सौषुम्नाध्वाचरणनिपुणा सा सवित्रानुबद्धा

ध्याता सद्योऽमृतमथ रवेः स्त्रावयेत्सार्धसोमात् ॥ ७ ॥

१. मलिपिषु. २. ललाटस्थितस्तं प्राप्य व्याप्तं. ३. याति.

शिरसि निपतिता या बिन्दुधारा सुधाया  
 भवति लिपिमयी सा ताभिरङ्गं मुखाद्यम् ।  
 विरचयतु समस्तं पातितान्तश्च तेज-  
 स्यनल इव घृतस्योद्दीपयेदात्मतेजः ॥ ८ ॥

संहृत्य चोत्पाद्य शरीरमेवं  
 तेजोमयं व्याप्तसमस्तलोकम् ।  
 संकल्प्य शक्त्यात्मकमात्मरूपं  
 तच्चिह्नमात्मन्यपि<sup>१</sup> संदधीत ॥ ९ ॥

उद्यद्भास्वत्समाभां विजितनवजपामिन्दुखण्डावनद्ध-  
 द्योतन्मौलिं त्रिणेत्रां विविधमणिलसत्कुण्डलां पद्मगां च ।  
 हारप्रैवेयकाञ्चीगुणमणिवलयाद्यैर्विचित्राम्बराढ्या-  
 मम्बां पाशाङ्कुशेष्टाभयकरकमलामम्बिकां तां नमामि ॥

धातू द्वौ स्तो रक्षणव्यापकार्थौ  
 पाद्योऽशाद्यस्तत्प्रभावात्तयोश्च ।  
 सर्वं संरक्ष्याथ सर्वात्मना यो  
 व्याप्नोत्यंशं स्यादसौ पाशवाची ॥ ११ ॥

1. अन्यथ.

अं स्यादात्मा कुर्धरा कुस्तनुर्वा  
 भागार्थः स्याच्छोऽथ वा वृत्तिवाची ।  
 भूश्चेद्भूतान्यन्यथा चेच्छरीरा-  
 ण्याकृष्यात्मन्याहरेदङ्कुशाख्यः ॥ १२ ॥

स्मृते यथा संसृतिचक्रचङ्क्रमो-  
 द्भवाद्धनापायसमुत्थितादपि ।  
 वियोजयत्यात्मतनुं नरं भया-  
 तथाभयस्याभयसंज्ञिता विभोः ॥ १३ ॥

मुख्यार्थवाची वरशब्द उक्तः  
 स्याद्वाञ्छितार्थश्च वराभिधानम् ।  
 मुख्यं त्वभीष्टं स्मृतिमात्रकेण  
 ददाति योऽसौ वरदोऽवगम्यः ॥ १४ ॥

दीक्षाक्लृप्त्यै पुरोक्ते रचयतु विधिवन्मण्डलं मण्डपे त-  
 द्ब्रक्तं युक्तं च कान्त्या त्रिगुणितविलसत्कर्णिकं <sup>१</sup>वर्णकीर्णम् ।  
 आपीतं केसरेष्वारचितहरिहराणैश्च मध्ये समायै-  
 स्तैरग्रे माययाह्वयं कमलमथ बहिः प्रोक्तचिह्नैरुपेतम् ॥१५॥

1. वर्णवीतम्.

शक्त्याविःसाध्यमिन्द्रानिलनिऋतिगर्बीजाभिबद्धं पुरोऽग्ने-  
 स्तत्कोणोल्लासिमायं हरिहरविलसद्रूण्डमेभिः समायैः ।  
 वर्णैश्चावेष्टितं तन्निगुणितमिति विख्यातमेतत्सुयन्वं  
 स्यादायुष्यं च वश्यं धनकरममितश्रीपदं कीर्त्तितं च ॥

हृल्लेखाख्यां गगनां

रक्तां च करालिकां महोच्छुष्माम् ।

मूर्धनि वदने गुह्ये

पदयोर्न्यस्येत्तदङ्गैश्च ॥ १७ ॥

गायत्रीं न्यसतु गले स्तनेऽथ सव्ये

सावित्रीं पुनरपरे सरस्वतीं च ।

सव्येसे सरसिजसंभवं मुकुन्दं

हृद्देशे पुनरपरांसके शिवं च ॥ १८ ॥

अलिकांसपार्श्वकुक्षिषु

पार्श्वीसापरगलहृत्सु च क्रमशः ।

ब्रह्माण्याद्या विधिव-

न्यस्तव्या मातरोऽष्ट मन्त्रितमैः ॥ १९ ॥

सजया विजया च तथा-

<sup>१</sup>जिताहया चापराजिता नित्या ।

तदनु विलासिनिदोग्ध्रयौ

<sup>२</sup>साघोरा मङ्गला नव प्रोक्ताः ॥ २० ॥

एवं संपूज्य पीठं तदनु नव घटान्पञ्च वा कर्णिकायां

पत्राग्रेषु न्यसेत्काञ्चनरजतताम्रोद्भवान्मार्त्तिकान्वा ।

एकं वा कर्णिकायां सुमतिरथ विनिक्षिप्य कुम्भं यथाव-

<sup>३</sup>त्संपूर्यावाहयेत्रिष्वपि विधिषु पुनर्वक्ष्यमाणक्रमेण ॥२१॥

मधुनाथ महारवैश्च साकं

विधिना मध्यगतं प्रपूर्य कुम्भम् ।

अभिवाह्य कलाः प्रवेष्टयीत

प्रवराभ्यामथ<sup>४</sup> तन्नवांशुकाभ्याम् ॥ २२ ॥

ऐन्द्रं घृतेन यमदिक्प्रभवं च दध्ना

क्षीरेण वारुणमथो तिलजेन सौम्यम् ।

क्षीरद्रुचर्मदशमूलकपुष्पसिद्ध-

काथेन कोणनिलयानपि पूरयेच्च ॥ २३ ॥

---

1. जितापरा; 2. साघोषा; 3. त्संभूया०; 4. ०मपि.

मूत्रेणैन्द्रं गोमयेनापि याम्यं

क्षीरेणाप्यं सौम्यजं चैव दग्ना ।

<sup>1</sup>मध्यप्रोक्तं सर्पिषा <sup>2</sup>पञ्च कुम्भा-

न्संस्थाप्यापः पूरणीयाः क्रमेण ॥ २४ ॥

गोमूत्रगोमयोदक-

पयोदधिघृतांशकाः क्रमात्प्रोक्ताः ।

एकार्धधातुसत्त्वा-

द्येके सर्वाणि वा समानि स्युः ॥ २५ ॥

तारभवाभिरथग्भिः

क्रमेण संयोजयेच्च गन्यानि ।

आत्माष्टाक्षरमन्त्रै-

रथ वा योज्यानि पञ्चभिः पञ्च ॥ २६ ॥

यद्येककलशकलत्रौ

विधिरपि पञ्चाशदोषधिकवाथैः ।

पूरयतु पञ्चभिर्वा

गव्यैस्तोयात्मकेऽष्टगन्धाप्तिः ॥ २७ ॥

---

1. मध्यप्रोत्थं ; 2. पञ्च कुम्भाः स्युश्चेदेवं.

<sup>१</sup>अत्रोत्तरस्यां दिशि पङ्कजे च  
 पलाशचर्मोत्कथितैः पयोभिः ।  
 संपूरणीयः कलशो यथाव-  
 त्सुवर्णवस्त्रादियुतः सुशुद्धः ॥ २८ ॥

द्वारेषु मण्डपस्य  
 द्वौ द्वौ <sup>२</sup>कलशौ सुशुद्धजलपूर्णौ ।  
 संस्थाप्य च वसनाद्यैः  
 प्रवेष्टयित्वाभिपूजनीयाः स्युः ॥ २९ ॥

ऊर्ध्वेन्द्रयाम्यसौम्य-  
 प्रत्यक्षु च भूतवर्णकाः क्रमशः ।  
 हृल्लेखाद्यास्तदनु च  
 पूर्ववदङ्गानि पूजनीयानि ॥ ३० ॥

गायत्रीं शतमखजे निशाचरोत्थे  
 सावित्रीं पवनगते सरस्वतीं च ।  
 ब्रह्माणं हुतभुजि वारुणे च विष्णुं  
<sup>३</sup>बीजेऽग्रे समभियजेदथेशमैशे ॥ ३१ ॥

1. अस्यो० ; 2. कुम्भौ ; 3. बीजेऽग्रेः.

रक्ता रक्ताकल्पा

चतुर्मुखी कुण्डिकाक्षमालेऽब्जे ।

दधती प्राग्बीजस्य

गायत्री तादृशोऽग्निगो ब्रह्मा ॥ ३२ ॥

अरिदरगदाब्जहस्ता

किरीटकेयूरहारसंभिन्ना ।

<sup>1</sup>निशिचरबीजसमुत्था

सावित्री वरुणगस्तथा विष्णुः ॥ ३३ ॥

टङ्काक्षाल्यभयवरा-

न्दधती च त्रीक्षणेन्दुकलितजटा ।

वाणी वायव्यस्था

विशदाकल्पा तथेश्वरस्त्वैशे ॥ ३४ ॥

ब्रह्माण्याद्यास्तद्वहि-

रनन्तरं वासवादिकाशेशाः ।

पूज्याः पूर्वोक्तैरुप-

चारैः सम्यङ्निजेष्टाप्यै ॥ ३५ ॥

---

1. निशि वा.

यदि नवकलशास्तेष्वथ

संपूज्या मातरोऽष्टदिकक्रमशः ।

हृल्लेखाद्याः पूज्या

मध्यादिषु पञ्च चेद्भवन्ति घटाः ॥ ३६ ॥

प्रथमं घृतजं ततः कषायं

दधि पश्चात्कथितं पयः कषायम् ।

अथ तैलकषायकामधूत्थं

द्विजवृक्षोत्कथितं ततोऽभिषिञ्चेत् ॥ ३७ ॥

द्वारगकुम्भघृतैरथ

सलिलैः पुनरन्तरासेकम् ।

कुर्यान्मुखकरचरण-

क्षालनमपि साचमादिकं मन्त्री ॥ ३८ ॥

विधिवत्कृताभिषेको

द्वात्रिंशलक्षमथ जपेन्मन्त्रम् ।

निजकरदत्तार्घ्यामृत-

जलपोषितभानुमत्प्रभोऽनुदिनम् ॥ ३९ ॥

भूत्वा शक्तिः स्वयमथ दिनेशेन्दुवैश्वानराणा-

मैक्यं कुर्वन्प्रणवमनुना शक्तिबीजेन भूयः ।

आकृष्यान्तर्बहिरपि समाधाय बुद्धयैव तेजो

जप्यान्मन्त्री ज्वलनहुतशिष्टान्नभुक्प्रोक्तसंख्यम् ॥ ४० ॥

अथ तु हविष्यप्राशी

नक्ताशी वा जपेन्मनुं त्वेवम् ।

परिपूर्णायां नियमित-

जपसंख्यायां समारभेद्धोमम् ॥ ४१ ॥

जपाद्दशांशं जुहुयादथाष्ट-

द्रव्यैर्गुडक्षौद्रघृतावसिक्तैः ।

वर्णौषधीसिद्धजलाभिषेकं

कृत्वा द्विजानभ्यवहारयेच्च ॥ ४२ ॥

ततोऽस्य प्रत्ययास्त्वेवं जायन्ते जपतोऽमुना ।

अधिष्ठितं निश्चदीपं निस्तमिस्रं गृहं भवेत् ॥ ४३ ॥

ततः कृत्वा जपहासं समुपासीत शक्तिः ।

युक्तात्मा नित्ययोगेन प्रागुक्तविधिना चर्येत् ॥ ४४ ॥

अश्वत्थविप्राङ्घ्रिपबिल्वनाम्नां

तर्कारिकप्लक्षकसेव्यकानाम् ।

प्रसारिणीकाष्मरिरोहिणाना-

मुद्गुम्बरीपाटलडुण्डुकानाम् ॥ ४५ ॥

पलं पलार्धं त्वथ कर्षमर्धं

तेषां तु <sup>१</sup>भागः कथितः क्रमेण ।

एतैः श्रितेनाथ जलेन वासौ

संपूरणीयः कलशो यथावत् ॥ ४६ ॥

प्रत्यब्दसेकाद्भविता शतायु-

र्मेधेन्दिरावान्रहितश्च रोगैः ।

मासेषु जन्मस्वभिषेकतः स्या-

दुर्वीपतिर्मङ्क्षु महापृथिव्याः ॥ ४७ ॥

अर्काभस्तेजसासौ भवति नलिनजा संततं किंकरी स्या-

द्रोगा नश्यन्ति दृष्ट्वा तमथ च धनधान्याकुलं तत्समीपम् ।

देवा नित्यं नमोऽस्मै विदधति फणिनो नैव दंशन्ति पुत्राः

संपन्नाः स्युः सपुत्रास्तनुविपदि परं धाम विष्णोः स भूयात् ॥

1. भागाः कथिताः.

शक्तिप्रग्रस्तसाध्यं हरशरकलमायावृतं वह्निगोह-

इन्द्राश्रिप्राप्तमायं प्रतिविवरलसच्छक्तिबद्धं बहिश्च ।  
कोणोद्यद्दण्डदण्डं त्रिलिपि हरिहराबद्धगण्डं विलोमा-  
र्णावीतं कोर्युगाष्टोदरनरहरिचिन्तात्मकं षड्गुणाख्यम् ॥

षडङ्गुलप्रमाणेन वर्तुलं कर्तुरालिखेत् ।

षडङ्गुलावकाशेन तद्बहिश्च प्रवर्तयेत् ॥ ५० ॥

वर्तुलं तावता भूयस्तद्बहिश्च तृतीयकम् ।

मध्यवर्तुलमध्ये तु हृल्लेखाबीजमालिखेत् ॥ ५१ ॥

द्वितीयवर्तुलाश्लिष्टमीषच्छलष्टषडश्रकम् ।

पुटितं मण्डलं वह्नेरस्पृशन्मध्यवर्तुलम् ॥ ५२ ॥

इन्द्राभिरक्षोवरुणवाय्वाशान्ताश्रकं लिखेत् ।

षट्सु कोणान्तरालेषु हृल्लेखाषट्कमालिखेत् ॥ ५३ ॥

एकैकान्तरितास्तास्तु संबध्युरितरेतरम् ।

शिखाभिरान्तराभिस्तु बाह्याबाह्याभिरान्तराः ॥ ५४ ॥

मध्यवर्तुलसंस्थाया हृल्लेखायाः कपोलयोः ।

अधरे साध्यनामार्णं साधकस्योत्तरे लिखेत् ॥ ५५ ॥

अन्तराग्निश्रियोः कर्म साधकांशे समालिखेत् ।

हरमायाः पञ्चकृत्वः स्युर्वहिर्गर्भवर्तुलम् ॥ ५६ ॥

तद्वहिः शरमायाश्च कलमायाश्च तद्वहिः ।

लिखेन्मायां बिन्दुमतीं वह्नेः कोणेषु षट्स्वपि ॥ ५७ ॥

वह्नेः कोणत्रये श्रीमत्पक्षीये त्रितयं लिखेत् ।

शक्तिश्रीकामबीजानां सदण्डं साधकार्णवत् ॥ ५८ ॥

<sup>१</sup>वह्निस्तु वह्निपक्षीये तान्येवादण्डवन्ति च ।

संसाध्य नामवर्णानि स्पष्टनिष्ठानभाञ्जि च ॥ ५९ ॥

बाह्यरेखामन्तरा स्युर्वर्णाः क्रमगताः शुभाः ।

तद्वहिः प्रतिलोमाश्च ताः <sup>२</sup>स्युर्लेखकपाटवात् ॥ ६० ॥

ततो विदर्भितं भूमेर्मण्डलद्वयमालिखेत् ।

महादिक्स्थनृसिंहार्णं चिन्तारत्नाश्रिताश्रकम् ॥ ६१ ॥

बहिः षोडशशूलाङ्कं शोभनं व्यक्तवर्णवत् ।

एतद्यन्त्रं समालिख्य पद्ममारचयेत्ततः ॥ ६२ ॥

<sup>३</sup>रुचिरद्वादशदलं <sup>४</sup>षट्त्रिंशत्केसरोज्ज्वलम् ।

पूर्वोक्तलक्षणोपेतं शुभं दृष्टिमनोहरम् ॥ ६३ ॥

1. वह्नेस्तु; 2. स्युर्लेखाकपाटवत्; 3. रुचिरं; 4. षड्विंशत्.

अभ्यर्च्य पीठं नवशक्तिकान्त-

मङ्गानि बीजेषु च षट्सु भूयः ।

गायत्रिसावित्रिसरस्वतीश्च

यजेदथ श्रीरतिपुष्टिसंज्ञाः ॥ ६४ ॥

ब्रह्माणमथ च विष्णुं

महेश्वरं धनदमदनगणनाथान् ।

अभ्यर्चयेच्च षट्स्वपि

बह्वैः कोणेषु तद्वहिः क्रमशः ॥ ६५ ॥

रक्तामनङ्गकुसुमां कुसुमातुरां च

नित्यामनङ्गमदनां मदनातुरां च ।

गौरीं तथैव गगनां गगनस्य रेखां

पद्मां भवप्रमथिनीं शशिशेखरां च ॥ ६६ ॥

एता द्विषद् प्रतिदलं प्रतिपूज्य शक्ती-

स्तद्वाह्यतो यजतु सातृगणं क्रमेण ।

इन्द्रादिकान्बाहिरतश्च तदायुधानि

संपूज्य पूर्वविधिनामुमथाभिषिञ्चेत् ॥ ६७ ॥

योऽमुमर्चयति मुख्यविधानं  
 सिद्धशक्तिरपि सञ्जपहोमैः ।  
 स श्रियो निलयनं त्रिदशानां  
 वन्द्यतां व्रजति विष्णुसमानः ॥ ६८ ॥

इति श्रीमत्परमहंसपरिव्राजकाचार्यस्य  
 श्रीगोविन्दभगवत्पूज्यपादशिष्यस्य  
 श्रीमच्छंकरभगवतः कृतौ  
 प्रपञ्चसारे नवमः पटलः ॥



## दशमः पटलः ॥

अथ वक्ष्ये संग्रहतो

द्वादशगुणिताख्यमद्य यन्त्रवरम् ।

संपूज्य येन शक्तिं

भुक्तेर्मुक्तेर्व्रजेन्नरोऽनुभवम् ॥ १ ॥

व्याहृत्यावीतशक्तिज्वलनपुरयुगद्वन्द्वसंध्युत्थशक्त्या-

वीतं कोणात्तदुर्बीजकमनु च कपोलात्तगायत्रिमन्त्रम् ।

आग्नेयावीतमणैर्वृतमनुविगतैर्भूपुराभ्यां च रन्ध्रे

क्षौचिन्तारत्नकं द्वादशगुणितमिदं यन्त्रमिष्टार्थदायि ॥

पूर्वोक्तमानकल्प्या

मन्त्री त्रितयं विलिख्य वृत्तानाम् ।

विलिखेदन्तर्वर्तुल-

मनु शक्तिं स्पष्टबिन्दुनिष्ठानाम् ॥ ३ ॥

द्वादशमध्यमवर्तुल-

रेखा बहिरालिखेच्च शक्तीनाम् ।

हरियमवरुणधनाधिप-

दिक्षु द्वे द्वे च ताः क्रमेण स्युः ॥ ४ ॥

ईशान्निऋतिमरुतां

दिक्ष्वेकैकं विलिख्य भूयश्च ।

बीजान्तरालनिर्गत-

शूलाङ्कितकोणषट्कयुगमग्नेः ॥ ५ ॥

मण्डलयुगयुगलं स्या-

दस्पृशदान्तरितवर्तुलं विशदम् ।

शक्तिं प्रवेष्टयेन्न

प्रतिलोमव्याहृतीभिरन्तःस्थाम् ॥ ६ ॥

रविकोणेषु दुरन्तां

मायां विलिखेदथाप्रविन्दुमतीम् ।

एकैकान्तरितास्ताः

परस्परं शक्तयश्च संबध्युः ॥ ७ ॥

गायत्रीं प्रतिलोमतः प्रविलिखेदग्नेः कपोलं बहि-

द्वे द्वे चैव लिपी बहिश्च रचयेद्भूयस्तथा त्रिष्टुभम् ।

वर्णान्प्रानुगतांश्च भूपुरयुगे सिंहाख्यचिन्तामणिं  
लिख्याद्यन्त्रमशेषदुःखशमनायोक्तं पुरा देशिकैः ॥ ८ ॥

बहिरपि षोडशपत्रं

वृत्तविचित्रं च राशिबीथियुतम् ।

रचयेन्मण्डलमेवं

पुनर्यथोक्तं निधापयेत्कलशम् ॥ ९ ॥

आदावङ्गावरणमनु हृल्लेखिकाद्याश्चतस्रो

ब्रह्माण्याद्याः षोडशविकृतिद्वन्द्वसंख्याक्रमेण ।

सार्धं भूयश्चतसृभिरथो षष्टिभिर्लोकपालै-

र्वज्राद्यैरष्टममपि समभ्यर्चयेद्भक्तिनम्रः ॥ १० ॥

कराली विकराली च उमा देवी सरस्वती ।

दुर्गा शची उषा लक्ष्मीः श्रुतिः स्मृतिधृती तथा ॥ ११ ॥

श्रद्धा मेधा मतिः कान्तिरार्या षोडश शक्तयः ।

विद्याहीपुष्टयः प्रज्ञा सिनीवाली कुहूस्तथा ॥ १२ ॥

रुद्रवीर्या प्रभानन्दा पोषणी ऋद्धिदा शुभा ।

कालरात्री महारात्री भद्रकाली कपालिनी ॥ १३ ॥

विकृतिर्दण्डिमुण्डिन्यौ सेन्दुखण्डा शिखण्डिनी ।

निसुम्भसुम्भमथनी महिषासुरमर्दिनी ॥ १४ ॥

इन्द्राणी चैव रुद्राणी शंकरार्धशरीरिणी ।

नारी नारायणी चैव त्रिशूलिन्यपि पालिनी ॥ १५ ॥

अम्बिका ह्लादिनी चैव द्वात्रिंशच्छक्तयो मताः ।

पिङ्गलाक्षी विशालाक्षी समृद्धिर्बुद्धिरेव च ॥ १६ ॥

श्रद्धा स्वाहा स्वधाख्या च मायाभिख्या वसुंधरा ।

त्रिलोकधात्री गायत्री सावित्री त्रिदशेश्वरी ॥ १७ ॥

सुरूपा बहुरूपा च स्कन्दमाताच्युतप्रिया ।

विमला सामला चैव अरुणी वारुणी तथा ॥ १८ ॥

प्रकृतिर्विकृतिः सृष्टिः स्थितिः संहतिरेव च ।

संध्या माता सती हंसा मर्दिका वज्रिका परा ॥ १९ ॥

देवमाता भगवती देवकी कमलासना ।

त्रिमुखीसप्तमुख्यौ च सुरासुरविमर्दिनी ॥ २० ॥

सलम्बोष्ठचूर्ध्वकेश्यौ च बहुशिभा वृकोदरी ।

रथरेखाह्वया चैव शशिरेखा तथापरा ॥ २१ ॥

पुनर्गगनवेगाख्या वेगा च पवनादिका ।  
भूयो भुवनवेगाख्या तथैव मदनातुरा ॥ २२ ॥

अनङ्गानङ्गमदना भूयश्चानङ्गमेखला ।  
अनङ्गकुसुमा विश्वरूपासुरभयंकरी ॥ २३ ॥

अक्षोभ्यासत्यवादिन्यौ वज्ररूपा शुचिब्रता ।  
वरदा चैव वागीशी चतुःषष्टिः प्रकीर्तिताः ॥ २४ ॥

इष्ट्वा यथोक्तमिति तं कलशं निजं वा  
पुत्रं तथाप्तमपि शिष्यमथाभिषिञ्चेत् ।  
आस्तिक्ययुक्तमथ सत्यरतं वदान्यं  
विप्रप्रियं कुलकरं च नृपोत्तमं वा ॥ २५ ॥

विधानमेतत्सकलार्थसिद्धि-  
करं परं पावनमिन्दिराढ्यम् ।  
आयुष्करं वश्यकरं रिपूणां  
प्रध्वंसनं मुक्तिफलप्रदं च ॥ २६ ॥

पाशाङ्कुशमध्यगया  
शक्त्याथ जपार्चनाहुतादियुतम् ।

वक्ष्ये यन्त्रविधानं

त्रैलोक्यप्राभृतायमानमिदम् ॥ २७ ॥

<sup>1</sup>अष्टाशात्तार्गलाविर्हगलयवरगाचपूर्वपाश्चात्त्यषट्कं  
कोष्ठोद्यत्साङ्गसाष्टाक्षरयुगयुगलाष्टाक्षराख्यं बहिश्च ।  
मायोपेतात्मयुग्मस्वरमिलितलसत्केसरं साष्टपत्रं  
पद्मं तन्मध्यवर्तित्रितयपरिलसत्पाशशक्त्यङ्कुशार्णम् ॥

पाशाङ्कुशावृतमनुप्रतिलोमगैश्च

वर्णैः सरोजपुटितेन घटेन चापि ।

आवीतमिष्टफलभद्रघटं तदेत-

द्यन्त्रोत्तमं भुवि घटार्गलनामधेयम् ॥ २९ ॥

प्राक्प्रत्यर्गले हल-

मथ पुनराग्नेयमारुते च ह्यम् ।

दक्षोत्तरे हवार्णं

नैर्ऋतशैवे हरं द्विपङ्क्तिं लिखेत् ॥ ३० ॥

विलिखेच्च कर्णिकायां

पाशाङ्कुशसाध्यसंयुतां शक्तिम् ।

1. अष्टाशात्तार्गलाविर्हलयवरयुताचपूर्व०

अभ्यन्तराष्ट्रकोष्ठे-

॥ ध्वङ्गान्यवशेषितेषु चाष्टारणौ ॥ ३१ ॥

कोष्ठेषु षोडशस्वथ

षोडशवर्णं तथा मनुं मन्त्री ।

पद्मस्य केसरेष्वथ

युगस्वरात्मान्वितां तथा मायाम् ॥ ३२ ॥

एकैकेषु दलेषु

त्रिंशत्त्रिंशः कर्णिकागतान्वर्णान् ।

पाशाङ्कुशबीजाभ्यां

प्रवेष्टयेद्ब्रह्मतश्च नलिनस्य ॥ ३३ ॥

अनुलोमविलोमगतैः

प्रवेष्टयेदक्षरैश्च तद्ब्रह्मे ।

तदनु घटेन सरोज-

स्थितेन तद्वक्त्रकेऽम्बुजं च लिखेत् ॥ ३४ ॥

विन्द्वन्तिका प्रतिष्ठा

संदिष्टा पाशबीजमिति मुनिभिः ॥

निजभूर्देहनाप्यायिनि-

शशधरखण्डान्वितोऽङ्कुशो भवति ॥ ३५ ॥

पाशश्रीशक्तिस्वर-

मन्मथशक्तीन्दिराङ्कुशाश्चेति ।

एकं कामिनिरञ्जिनि

ठद्वयमपरं त्विहाष्टवर्णं स्यात् ॥ ३६ ॥

अथ गौरि रुद्रदयिते

योगेश्वरि सकवचास्त्रठद्वितयैः ।

बीजादिकमिदमुक्तं

शाक्त्यं षोडशाक्षरं मन्त्रम् ॥ ३७ ॥

इति कृतदलसुविभूषित-

मतिरुचिरं लोकनयनचित्तहरम् ।

कृतोज्ज्वलं मण्डलमपि

पीठाद्यं पुरेव परिपूज्य ॥ ३८ ॥

पूर्वप्रोक्तैः काथै-

रेकेनापूर्य पूरयेत्कलशम् ।

हृल्लेखाद्यङ्गाख्यौ

मात्रसुरेशादिकौ च कुलिशादिम् ॥ ३९ ॥

एवं संपूज्य देवीं कलशमनुशुभैर्गन्धपुष्पादिकैस्ता-

न्दध्याज्यक्षौद्रसिक्तैस्त्रिशतमथ पृथग्दुग्धवीरुत्समिद्धिः ।

हुत्वा दत्त्वा सुवर्णांशुकपशुधरणीर्दक्षिणार्थं द्विजेभ्यः

संपूज्याचार्यवर्यं वसुभिरमलधीः संयतात्माभिषिञ्चेत् ॥

इति कृतकलशोऽयं सिच्यते येन पुंसा

स भवति कविरेनं नित्यमालिङ्गति श्रीः ।

धनदिनरजनीशैस्तुल्यतेजा महिम्ना

निरुपमचरितोऽसौ देहिनां स्यात्पुरोगः ॥ ४१ ॥

जपेच्चतुर्विंशतिलक्षमेवं

सुयन्त्रितो मन्त्रवरं यथावत् ।

हविष्यभोजी परिपूर्णसंख्ये

जपे पुनर्होमविधिर्विधेयः ॥ ४२ ॥

पयोद्रुमाणां च समित्सहस्र-

षट्कैर्दधिक्षौद्रघृतावसिक्तैः ।

तिलैश्च तावज्जुहुयात्पयोक्तै-

द्विजोत्तमानभ्यवहारयेच्च ॥ ४३ ॥

गुरुमपि परिपूज्य काञ्चनाद्यै-

र्जपति च मन्त्रमथो सहस्रमात्रम् ।

भजति च दिनशोऽमुमर्चनायां

विधिविहितं विधिमादरेण भूयः ॥ ४४ ॥

संक्षेपतो निगदितो विधिरर्चनायाः

शक्तेरमुं भजतु संसृतिमोचनाय ।

कान्त्यै श्रियै च यशसे जनरञ्जनाय

सिद्धयै प्रसिद्धमहसोऽख्य परस्य धाम्नः ॥ ४५ ॥

गजमृगमदकाश्मीरै-

मन्त्रितमः सुरभिरोचनोपेतैः ।

विलिखेदलक्तकरसा-

लुलितैर्यन्त्राणि सकलकार्यार्थी ॥ ४६ ॥

राज्या पटुसंयुतया

सपाशशक्त्यङ्कुशेन मन्त्रेण ।

स्वाद्धक्तयाभिजुह-

न्निश्युर्वीशांस्तथोर्वशीं वशयेत् ॥ ४७ ॥

एभिर्विधानैर्भुवनेश्वरीं तां

समर्चयित्वाथ जपंश्च मन्त्री ।

स्तुत्यानयाभिष्टुवतां समग्र-

प्रीत्यै समस्तार्तिविभञ्जिकायाः ॥ ४८ ॥

प्रसीद प्रपञ्चस्वरूपे प्रधाने

प्रकृत्यात्मिके प्राणिनां प्राणसंज्ञे ।

प्रणोतुं प्रभो प्रारभे प्राञ्जलिस्त्वां

प्रकृत्याप्रतर्क्ये प्रकामप्रवृत्ते ॥ ४९ ॥

स्तुतिर्वाक्यबद्धा पदात्मैव वाक्यं

पदं त्वक्षरात्माक्षरस्त्वं महेशि ।

ध्रुवं त्वां त्वमेवाक्षरैस्त्वन्मयैस्तो-

ष्यसि त्वन्मयी वाक्प्रवृत्तिर्यतः स्यात् ॥ ५० ॥

अजाधोक्षजत्रीक्षणाश्चापि रूपं

परं नाभिजानन्ति मायामयं ते ।

स्तुवन्तीशि तां त्वाममी स्थूलरूपां  
तदेतावदम्बेह युक्तं ममापि ॥ ५१ ॥

नमस्ते समस्तेशि बिन्दुस्वरूपे  
नमस्ते रवत्वेन तत्त्वाभिधाने ।  
नमस्ते महत्त्वं प्रपञ्चे प्रधाने  
नमस्ते त्वहंकारतत्त्वस्वरूपे ॥ ५२ ॥

नमः शब्दरूपे नमो व्योमरूपे  
नमः स्पर्शरूपे नमो वायुरूपे ।  
नमो रूपतेजोरसांभःस्वरूपे  
नमस्तेऽस्तु गन्धात्मिके भूस्वरूपे ॥ ५३ ॥

नमः श्रोत्रचर्माक्षिजिह्वाख्यनासा-  
सवाक्पाणिपत्पायुसोपस्थरूपे ।  
मनोबुद्धयहंकारचित्तस्वरूपे  
विरूपे नमस्ते विभो विश्वरूपे ॥ ५४ ॥

रवित्वेन भूत्वान्तरात्मा दधासि  
प्रजाश्चन्द्रमस्त्वेन पुष्णासि भूयः ।

दहस्यग्निमूर्तिं वहन्त्याहृतं वा

महादेवि तेजस्त्रयं त्वत्त एव ॥ ५५ ॥

चतुर्वक्रयुक्ता लसद्धंसवाहा

रजः संश्रिता ब्रह्मसंज्ञां दधाना ।

जगत्सृष्टिकार्यं जगन्मातृभूते

परं तत्पदं ध्यायसीशि त्वमेव ॥ ५६ ॥

विराजत्किरीटा लसच्चक्रशङ्खा

वहन्ती च नारायणाख्यां जगत्सु ।

गुणं सत्त्वमास्थाय विश्वस्थितिं यः

करोतीह सौशोऽपि देवि त्वमेव ॥ ५७ ॥

जटाबद्धचन्द्राहिगङ्गा त्रिणेत्रा

जगत्संहरन्ती च कल्पावसाने ।

तमः संश्रिता रुद्रसंज्ञां दधाना

वहन्ती परश्वक्षमाले विभासि ॥ ५८ ॥

सचिन्ताक्षमाला सुधाकुम्भलेखा-

धरा त्रीक्षणार्धेन्दुराजत्कपर्दा ।

सुशुक्लांशुकाकल्पदेहा सरस्व-

त्यपि त्वन्मयैवेशि वाचामधीशा ॥ ५९ ॥

लसञ्चक्रशङ्खा चलत्खड्गभीमा

नदत्सिंहवाहा ज्वलत्तुङ्गमौलिः ।

द्रवद्वैत्यवर्गा स्तुवत्सिद्धसंधा

त्वमेवेशि दुर्गा विसर्गाविहीने ॥ ६० ॥

पुरारातिदेहार्धभागो भवानी

गिरीन्द्रात्मजात्वेन यैषा विभासि ।

महायोगिवन्द्यां महेशासुनाथा

महेश्यंबिका तत्त्वतस्त्वन्मयैव ॥ ६१ ॥

लसत्कौस्तुभोद्भासिते व्योमनीले

वसन्ती च वक्षःस्थले कैटभारेः ।

जगद्वल्लभां सर्वलोकैकनाथां

श्रियं तां महादेव्यहं त्वामवैमि ॥ ६२ ॥

अजाद्रीगुहाब्जाक्षपोत्रीन्द्रकाणां

महाभैरवस्यापि चिह्नं बृहन्त्यः ।

विभो मातरः सप्तद्रूपरूपाः

स्फुरन्त्यस्त्वदंशा महादेवि ताश्च ॥ ६३ ॥

समुद्यद्दिवाकृत्सहस्रप्रभासा

सदा संतताशेषविश्वभावकाशे ।

लसन्मौलिबद्धेन्दुरेखे सपाशा-

ङ्कुशाभीत्यभीष्टात्तहस्ते नमस्ते ॥ ६४ ॥

प्रभाकीर्त्तिकान्तीन्दरारात्रिसंध्या-

क्रियाशातमिस्राक्षुधाबुद्धिमेधाः ।

स्तुतिर्वाङ् मतिः संनतिः श्रीश्च शक्ति-

स्त्वमेवेशि येऽन्ये च शक्तिप्रभेदाः ॥ ६५ ॥

हरे बिन्दुनादैः सशक्त्याख्यशान्तै-

र्नमस्तेऽस्तु भेदैः प्रभिन्नैरभिन्ने ।

सदा सप्तपाताललोकाचलाब्धि-

ग्रहद्वीपधातुस्वरादिस्वरूपे ॥ ६६ ॥

नमस्ते नमस्ते समस्तस्वरूपे

समस्तेषु त्रस्तुष्वनुस्यूतशक्ते ।

अतिस्थूलसूक्ष्मस्वरूपे महेशि  
स्मृते बोधरूपेऽप्यबोधस्वरूपे ॥ ६७ ॥

मनोवृत्तिरस्तु स्मृतिस्ते समस्ता  
तथा वाक्प्रवृत्तिः स्तुतिः स्यान्महेशि ।  
शरीरप्रवृत्तिः प्रणामक्रिया स्या-  
त्प्रसीद क्षमस्व प्रभो संततं मे ॥ ६८ ॥

हृल्लेखाजपविधिमर्चनाविशेषा-  
नेतांस्तां स्तुतिमपि नित्यमादरेण ।  
योऽभ्यस्येत्स खलु परां श्रियं च गत्वा  
शुद्धं तद्भजति पदं परस्य धाम्नः ॥ ६९ ॥

इति हृल्लेखाविहितो  
विधिरुक्तः संग्रहेण सकलोऽयम् ।

अस्मिन्निष्णातमना  
मन्त्री योगी स एव भोगी च ॥ ७० ॥

इति श्रीमत्परमहंसपरिव्राजकाचार्यस्य  
श्रीगोविन्दभगवत्पूज्यपादशिष्यस्य  
श्रीमच्छंकरभगवतः कृतौ  
प्रपञ्चसारे दशमः पटलः ॥

## एकादशः पटलः ॥

अथ श्रियो मन्त्रविधिः समासतो  
जगद्धिताय प्रतिवक्ष्यतेऽधुना ।  
सहाङ्गभेदैः सजपार्चनाहुत-  
क्रमैः समभ्युद्धरणाय दुर्गतेः ॥ १ ॥

वियत्तुरीयस्तु विलोमतोऽनल-  
प्रदीपितो वामविलोचनाश्रितः ।  
सचन्द्रखण्डः कथितो रमामनु-  
र्मनोरथावाप्तिमहासुरद्रुमः ॥ २ ॥

ऋषिर्भृगुश्छन्दसि चोदिता निचृ-  
त्समीरिता श्रीरपि देवता पुनः ।  
दृगक्षिकर्णेनमनुस्वरानला-  
न्वितेन चास्थना विहितं षडङ्गकम् ॥ ३ ॥

भूयाद्भूयो द्विपद्माभयवरदकरा तप्तकार्तस्वराभा  
 शुभ्राभ्राभेभयुग्मद्वयधृतकरकुम्भाङ्गिरासिच्यमाना ।  
 रत्नौघाबद्धमौलिर्विमलङ्गरदुकूलार्तवालेपनाह्या  
 पद्माक्षी पद्मनाभोरसि कृतवसतिः पद्मगा श्रीः श्रिये वः ॥

संदीक्षितोऽथ गुरुणा मनुवर्यमेनं  
 सम्यग्जपेन्निशितधीर्दिननाथलक्षम् ।  
 अभ्यर्चयन्नहरहः श्रियमादरेण  
 मन्त्री सुशुद्धचरितो रहितो वधूभिः ॥ ५ ॥

जपावसाने दिनकृत्सहस्र-  
 संख्यैः सरौजैर्मधुरत्रयाक्तैः ।  
 हुनेत्तिलैर्वा विधिनाथ बैल्वैः  
 समिद्धरैर्मन्त्रिवरस्त्रिभिर्वा ॥ ६ ॥

रुचिराष्टपत्रमथ वारिरुहं  
 गुणवृत्तराशिचतुरश्रयुतम् ।  
 प्रविधाय पीठमपि तत्र यजे-  
 त्त्रवशक्तिभिः सह रमां तु ततः ॥ ७ ॥

विभूतिरुन्नतिः कान्तिर्हृष्टिः<sup>१</sup> कीर्त्तिश्च संनतिः ।  
पुष्टिराक्वष्टिर्ऋद्धिश्च रमाया नव शक्तयः ॥ ८ ॥

आवाह्य सम्यकलशे यथाव-  
त्समर्चनीया विधिना रमासौ ।  
जप्त्वा यथाशक्ति पुनर्गुरुस्तु  
संसेचयेत्संयतमात्मशिष्यम् ॥ ९ ॥

अङ्गैः प्रथमावृत्तिरपि  
मूर्त्तिभचतुष्कनिधियुगैरपरा ।  
शक्तयष्टकेन चान्या  
चरमा ककुबीश्वरैः समभ्यर्च्या ॥ १० ॥

वासुदेवः संकर्षणः प्रद्युम्नश्चानिरुद्धकः ।  
दमकः शललश्रैव गुग्गुलुश्च कुरण्डकः ॥ ११ ॥

बलाकी विमला चैव कमला वनमालिका ।  
विभीषिका द्राविका च शांकरी वसुमालिका ॥ १२ ॥

कान्तिः सृष्टिः.

\*P. 11

अयनैव च पूर्वसेवया

परितुष्टा कमला प्रसीदति ।

धनधान्यसमृद्धिसंकुला-

मचिरादेव च मन्त्रिणे श्रियम् ॥ १३ ॥

अम्भस्युरोजद्वयसे हि तिष्ठं-

स्त्रिलक्षमेनं प्रजपेच्च मन्त्री ।

श्रियं विचिन्त्यार्कगतां यथाव-

हरिद्रताया भवति प्रमुक्तः ॥ १४ ॥

वसतावुपविश्य कैटभारेः

कमलावृक्षतलेऽथ वा त्रिलक्षम् ।

जपतोऽपि भवेच्च काङ्क्षितार्था-

दधिकं वत्सरतो वसुप्रपञ्चः ॥ १५ ॥

जुहुयादशोकदहने

सघृतैरपि तण्डुलैः सकलवश्यतमम् ।

खदिरानले त्रिमधुरै-

रपि तैर्धनदं च राजकुलवश्यमपि ॥ १६ ॥

समधुरनलिनानां लक्षहोमादलक्ष्मी-  
 परिगतमपि जन्तुं प्राप्नुयाच्छ्रीः समग्रा ।  
 घनविभवसमृद्ध्या नित्यमाह्लादयन्ती  
 त्यजति न करुणाद्रां तस्य सा संततिं च ॥ १७ ॥

बिल्वं श्रीसूक्तजापी निजभुवि मुखजो वर्धयित्वास्य पूर्वं  
 पत्रैस्त्रिस्वादुयुक्तैः कुसुमफलसमिद्धिस्ततस्कन्धभैदैः ।  
 तन्मूलैर्मण्डलात्प्राक्सुनियतचरितोऽसौ हुतान्निर्मलात्मा  
 रूपं पश्येद्रमायाः कथमपि न पुनस्तत्कुले स्यादलक्ष्मीः ॥

हृदयकमलवर्णतः परस्ता-  
 दमृतमनन्तयुगं ततश्च सिन्यै ।  
 हुतवहृदयितेत्यसौ रमायाः  
 पवरधनार्थिभिरर्थितो हि मन्त्रः ॥ १९ ॥

दक्षोऽस्य स्याद्वषिष्ठन्दसि सुमतिभिरुक्तो विराड्देवता च  
 श्रीदेवीपद्मिनीभ्यां हृदयकशिरसी विष्णुपत्न्या शिखा च ।  
 मेदोरेफाह्लादार्यैरपि च कमलरूपाक्षरैवर्मसाक्षां  
 ताराद्याभिर्नमोन्ताभिरिति निगादितं जातियुक्ताभिरङ्गम् ॥

पद्मस्था पद्मनेत्रा कमलयुगवराभीतियुग्दोःसरोजा  
 देहोत्थाभिः प्रभाभिस्त्रिभुवनमखिलं भासुरा भासयन्ती ।  
 मुक्ताहाराभिरामोन्नतकुचकलशा रत्नमञ्जीरकाञ्ची-  
 ग्रैवेयोर्म्यङ्गदाढ्या धृतमणिमकुटा श्रेयसे श्रीर्भवेद्वः ॥ २१ ॥

ध्यात्वैवं श्रियमपि पूर्वक्लृप्तपीठे  
 पद्मादौ प्रथममथार्चयेत्तदङ्गैः ।  
 अष्टाभिर्दलमनुशक्तिभिस्तदन्ते  
 लोकेशैरिति विधिनार्चयेत्समृद्धयै ॥ २२ ॥

दीक्षातो जपतु रमारमेशभक्तो  
 लक्षणां दशकममुं मनुं नियत्या ।  
 स श्रीमान्बहुधनधान्यसंकुलः स-  
 न्मेधावी भवति च वत्सरेण मन्त्री ॥ २३ ॥

इति मन्त्रजपादृतधीर्मधुर-  
 क्षितयैरयुतं जुहुयात्कमलैः ।  
 परिशुद्धमना नचिरात्स पुन-  
 र्लभते निजवाञ्छितमर्थचयम् ॥ २४ ॥

समुद्रगायामवतीर्य नद्यां

स्वकण्ठमात्रे पयसि स्थितः सन् ।

त्रिलक्षजाप्याढ्यतमोऽब्दमात्रा-

न्मन्त्री भवेन्नात्र विचारणीयम् ॥ २५ ॥

नन्द्यावर्तेर्जुहुत भगभेऽभ्यर्च्य लक्ष्मीं सहस्रं

तावद्वैल्वैस्त्रिमधुरयुतैर्वा फलैः पौर्णमास्याम् ।

पञ्चम्यां वा सितसरसिजैः शुक्रवारेऽच्छपुष्पै-

रन्यैर्मासं प्रतिहुतविधिर्वत्सरैः स्याद्धनाढ्यः ॥ २६ ॥

ताररमामायाश्रीः

कमले कमलालये प्रसीदयुगम् ।

बीजानि तानि पुनरपि

समहालक्ष्मीहृदिन्दिरामन्त्रः ॥ २७ ॥

त्रिभिस्तु वर्णेर्हृदयं शिरोभिः

स्यात्पञ्चभिश्चाथ शिखा त्रिवर्णा ।

त्रिभिस्तथा वर्मं चतुर्भिरङ्गं

पृथक् त्रिबीजापुटितैस्तदङ्गम् ॥ २८ ॥

हस्तोद्यद्वसुपात्रपङ्कजयुगादर्शा स्फुरन्नूपुर-  
 भ्रैवेयाङ्गदहारकङ्कणमहामौलिज्वलत्कुण्डला ।  
 पद्मस्था परिचारिकापरिवृता शुक्लाङ्गरागांशुका  
 देवी दिव्यगणानता भवदधप्रध्वंसिनी स्याद्रमा ॥२९॥

लक्षं जपेन्मनुमिमं मधुरत्रयाक्तै-  
 बैल्वैः फलैः प्रतिहुनेद्युतं तदन्ते ।  
 आराधयेदनुदिनं प्रतिवक्ष्यमाण-  
 मार्गेण दुर्गतिभयाद्रहितो भवेत्सः ॥ ३० ॥

श्रीधरश्च हृषीकेशो वैकुण्ठो विश्वरूपकः ।  
 वासुदेवादयश्चाङ्गावरणात्समनन्तरम् ॥ ३१ ॥

भारतीपार्वतीचान्द्रीशचीभिरपि संयुता ।  
 दमकादिस्तृतीयानुरागाद्यैश्च चतुर्थ्यपि ॥ ३२ ॥

अनुरागो विसंवादो विजयो वल्लभो मदः ।  
 हर्षो बलश्च तेजश्चेत्यष्टौ बाणा महाश्रियः ॥ ३३ ॥

अनन्तब्रह्मपर्यन्तैः पञ्चमीन्द्रादिभिर्मता ।  
 चक्रपद्मान्तिकैः षष्ठीवज्राद्यैरावृतिः श्रियः ॥ ३४ ॥

संपूज्यैवं श्रियमनुदिनं यो जपेन्मन्त्रमेनं

प्रोक्तां संख्यां सहस्रविधिमप्युच्छ्रितां प्राप्य लक्ष्मीम् ।

द्विन्नादवर्गभवति पशुपुत्रादिभोगैः समृद्धो

वर्षाद्देहापदि च पदमभ्येति नित्यं स विष्णोः ॥ ३५ ॥

श्रीमन्त्रेष्विति गदितेषु भक्तियुक्तः

श्रीसूक्तान्यपि च जपेद्यजेद्भुजेच्च ।

सूक्ते तु प्रथमतरे स्वयं मुनिः स्या-

दन्येषां मुनय १इमे भवन्ति भूयः ॥ ३६ ॥

आनन्दः कर्दमश्चैव चिच्छीतश्चेन्दिरासुतः ।

ऋचामथो तदन्यासामृषयः समुदीरिताः ॥ ३७ ॥

आद्ये सूक्तत्रये च्छन्दोऽनुष्टुप्कांसे बृहत्पि ।

तदन्ययोस्त्रिष्टुप्बाख्यां परस्तादष्टके पुनः ॥ ३८ ॥

अनुष्टुबन्त्ये प्रस्तारपङ्क्तिश्छन्दांसि वै क्रमात् ।

श्रयमी स्यातां देवते च न्यासाङ्गविधिरुच्यते ॥ ३९ ॥

1. अमी.

मूर्धाक्षिकर्णनासा-

मुखगलदोर्हृदयनाभिगुह्येषु ।

पायूरुजानुजङ्घा-

चरणेषु न्यसतु सूक्तकैः क्रमशः ॥ ४० ॥

सहिरण्मयी च चन्द्रा-

रजतहिरण्यस्रजे हिरण्याख्या ।

अङ्गानि जातियुञ्ज्यथ

हिरण्यवर्णाह्वया तथास्त्रं स्यात् ॥ ४१ ॥

अरुणकमलसंस्था तद्रजःपुञ्जवर्णा

करकमलधृतेष्ठाभीतियुग्माम्बुजा च ।

मणिमकुटविचित्रालंकृताकल्पजातै-

र्भवतु भुवनमाता संततं श्रीः श्रिये वः ॥ ४२ ॥

प्रारभ्याच्छां प्रतिपदमथ प्राप्तदीक्षो वियुक्त-

स्तन्वङ्गीभिस्तनुविमलवासाः सुधौतद्विजाद्यः ।

एकादश्यामपि परिसमाप्यार्कसाहस्रिकान्तं

जापं मन्त्री प्रयजतु रमां प्राक्तनप्रोक्तपीठे ॥ ४३ ॥

पद्मा सपद्मवर्णा

पद्मस्थार्द्रा च तर्पयन्त्यभिधा ।

तृप्ता ज्वलन्त्यभिर्या

स्वर्णप्राकारसंज्ञका चेति ॥ ४४ ॥

मध्ये दिशाधिपाङ्गा-

वृत्त्योरेतास्ततश्च वज्रादीन् ।

प्रयजेच्चतुरावरणं

निगदितमिति सूक्तकल्पितविधानम् ॥ ४५ ॥

अन्नघृताभ्यां जुहुया-

दर्चास्वष्टोत्तरं शतं मन्त्री ।

आवाहनासनार्घ्यक-

पाद्याचमनमधुपर्कसेकानि ॥ ४६ ॥

वासोभूषणगन्धा-

न्सुमनोयुतधूपदीपभोज्यानि ।

सोद्वासनानि कुर्या-

द्भक्तियुतः पञ्चदशभिरथ मनुभिः ॥ ४७ ॥

व्यस्तैरपि च समस्तैः

पूजायां संयतात्मकः सिद्धयै ।

<sup>1</sup>पक्वैर्बिल्वसमिद्धिः

पयोन्धसा सर्पिषा क्रमाञ्जुहुयात् ॥ ४८ ॥

एकैकं त्रित्रिंशत्

द्वादश्यां भोजयित विप्रांश्च ।

मन्दारकुन्दकुमुदक-

नन्द्यावर्ताह्वमालतीजात्यः ॥ ४९ ॥

कह्लारपद्मरक्तो-

त्पलकेतकचम्पकादयो ग्राह्याः ।

परिषिञ्चेत्त्रिंशो नित्यं

सूक्तैस्तैः स्नानकर्मणि ॥ ५० ॥

आदित्याभिमुखो जप्यात्तावत्तावच्च तर्पयेत् ।

अर्चयेद्विधिना तेन दिनशो जुहुयात्त्रिंशः ॥ ५१ ॥

एवं करोति षण्मासं योऽसौ स्यादिन्दिरापतिः ।

उद्बुद्धमात्रे नलिने नवनीतं विनिक्षिपेत् ॥ ५२ ॥

1. पद्मै०

सकर्णिके सकिञ्जल्कोदरे पत्रान्तरालके ।

पुनः पद्मं तदुद्धृत्य समिद्धे तु हुताशने ॥ ५३ ॥

जुहुयादन्त्याथर्चा शतमष्टोत्तरं जपेत् ।

चत्वारिंशच्छुक्रवारैर्महाश्रीस्तस्य जायते ॥ ५४ ॥

कांसोऽस्मीत्यनया सम्यगेकादश घृताहुतीः ।

षण्मासं जुह्वतो नित्यं भूयात्प्रायो महेन्दिरा ॥ ५५ ॥

सूक्तैरेतैर्जुहुत जपताभ्यर्चयीतावगाहे-

तिसञ्चेद्वक्त्रे दिनमनु तथा संयतस्पर्षीत ।

संशुद्धात्मा विविधधनधान्याकुलाभ्यन्तरोऽसौ

मन्त्री सर्वैर्भुवि बहुमतः श्रीमतां स्यात्पुरोगः ॥

श्रीलक्ष्मीर्वरदा विष्णुपत्नी च सवसुप्रदा ।

हिरण्यरूपा सस्वर्णमालिनी रजतस्रजा ॥ ५७ ॥

ससुवर्णप्रभा स्वर्णप्राकारा पद्मवासिनी ।

पद्महस्ता पद्मपूर्वप्रिया मुक्तापदादिका ॥ ५८ ॥

अलंकारा तथा सूर्या चन्द्रा बिल्वप्रियेश्वरी ।

भुक्तिः प्रपूर्वा मुक्तिश्च विभूत्यृद्धिसमृद्धयः ॥ ५९ ॥

तुष्टिः पुष्टिश्च धनदा तथान्या तु धनेश्वरी ।  
श्रद्धा सभोगीनी भोगदात्री धातृविधातृके ॥ ६० ॥

द्वात्रिंशदेताः श्रीदेव्या ये मन्त्राः समुदीरिताः ।  
तारादिका नमोन्ताश्च तैरर्चासु बलिं हरेत् ।  
तर्पयेच्च महादेवीं दिनादौ मन्त्रवित्तमः ॥ ६१ ॥

नाभ्यक्तोऽद्यान्न नम्रः सलिलमवतरेन्न स्वपेद्वाशुचिः स-  
न्नाभ्यज्यान्नैव चाद्यात्तिलरुहलवणे केवले नैव दोषाम् ।  
वक्त्रे लिम्पेद्ददेन्नानृतमपि मलिनः स्यान्न बिम्बाम्बुजन्म-  
द्रोणान्नो धारयेत्के भुवमपि न वृथैवालिखेदिन्दिरार्थी ॥

सुविमलचरितः स्याच्छुद्धमात्यानुलेपा-  
भरणवसनदेहो मुख्यगन्धोत्तमाङ्गः ।  
सुविशदनखदन्तः शुद्धधीर्विष्णुभक्तो  
विमलरुचिरशय्यः स्याच्चिरायेन्दिरार्थी ॥ ६३ ॥

दुष्टां कष्टान्ववायां कलहकलुषितां मार्गदृष्टामनिष्टा-  
मन्यासक्तामसक्तामतिविपुलकृशाङ्गीमतिह्रस्वदीर्घाम् ।

रोगार्ता भोगलोलां प्रतिपुरुषचलां राजकान्तामकान्तां  
काकाक्षीमेकचारां ग्रहकुसुमयुतां न स्पृशेदिन्दिरार्थी ॥

शान्तः शश्वत्स्मितमधुरपूर्वाभिभाषी दयाद्रो  
देवाचार्यातिथिदहनपूजारतः पुण्यशीलः ।  
नित्यस्नायी नियमनिरतः प्रत्यगाशामुखाशी  
मन्त्री वर्णाश्रमदृढरतिः स्याच्चिरायेन्दिरार्थी ॥ ६५ ॥

श्रीमन्त्रभक्तः श्रितविष्णुदीक्षः  
श्रीसूक्तजापी शितधीः सुशीलः ।  
स्वदारतुष्टो मितभाषणाशी  
लोकप्रियः स्याच्चिरमिन्दिरार्थी ॥ ६६ ॥

इति श्रीमत्परमहंसपरिव्राजकाचार्यस्य  
श्रीगोविन्दभगवत्पूज्यपादशिष्यस्य  
श्रीमच्छंकरभगवतः कृतौ  
प्रपञ्चसारे एकादशः पटलः ॥



## द्वादशः पटलः ॥

अथ रमाभुवनेशिमनोभवै-

स्त्रिपुटसंज्ञकमन्त्रमुदीरितम् ।

सकलवर्गफलाप्तियशस्करं

जगति रञ्जनकृत्कविताकरम् ॥ १ ॥

बीजैस्त्रिभिर्द्विरुक्तैः

कुर्यादङ्गानि साधकः सिद्धये ।

पूर्वतरेरितयोर्वा

द्वयोरथैकं तदङ्गयोः प्रभजेत् ॥ २ ॥

नवकनकभासुरोर्वी-

विरचितमणिकुट्टिमे सकल्पतरौ ।

रत्नवरबद्धसिंहा-

सननिहितसरोरुहे समासीनाम् ॥ ३ ॥

आबद्धरत्नमकुटां मणिकुण्डलाद्य-

त्केयूरकोर्भिरशनाह्वयनूपुराढ्याम् ।

ध्यायेद्धृताब्जयुगपाशकशाङ्कुरेक्षु-

चापां सपुष्पविशिखां नवहेमवर्णाम् ॥ ४ ॥

चामरमुकुरसमुद्रक-

ताम्बूलकरङ्कवाहिनीभिश्च ।

दूतीभिः समभिवृतां

पश्यन्तीं साधकं प्रसन्नदृशा ॥ ५ ॥

<sup>१</sup>योगेश्वरीमिति विचिन्त्य जपेच्च मन्त्र-

मादित्यलक्षमथ मन्त्रितमो जपान्ते ।

श्रीराजवृक्षसमिधां सजपार्तवानां

तावत्सहस्रसमितं मधुरैर्जुहोतु ॥ ६ ॥

अङ्गैर्लक्ष्मीहरिगिरिसुताशर्वरत्यङ्गजातैः

षट्कोणस्थैर्निधियुगयुतैस्तद्वहिर्मातृभिश्च ।

योषिद्रूपैर्बहिरपि यजेल्लोकपालैस्तदेत-

त्प्रोक्तं देव्या अपि सुरगणैः पूजनीयं विधानम् ॥ ७ ॥

लक्ष्मीगौरीमनसिशयबीजानि कृत्वा कलायां  
 तां वा बिन्दौ तमपि गगने तच्च सिन्दूरवर्णम् ।  
 स्मृत्वा बुद्ध्या भुवनमखिलं तन्मयन्वेन मन्त्री  
 देवान्वश्यानपि वितनुते किं पुनर्मर्त्यजातीन् ॥ ८ ॥

य इमं भजते मनुं मनस्वी  
 विधिना वा पुनर्चयेद्विधानम् ।  
 स तु सम्यगवाप्य दृष्टभोगा-  
 न्परतस्तत्पदमैशमेति धाम ॥ ९ ॥

सहृदयभगवत्यै दान्तरण्यै धरार्णाः  
 सणिधरशिवधारणारे द्विठान्ता ध्रुवाद्याः ।  
 गदितमिति धराया मन्त्रमुत्कृष्टधात्री-  
 सुखसुतधनधान्यप्राप्तिदं कीर्त्तिदं च ॥ १० ॥

ऋषिरपि वराह उक्त-  
 श्छन्दो निचूदस्य देवता धरणी ।  
 मनुनामुनैव च पदैः  
 षोढा भिन्नेन निगदितोऽङ्गविधिः ॥ ११ ॥

मुख्याम्भोजे निविष्टारुणचरणतला श्यामलाङ्गी मनोज्ञा  
 चञ्चच्छाल्यग्रचुम्बच्छुकलसितकरा प्राप्तनीलोत्पला च ।  
 रत्नाकल्पाभिरामा मणिमयमकुटा चित्रवस्त्रा प्रसन्ना  
 दिश्याद्विश्वंभरा वः सततमभिमतं वल्लभा कैटभारेः ॥

लक्षायता च सदशांशुतावसाना  
 प्रोक्ता धराहृदयमन्त्रजपक्रिया स्यात् ।  
 सर्पिष्मता सुविमलेन पयोन्धसास्य  
 होमो विधिः सकलसिद्धिकरः किलायम् ॥ १३ ॥

पीठे विष्णोः पूजयेत्पूर्वमन्त्रै-  
 भूवह्वयम्बुप्राणसंज्ञैश्च भूतैः ।  
 शान्त्यन्ताभिः शक्तिभिः साकमाशा-  
 ॥ पालैः पृथ्वी संयतात्मोपचारैः ॥ १४ ॥

पुष्पैः प्रियङ्गोर्मधुरत्रयाक्तै-  
 र्नीलोत्पलैर्वापि तथारुणैस्तैः ।  
 सहस्रमानं प्रतिजुह्वतः स्या-  
 ॥ द्वौर्गोमती सस्यकुलाकुला च ॥ १५ ॥

पिङ्गलां पृथुलशालिमञ्जरीं

यो जुहोति मधुरत्रयोक्षिताम् ।

नित्यशः शतमथास्य मण्डला-

द्वस्तगा भवति विस्तृता मही ॥ १६ ॥

भृगोस्तु वारे निजसाध्यभूभृ-

द्विलोलिताम्भःपरिपक्वमन्धः ।

पयोघृताक्तं जुहुयात्सहस्रं

दुग्धेन वा तेन दिनावतारे ॥ १७ ॥

षण्मासादनुभृगुवारमेष होमः

संपन्नान्समुपनयेद्धराप्रदेशान् ।

पुत्रान्वा पशुमहिषेष्टजुष्टपुष्टा-

मिष्टामप्यनुदिनमिन्दिरां समग्राम् ॥ १८ ॥

संक्षेपतो हृदयमन्त्रविधिर्धरायाः

प्रोक्तो हिताय जगतां रहितक्षमाणाम् ।

एनं भजन्निति धराकमलासमृद्धः

स्यादत्र सिद्धिमपरत्र परां प्रयाति ॥ १९ ॥

अथ पुरुषार्थचतुष्टय-

सिद्धिकरी मन्त्रजापनिरतानाम् ।

स्वरिताख्येयं विद्या

निगद्यते जपहुतार्चनाविधिभिः ॥ २० ॥

भक्तियुतानां त्वरया

सिद्धिकरी चेति मन्त्रिणां सततम् ।

देव्यास्त्वरिताख्या स्या-

त्त्वरितं क्ष्वेलप्रहादिहरणतया ॥ २१ ॥

वर्मद्वये च तदन्यः

शिवयुक्चरमेऽङ्गनाद्युसाधिलवम् ।

अन्यः स योनिरस्त्रा-

न्तिकः सतारो मनुर्दशार्णयुतः ॥ २२ ॥

तारान्तेऽस्त्रादावपि

मायाबीजं प्रयोजयेन्मन्त्री ।

तेन हि काङ्क्षितसिद्धि-

र्भूयादचिरेण मन्त्रविदाम् ॥ २३ ॥

कूर्मादिभ्यां द्वाभ्यां

द्वाभ्यामपि पूर्वपूर्वहीनाभ्याम् ।

कुर्यात्सप्तभिरणै-

रङ्गानि च षट् क्रमेण मन्त्रज्ञः ॥ २४ ॥

कालिकगलहृन्नाभिक-

गुह्योरुषु जानुजङ्घयोः पदयोः ।

देहे न्यासं कुर्या-

न्मन्त्रेण व्यापकं समस्तेन ॥ २५ ॥

श्यामतनुमरुणपङ्कज-

चरणतलां वृषलनागमञ्जीराम् ।

स्वर्णाशुकपरिधानां

वैश्याहिद्वन्द्वमेखलाकलिताम् ॥ २६ ॥

तनुमध्यलतां पृथुल-

स्तनयुगलां करविराजदभयवराम् ।

शिखिपिञ्जनालवल्यां

गुञ्जाफलगुणितभूषणारुणिताम् ॥ २७ ॥

नृपफणिकेयूरां तां

गलविलसद्विविधमणियुताभरणाम् ।

द्विजनागविहितकुण्डल-

मण्डितगण्डद्वयीमुकुरशोभाम् ॥ २८ ॥

शोणतराघरपल्लव-

विद्रुममणिभासुरां प्रसन्नां च ।

पूर्णशशिविम्बवदना-

मरुणायतलोचनत्रयीनलिनाम् ॥ २९ ॥

कुञ्चितकुन्तलविलस-

न्मकुटाघटिताहिवैरिपिञ्छयुताम् ।

कैरातीं वनकुसुमो-

ज्वलां मयूरातपत्रकेतनिकाम् ॥ ३० ॥

सुरुचिरसिंहासनगां

विभ्रमसमुदायमन्दिरां तरुणीम् ।

तामेनां त्वरिताख्यां

ध्यात्वा कुर्याज्जपार्चनाहोमान् ॥ ३१ ॥

दीक्षां प्राप्य गुरोरथ

लक्षं जप्याद्दशांशकं जुहुयात् ।

बिल्वसमिद्भिस्त्रिमधुर-

युक्ताभिः साधकः सुसंयतधीः ॥ ३२ ॥

अष्टहरिविधृतसिंहा-

सने समावाह्य सरसिजे देवीम् ।

अङ्गैः सह प्रणीतां

गायत्रीं पूजयेद्दिशां क्रमतः ॥ ३३ ॥

हुङ्काराख्या खेचरि

चण्डेसच्छेदनी तथा क्षपणी ।

भूयः स्त्रियाह्वया हुं-

कारीसक्षेमकारिकाः पूज्याः ॥ ३४ ॥

सश्रीबीजा लोके-

शायुधभूषान्विता दलाग्रेषु ।

फट्कारी चाप्यग्रे

शरासशरधारिणी च तद्वाह्ये ॥ ३५ ॥

सस्वर्णवेत्रयष्ट्यौ

द्वाःस्थे पूज्ये पुनर्जयाविजये ।

कृष्णो बर्बरकेशो

लगुडधरः किंकरश्च तत्पुरतः ॥ ३६ ॥

भरुणैश्चन्दनकुसुमै-

र्वनजैरपि धूपदीपनैवेद्यैः ।

प्रवरैश्च नृत्तगीतैः

समर्चयेद्भक्तिभारनम्रतनुः ॥ ३७ ॥

जपहुतपूजाभेदै-

रिति सिद्धे मन्त्रजापिनो मन्त्रे ।

नारीनरनरपतयः

कुर्वन्ति सदा नमस्क्रियामस्मै ॥ ३८ ॥

विद्याधर्यो यक्ष्यः

ससुरासुरसिद्धचारणप्रमदाः ।

अप्सरसश्च विशिष्टाः

साधकसक्तेन चेतसाकुलिताः ॥ ३९ ॥

स्मरशरविह्वलिताङ्गुचो

रोमाञ्चितगात्रवल्लरीललिताः ।

घनघर्मबिन्दुमौक्तिक-

विलसत्कुचगण्डमण्डलद्वितयाः ॥ ४० ॥

विस्पष्टजघनवक्षो-

रुहदोर्मूलाः स्वल्पदन्त्यासाः ।

मुकुलितनयनसरोजाः

प्रस्पन्दितदशनवसनसंभिन्नाः ॥ ४१ ॥

ऋथमानांशुकचिकुरा

मदविवशस्खलितमन्दभाषिण्यः ।

मृदुतरमस्तकविरचित-

नत्यञ्जलयः प्रसादकाङ्क्षिण्यः ॥ ४२ ॥

वीक्षस्व देहि वाचं

परिरम्भणपरमसौख्यमस्माकम् ।

एहि सुरोद्यानादिषु

रंस्यामः स्वेच्छया निरातङ्कम् ॥ ४३ ॥

इत्यादि <sup>१</sup>वाणिनीभि-

र्विलोभ्यमानो यदा न विक्रियते ।

मन्त्री तदेत्य वाञ्छित-

मखिलं तस्मै ददाति सा देवी ॥ ४४ ॥

योनिं कुण्डस्यान्तः

प्रकल्प्य तत्रानलं समाधाय ।

संपूज्य पूर्वविधिना

जुहुयात्सर्वार्थसिद्धये मन्त्री ॥ ४५ ॥

इक्षुशकलैः समृद्ध्यै

दूर्वाभिः स्वायुषे श्रिये धान्यैः ।

धान्याय यवैः पुष्ट्यै

गोधूमैर्ऋद्धये तिलैर्जुहुयात् ॥ ४६ ॥

जम्बूभिः स्वर्णास्त्यै

राजीभिः शत्रुशान्तयेऽक्षतकैः ।

अक्षयसिद्ध्यै वकुलैः

कीर्त्यै कुन्दैर्महोदयाय तथा ॥ ४७ ॥

---

1. वादिनीभि-

अरुणोत्पलैश्च पुष्ट्यै

मधूकजैरिष्टसिद्धयेऽशोकैः ।

पुत्रास्यै पाटलजैः

स्त्रीसिद्धयै निम्बजैश्च विद्विष्ट्यै ॥ ४८ ॥

नीलोत्पलकैस्तुष्ट्यै

चम्पकजैः कनकसिद्धये पद्मैः ।

सह किंशुकैश्च सर्वो-

पद्रवशान्त्यै स साधको जुहुयात् ॥ ४९ ॥

द्रुतसंख्यासाहस्री

नियुता वाथायुतान्तिकी भवति ।

यावत्संख्यो होम-

स्तावज्जप्यश्च मन्त्रिणा मन्त्रः ॥ ५० ॥

अनुमन्त्रितैश्च वारिभि-

रासेकः क्ष्वेलशान्तिकृद्भवति ।

तज्जप्तयष्टिघातो

मन्त्रितचुलुकोदकाहतिश्च तथा ॥ ५१ ॥

तत्कर्णरन्ध्रजापा-

त्सद्यो नश्युर्विषग्रहादिरुजः ।

तद्यन्त्रस्थापनमपि

विषभूतादिप्रशान्तिकृद्भवति ॥ ५२ ॥

आख्यां मध्ये सतारे मनुमथ शतसंयुक्तविंशत्पुटेषु

प्रादक्षिण्येन शर्वादिकमनुविलिखेद्वादशावृत्ति मन्त्री ।

विंशद्द्वन्द्वाष्टशूलाकलितविरचितं यन्त्रमेतत्सुजप्तं

बद्धं क्ष्वेलग्रहार्तिं हरति विजयलक्ष्मीप्रदं कीर्त्तिदं च ॥

आख्यां मध्यगतानले लिखतु दिक्पङ्क्तिष्वथ स्युः सङ्घं

क्षं त्रूं त्रूं<sup>१</sup>करणद्विषष्टिपदके शैवादि कालीमनुम् ।

नैर्ऋत्यादि तथा<sup>२</sup>क्रमाक्रमवृत्तं बाह्येऽनलैरावृत्तं

प्रोक्तं निग्रहचक्रमन्तकपुरप्राप्तिप्रदं वैरिणाम् ॥ ५४ ॥

कालीमाररमालीका

लीनमोक्षक्षमोनली ।

सामोदेततदेमोमा

रक्षतत्वत्वतक्षरः ॥ ५५ ॥

---

1. करणाद्य० 2. क्रमाद्यम०

यमापाटटपामाय

माटमोटटमोटमा ।

वामो भूरिरिभूमोवा

टररीस्त्वस्त्वरीरट ॥ ५६ ॥

ब्रह्मेर्विण्णम्बनिर्यासकविषमषिभिः सीसपट्टेशुके वा

शावे पाषाणके वा विलिखतु मतिमान्काकपत्रेण यन्त्रम् ।

बल्मीके चत्वरे वा क्षततरुविवरे वा निदध्यादराति-

मृत्युं प्राप्नोति भूयादवयवविकलो व्याधितः पातितो वा ॥

चक्रे चाष्टाष्टपदे

कालीशिवयातुधानखण्डाद्यम् ।

यमदहनानिलवीतं

विलिख्य विषदण्डिमर्कटीलिप्तम् ॥ ५८ ॥

जप्तमधोमुखमेत-

द्यत्र तु देशे विनिक्षिपेन्मन्त्री ।

तत्रोपद्रवमखिलं

दिनशः सर्वात्मना भवति ॥ ५९ ॥

खण्डेष्वेकाशीतिषु मध्येन्दुगसाध्यं

जुंसः पूर्वं दिक्स्थचतुष्पङ्क्तिषु शैखम् ।

लिख्यालक्ष्मीं शिष्टचतुःषष्टिषु विद्वा-

नीशाद्यं कन्यादि च बाह्ये त्वरिताख्याम् ॥ ६० ॥

दिग्दिवसंस्थाभस्त्रपदाभिर्वषडन्तां

मेदोमालावेष्टितविम्बं घटवीतम् ।

पद्मस्थं तत्पङ्कजराजद्वदनान्तं

प्रोक्तं चक्रं सम्यगिहानुग्रहसंज्ञम् ॥ ६१ ॥

श्रीसामायायामासाश्री

सानोयाज्ञेज्ञेयानोसा ।

मायालीलालीलयामा

याज्ञेलालीलीलाज्ञेया ॥ ६२ ॥

लाक्षाभिः कुङ्कुमैर्वा विलिखतु धवले वांशुके स्वर्णपट्टे

लोखिन्या स्वर्णमय्या दृढमपि गुलिकीकृत्य संधारयेद्यः ।

कृत्याभ्यो मृत्युतो वा ग्रहविषदुरितेभ्यो विमुक्तः स धन्यो

जीवेत्स्वैः पुत्रपौत्रैरपरिमितमहासंपदा दीर्घकालम् ॥६३॥

चतुःषष्ट्यंशे वा क्रमविदथ लक्ष्मीमनुममुं  
 शिवाद्यं नैर्ऋत्यादिकमपि चतुर्णामृतवृतम् ।  
 बहिः स्वच्छे पट्टे कनकविहिते पूर्वविधिना  
 लिखित्वा जप्त्वा निक्षिपतु शितधीर्यत्र तदिदम् ॥६४॥

चक्रमनुग्रहसंज्ञं

मन्त्री देशेऽत्र संपदो विरतम् ।

शुभतरफलदायिन्यो

भवन्ति सस्यर्द्धिकालवृष्ट्याद्याः ॥ ६५ ॥

हुंकारे साध्यसंज्ञां विलिखतु तदधः कर्णिकायां च शिष्टा-  
 नष्टौ वर्णान्दलेष्वारचयतु हरमायां त्रिशो वेष्टयित्वा ।  
 कुम्भस्थं यन्त्रमेतत्सरसिजपुटितं सर्वरक्षाप्रसिद्धयै  
 क्लृप्तं सर्वोपसर्गप्रशमनफलदं श्रीकरं वश्यकारि ॥ ६६ ॥

इति निगदितक्लृप्त्या पूजयेत्तोतलायां

मनुमनुदिनमेनं मानयन्मानवो यः ।

स तु जगति समग्रां संपदं प्राप्य देहा-

पदि मुदिततरात्मा युक्तधीर्मुक्तिमेति ॥ ६७ ॥

1. वेष्टयीत ।

स्मरदीर्घैर्धरकाग्न्यो-

<sup>1</sup>दीर्घाभ्यक्ष्वेलदद्रलान्तशिवाः ।

अभितः शक्तिनिरुद्धो

द्वादशवर्णोऽयमीरितो मन्त्रः ॥ ६८ ॥

द्वाभ्यां वा चैकेन

द्वाभ्यां द्वाभ्यां तथा पुनर्द्वाभ्याम् ।

मन्त्राक्षरैर्विदध्या-

दङ्गविधिं जातिसंयुतैर्मन्त्री ॥ ६९ ॥

इन्दुकलाकलितोज्ज्वलमौलि-

मरिमदाकुलितायुगनेत्रा ।

शोणितसिन्धुतरङ्गितपोत-

द्योतितभानुदलाम्बुजसंस्था ॥ ७० ॥

दोर्धृतदाडिमसायकपाशा

साङ्कुशचापकपालसमेता ।

शोणदुकूलविलेपनमाल्या

शोणतरा भवतोऽवतु देवी ॥ ७१ ॥

---

1. दीर्घैत्य०

स्मृत्वा नित्यां देवी-

मेवं प्रजपेन्मनुं शतसहस्रम् ।

अयुतं जुहुयादन्ते

नृपतरुसमिधां घृतेन वा सिद्धयै ॥ ७२ ॥

शाक्ते पीठे पूज्या

देवी कुसुमानुलेपनैररुणैः ।

स्वयमप्यलंकृताङ्गः

सधूपदीपैर्निवेद्यताम्बूलैः ॥ ७३ ॥

इल्लेखा ह्रैदनी नन्दा क्षोभणी मदनातुरा ।

निरञ्जना रागवती तथान्या मदनावती ॥ ७४ ॥

मेखला द्राविणी चैव भूयोऽन्या वेगवत्यपि ।

सस्मारा द्वादश प्रोक्ताः शक्तयः पत्रसंस्थिताः ॥ ७५ ॥

अङ्गैः शक्तिभिराभि-

र्मात्भिराशाधिपैः क्रमात्पूज्या ।

भक्तिभरानतवपुषा

भवभयभङ्गाय सन्नित्रणाहरहः ॥ ७६ ॥

दारिद्र्यरोगदुःखै-

र्दोर्भाग्यजरापमृत्युदोषैश्च ।

अस्पृष्टो निरपायो

जीवति मन्त्रं भजन्नमुं मनुजः ॥ ७७ ॥

इतीरिता लोकहिताय वञ्च-

प्रस्तारिणी मन्दिरमिन्दिरायाः ।

या सर्वनारीनरराजवर्ग-

संमोहनी मोहनबाणभूता ॥ ७८ ॥

निद्रयोरन्तरा त्यक्त्रिन्ने मदाः स्युश्च वेशिरः ।

मायादिकस्तया वर्णद्वन्द्वैश्चाङ्गविधिः स्मृतः ॥ ७९ ॥

<sup>१</sup>रक्तारक्तांशुककुसुमविलेपादिका सेन्दुमौलिः

स्विद्यद्वक्त्रा मदविवशसमाधूर्णितत्रीक्षणा च ।

<sup>२</sup>दोःसत्पाशाङ्कुशयुतकपालाभया पद्मसंस्था

देवी पायादमितफलदा नित्यशः पार्वती वः ॥ ८० ॥

दीक्षितः प्रजपेत्क्षं मनुमेनं हुनेत्ततः ।

मधूकपुष्पैः स्वाद्वक्तैरयुतं हविषा तथा ॥ ८१ ॥

1. रक्ताङ्गरागांशुक० 2. दोःस्य०

\*P. 13

पीठं पूर्ववदभ्यर्च्य तत्रावाह्यापि पूजयेत् ।  
अङ्गैश्च शक्तिभिर्लोकपालैर्देवीं समाहितः ॥ ८२ ॥

नित्या निरञ्जना क्लिन्ना क्लेदिनी मदनातुरा ।  
मदद्रवा द्राविणी च द्रविणा शक्तयो मताः ॥ ८३ ॥

प्रजपेत्प्रमदां विचिन्त्य यां वा  
शयनस्थो मनुवित्सहस्रमानम् ।  
निशि मारशिलीमुखाहताङ्गी  
नचिरात्सा मदविह्वला समेति ॥ ८४ ॥

नित्याभिः सदृशतरा न सन्ति लोके  
लक्ष्मीदा जगदनुरञ्जनाश्च मन्त्राः ।  
तस्मात्ताञ्जुभमतयो<sup>१</sup> भजन्तु नित्यं  
जापार्चाहुतसमुपासनाविशेषैः ॥ ८५ ॥

इति श्रीमत्परमहंसपरिव्राजकाचार्यस्य  
श्रीगोविन्दभगवत्पूज्यपादशिष्यस्य  
श्रीमच्छंकरभगवतः कृतौ  
प्रपञ्चसारे द्वादशः पटलः ॥




---

1. ञ्छितमतयो

## त्रयोदशः पटलः ॥

अथ वक्ष्यामि दुर्गाया मन्त्रान्साङ्गान्सदेवतान् ।  
सजपार्चाहुतविधीन्प्रीत्यर्थं मन्त्रजापिनाम् ॥ १ ॥  
तारो मायामरेद्योऽत्रिपीठो बिन्दुसमन्वितः ।  
स एव च विसर्गान्तो गायै नल्यन्तिको मनुः ॥ २ ॥  
दुर्गास्य देवता च्छन्दो गायत्रं नारदो मुनिः ।  
तारो माया च दुर्गायै ह्यामाद्यन्ताङ्गकल्पना ॥ ३ ॥

शङ्खारिचापशरभिन्नकरां त्रिणेत्रां  
तिग्मेतरांशुकलया विलसत्किरीटाम् ।  
सिंहस्थितां ससुरसिद्धनुतां च दुर्गां  
दूर्वाभिभां दुरितवर्गहर्त्रीं नमामि ॥ ४ ॥

कृताभिषेकदीक्षस्तु वसुलक्षं जपेन्मनुम् ।  
तदन्ते जुहुयात्सर्पिःसंयुक्तेन पयोन्धसा ॥ ५ ॥  
अष्टसाहस्रसंख्यैस्तु तिलैर्वा मधुराप्लुतैः ।  
पीठार्चायां प्रयष्टव्याः क्रमात्तच्छक्तयो नव ॥ ६ ॥

प्रभा माया जया सूक्ष्मा विशुद्धा नन्दिनी तथा ।  
सुप्रभा विजया सर्वसिद्धिदा नवमी तथा ॥ ७ ॥

अर्चया ह्रस्वत्रयह्रीवरहितैश्च स्वरैरिमाः ।  
तारान्ते वज्रमाभाष्य नखदंष्ट्रायुधानि च ॥ ८ ॥

महासिंहाय चेत्युक्त्वा वर्मास्त्रनतयः क्रमात् ।  
सिंहमन्त्रोऽयमित्येवं संप्रोक्ता पीठकल्पना ॥ ९ ॥

अङ्गैः स्यादावृतिः पूर्वा द्वितीया शक्तिभिः स्मृता ।  
अष्टायुधैस्तृतीया स्याल्लोकपालैश्चतुर्थ्यपि ॥ १० ॥

तदायुधैः पञ्चमी च दुर्गायजनमीदृशम् ।  
जया च विजया कीर्त्तिः प्रीतिश्चाथ प्रभाह्वया ॥ ११ ॥

श्रद्धा मेधा श्रुतिरपि शक्तयः स्वाक्षरादिकाः ।  
चक्रशङ्खगदाखड्गपाशाङ्कुशशरा धनुः ॥ १२ ॥

क्रमादष्टायुधाः प्रोक्ता दौर्गा दुर्गतिहारिणः ।  
इत्थं दुर्गामनौ जापहुतार्चाभिः प्रसाधिते ॥ १३ ॥

मन्त्रीन्दिरावान्भवति दीर्घायुर्दुरिताञ्जयेत् ।  
यान्यानिच्छति कामान्स्वांस्तांस्तान्प्राप्नोति यत्नतः ॥ १४ ॥

विधाय विधिनानेन कलशं चाभिषेचयेत् ।

यमसौ भूतवेतालपिशाचाद्यैर्विमुच्यते<sup>1</sup> ।

राजाभिषिक्तो विधिना सपत्नानमुना जयेत् ॥ १५ ॥

अमुना विधिना कृताभिषेका

ललना पुत्रमवाप्नुयाद्विनीतम् ।

हवनात्तिलसर्षपैः सहस्र-

द्वितयैराशु भवेच्च गर्भरक्षा ॥ १६ ॥

अनयैव जपाभिषेकहोम-

क्रियया स्यादनुरञ्जनं जनानाम् ।

भजतां सकलार्थसाधनार्थं

मुनिवर्यैः परिकल्पितोऽयमादौ ॥ १७ ॥

उत्तिष्ठपदं प्रथमं

पुरुषि ततः किंपदं स्वपिषियुक्तम् ।

भयमपि मेऽन्ते समुप-

स्थितमित्युच्चार्य यदिपदं प्रवदेत् ॥ १८ ॥

---

1. वियुज्यते ।

शक्यमशक्यं वोक्त्वा

तन्मे भगवति निगद्य शमयपदम् ।

प्रोक्त्वा ठद्वितययुतं

सप्तत्रिंशाक्षरो मनुः प्रोक्तः ॥ १९ ॥

आरण्यकोऽत्यनुष्टु-

ब्बनदुर्गाख्याः क्रमेण भगवत्याः ।

ऋष्यादिकाः स्वमनुना

विहितान्यङ्गानि वाक्यभिन्नेन ॥ २० ॥

षड्भिश्चतुर्भिरष्टभि-

रष्टार्षैः षड्भिरपि च पञ्चार्षैः ।

जातियुतैश्च विदध्या-

दङ्गानि च षट् क्रमेण विशदमतिः ॥ २१ ॥

पद्वयसंधिगुदान्ध्वा-

धारोदरपार्श्वहृत्स्तनेषु गले ।

दोःसंधिवदननासा-

कपोलहृत्कर्णयुग्भ्रुके न्यस्येत् ॥ २२ ॥

हेमप्रख्यामिन्दुखण्डात्तमौलिं

शङ्खारिष्टाभीतिहस्तां त्रिणेत्राम् ।

हेमाब्जस्थां पीतवस्त्रां प्रसन्नां

देवीं दुर्गां दिव्यरूपां नमामि ॥ २३ ॥

अरिशङ्खकृपाणखेटबाणा-

न्सधनुःशूलकतर्जिनीर्दधाना ।

भवतां महिषोत्तमाङ्गसंस्था

नवदूर्वासदृशी श्रियेऽस्तु दुर्गा ॥ २४ ॥

चक्रदरखङ्गखेटक-

शरकार्मुकशूलसंज्ञककपालैः ।

ऋष्टिमुसलकुन्तनन्दक-

वलयगदाभिण्डिपालशक्त्याख्यैः ॥ २५ ॥

उद्यद्विकृतिभुजाढ्या

<sup>१</sup>महिषाङ्गे सजलजलदसंकाशा ।

सिंहस्था वाग्निनिभा

पद्मस्था वाथ मरकतप्रख्या ॥ २६ ॥

---

1. माहिषके.

व्याघ्रत्वक्परिधाना

सर्वाभरणान्विता त्रिणेत्रा च ।

अहिकलितनीलकुञ्चित-

कुन्तलबिलसत्किरीटशशिशकला ॥ २७ ॥

सर्पमयवलयनूपुर-

काञ्चीकेयूरहारसंपन्ना<sup>१</sup> ।

सुरदितिजाभयभयदा

ध्येया कात्यायनी प्रयोगविधौ ॥ २८ ॥

संयतचित्तो लक्ष्मच-

तुष्कं जप्त्वा हुनेद्दशांशेन ।

ब्रीहितिलाज्यहविर्भिः

सम्यक्संचिन्त्य भगवतीमनले ॥ २९ ॥

पीठे पूर्वप्रोक्ते

पूज्याङ्गैः शक्तिभिस्तथाष्टाभिः ।

अष्टायुधैश्च मातृभि-

राशेशैः क्रमश एव दुर्गेयम् ॥ ३० ॥

1. संभिन्ना ।

आर्या दुर्गा भद्रा

सभद्रकाली तथाम्बिकाख्या च ।

क्षेम्या सवेदगर्भा

क्षेमकरी चेति शक्तयः प्रोक्ताः ॥ ३१ ॥

अरिद्रकृपाणखेटक-

बाणधनुःशूलसंयुतकपालाः ।

अष्टायुधाः क्रमोक्ताः

पूर्वविधानवदथोदितं शेषम् ॥ ३२ ॥

इत्थं जपार्चनाहुत-

सिद्धमनोर्मन्त्रिणः प्रयोगविधिः ।

विहितो जपः प्रतिदिनं

निजरक्षायै शतं सहस्रं वा ॥ ३३ ॥

उद्दिश्य यद्यदेनं

मनुं जपेदथ सहस्रमयुतं वा ।

तत्तन्मन्त्री लभ्ये-

द्विचिरात्तदनुग्रहादसाध्यमपि ॥ ३४ ॥

\*P. 13a

स्नात्वाकार्काभिमुखः स-

त्राभिद्वयसेऽम्भसि स्थितो मन्त्री ।

अष्टोर्ध्वशतं प्रजपे-

त्रिजवाञ्छितसिद्धये च लक्ष्म्यै च ॥ ३५ ॥

ध्यात्वा त्रिशूलहस्तां

ज्वरसर्पग्रहविपत्सु जन्तूनाम् ।

संस्पृश्य शिरसि जप्या-

त्तज्जन्योपद्रवं शमयेत् ॥ ३६ ॥

अयुतं तिलैर्वनोत्थै

राजीभिर्वा हुनेत्समिद्धिर्वा ।

मायूरिकीभिरचिरा-

त्सोऽपस्मारादिकांश्च नाशयति ॥ ३७ ॥

जुहुयाद्रोहिणसमिधा-

मयुतं मन्त्री पुनः सशुङ्गानाम् ।

सर्वापदां विमुक्त्यै

सर्वसमृद्धयै ग्रहादिशान्त्यै च ॥ ३८ ॥

आर्कैः सामित्सहस्रैः

प्रतिजुहुयादर्कवारमारभ्य ।

दशदिनतोऽर्वाग्वाञ्छित-

सिद्धिर्देव्याः प्रसादतो भवति ॥ ३९ ॥

शुद्धैः सारैरिध्मै-

स्त्रिदिनं वा सप्तरात्रकं वापि ।

प्रतिशकलं प्रतिजुहुया-

न्मनुना निजवाञ्छिताप्तये मन्त्री ॥ ४० ॥

विशिखानां त्रिंशत्कं

पुरो निधायाथ तीक्ष्णतैलेन ।

जुहुयात्सहस्रकं वा-

युतमपि संख्यासु पूरितासु पुनः ॥ ४१ ॥

संपातिततैलेन च

शरान्समभ्यज्य पूर्ववज्जप्यात् ।

तानथ शूरो धन्वी

शुद्धाचारः प्रवेधयेद्भागान् ॥ ४२ ॥

प्रतिसेनाया मध्ये

सा धावति सद्य एव संभ्रान्ता ।

भूयो गुरुं धनैरपि

धान्यैः परिपूजयेच्च कारयिता ॥ ४३ ॥

अष्टोत्तरशतजप्तं

यच्छिरसि प्रक्षिपेच्चिताभस्म ।

स तु विद्विष्टो लोकै-

र्देशादेशान्तरं परिभ्रमति ॥ ४४ ॥

कारस्करस्य पत्नै-

रष्टसहस्रैर्निपातितैर्मरुता ।

जुहुयात्सपादपांसुभि-

रुच्चाटकरं भवेद्विपोः सद्यः ॥ ४५ ॥

सेनां संस्तम्भयितुं

विषतरुसुमनःसहस्रकं जुहुयात् ।

तावद्भिस्तत्पत्रै-

र्जुहुयान्मन्त्री च तां निवर्तयितुम् ॥ ४६ ॥

विषतरुमयीं च शत्रोः

प्रतिकृतिमसकृत्प्रतिष्ठितप्राणाम् ।

छित्त्वा छित्त्वा काको-

लूकवसाक्तैः सहस्रमष्टौ च ॥ ४७ ॥

असितचतुर्दश्यां त-

द्वात्रैर्जुहुयादरण्यकेऽर्धनिशि ।

त्रिचतुर्दशीप्रयोगा-

दर्वाङ् म्रियते रिपुर्न संदेहः ॥ ४८ ॥

<sup>1</sup>स्ववसारक्तोपेतै-

र्जुहुयात्पत्रैरुलूकवायसयोः ।

म्रियतेऽरातिर्मत्त-

स्तून्मत्तसमित्सहस्रहोमेन ॥ ४९ ॥

संस्थापितानिलां तां

प्रतिकृतिमुष्णोदके विनिक्षिप्य ।

प्रजपेदुन्मादः स्या-

च्छत्रोर्दुग्धाभिषेकतः शान्तिः ॥ ५० ॥

---

1. श्ववसा०

रविबिम्बगतामरुणां

करयुगपरिक्लृप्तशूलतर्जनिकाम् ।

ध्यात्वायुतं प्रजप्या-

न्मारयितुं सद्य एव रिपुनिवहम् ॥ ५१ ॥

असिखेटकरार्कस्था

क्रुद्धा मारयति सैव जपविधिना ।

सिंहस्था बाणधनु-

ष्करा समुच्चाटयेदरीनचिरात् ॥ ५२ ॥

विषतरुसमिद्युतहुता-

दथ करिणो रोगिणो भवन्त्यचिरात् ।

तत्पर्णैश्च विनाश-

स्तेषामुच्चाटनं च तत्पुष्पैः ॥ ५३ ॥

आनित्यसमिद्धोमा-

द्रोगा नश्यन्ति दन्तिनामचिरात् ।

तत्पुष्पैर्मधुराक्तै-

र्होमाञ्च वशीभवन्ति मातङ्गाः ॥ ५४ ॥

त्रिमधुरयुतैरनित्यक-

पत्रैर्मत्ता भवन्ति ते सद्यः ।

रक्षाकरस्तु करिणां

तज्जापितपञ्चगव्यलेपः स्यात् ॥ ५५ ॥

आज्यतिलराज्यनित्यक-

दुग्धोदकपञ्चगव्यतण्डुलकैः ।

सघृतैश्च प्रत्येकं

सहस्रहवनं गजाश्ववर्धनकृत् ॥ ५६ ॥

द्विजभूरुहं महान्तं

छित्त्वा निर्भिद्य पञ्चधा भूयः ।

आशाक्रमेण पञ्चा-

युधा विधेयाश्च साधुशिल्पविदा ॥ ५७ ॥

शङ्खः सनन्दकोऽरिः

शार्ङ्गः कौमोदकी दिशाक्रमतः ।

पञ्चेति पञ्चगव्ये

निधाय जप्याच्च पञ्चसाहस्रम् ॥ ५८ ॥

तावद्धृतेन जुहुया-

त्तेष्वथ संपात्य साधु संपातम् ।

पुनरपि तावज्जप्त्वा

मध्याद्यवटेषु पञ्चगव्ययुतम् ॥ ५९ ॥

संस्थाप्य समीकृत्य च

बलिं हरेत्तत्र तत्र तन्मन्त्रैः ।

पुरराष्ट्रप्रामाणां

कार्या रक्षैवमेव मन्त्रविदा ॥ ६० ॥

यस्मिन्देशे विहिता

रक्षेयं तत्र वर्धते महालक्ष्मीः ।

धनधान्यसमृद्धिः स्या-

द्रिपुचोराद्याश्च नैव बाधन्ते ॥ ६१ ॥

पद्मोत्पलकुमुदहुतै-

र्तृपपत्नीब्राह्मणान्वशीकुरुते ।

कङ्कारलोणहोमै-

र्विदूहद्राज्जातिभिस्तथा ग्रामम् ॥ ६२ ॥

अथ वारिदरगदाम्बुज-

करं मुकुन्दं विचिन्त्य रविविम्बे ।

व्यत्यस्तपुरुषभगवति-

पदं मनुं जपतु सर्वसिद्धिकरम् ॥ ६३ ॥

साध्याख्याक्षरगर्भितं मनुममुं पत्रे लिखित्वा च त-

ञ्जक्रीहस्तमृदा कृतप्रतिकृतेर्विन्यस्य मन्त्री हृदि ।

सप्ताहं त्वथ पुत्तलीमभिमुखे संस्थाप्य संध्यातये

जप्यादष्टशतं चिराय वशतां गच्छत्यसौ निश्चयः ॥ ६४ ॥

त्रीहीणां जुहुयान्नरोऽष्टशतकं संवत्सराद्रीहिमा-

न्गोदुग्धैः पशुमान्धृतैः कनकवान्दध्ना च सर्वर्द्धिमान् ।

अन्नैरन्नसमृद्धिमांश्च मधुभिः स्याद्रत्नवान्दूर्वया-

प्यायुष्मान्प्रतिपद्भुतेन महतीं सद्यः श्रियं प्राप्नुयात् ॥

छान्तं मरुत्तुरीयवर्णयुतं सवाद्यं

संवीप्स्य शूलिनिपदं च सदुष्टशब्दम् ।

पञ्चान्तकं सदहनं परिभाष्य हान्तं

हुंफड्द्विठान्तमिति शूलिनिमन्त्रमेतत् ॥ ६५ ॥

\*P. 14

ऋषिर्दीर्घतमाश्छन्दः ककुब्दुर्गा च देवता ।  
दुर्गा हृद्वरदा शीर्षे शिखा स्याद्विन्ध्यवासिनी ॥ ६६ ॥

वर्म चासुरमर्दिन्या युद्धपूर्वप्रिये तथा ।  
त्रासयद्वितयं चास्त्रं देवसिद्धसुपूजिते ॥ ६७ ॥

नन्दिन्यन्ते रक्षयुगं महायोगेश्वरीति च ।  
शूलिन्याद्यं तु पञ्चाङ्गं हुंफडन्तमितीरितम् ।  
अङ्गकर्मैव रक्षाकृत्प्रोक्तं ग्रहनिवारणम् ॥ ६८ ॥

विभ्राणा शूलबाणास्यरिसदरगदाचापपाशान्कराब्जै-  
र्मेघश्यामा <sup>१</sup>किरीटोल्लिखितजलधरा भीषणा भूषणाढ्या ।  
सिंहस्कन्धाधिरूढा चतसृभिरसिखेटान्विताभिः परीता  
कन्याभिर्भिन्नदैत्या भवतु भवभयध्वंसनी शूलिनी वः ॥

एवं विचिन्त्य पुनरक्षरलक्षमेनं  
मन्त्री जपेत्प्रतिजुहोतु दशांशातोऽन्ते ।  
आज्येन साज्यहविषा प्रयजेच्च देवी-  
मङ्गाष्टशक्तिनिजहेतिदिशाधिनाथैः ॥ ७० ॥

---

1. किरीटोल्लसितशशिकलोल्लासिता

दुर्गा च वरदा विन्ध्यवासिन्यसुरमर्दिनी ।  
युद्धप्रिया देवसिद्धपूजिता नन्दिनी तथा ॥ ७१ ॥

महायोगेश्वरी चाष्ट शक्तयः समुदीरिताः ।  
रथाङ्गशङ्खासिगदाबाणकामुक्कसंज्ञिताः ॥ ७२ ॥

सशूलपाशा यष्टव्या दिक्क्रमादष्ट हेतयः ।  
दीक्षाजपहुतार्चाभिः सिद्धिः कर्म समाचरेत् ।  
आमयोन्मादभूतापस्मारक्ष्वेलशमादिकम् ॥ ७३ ॥

उद्धूर्णैः प्रहरणकैरुदीर्णवेगैः  
शूलैर्निजमथ शूलिनीं विचिन्त्य ।  
आविश्य क्षणमिव जप्यमानमन्त्र-  
स्यावृत्त्या द्रुतमपयान्ति भूतसंघाः ॥ ७४ ॥

अन्तराथ पुनरात्मरोगिणा-  
मम्बिकामपि निजायुधाकुलाम् ।  
संविचिन्त्य जपतोऽरिमुद्रया  
विद्रवन्त्यवशविग्रहा ग्रहाः ॥ ७५ ॥

अहिमूषिकवृश्चिकादिजं वा  
बहुपात्कुक्कुरल्लूतिकोद्भवं वा ।

विषमाशु विनाशयेन्नराणां

प्रतिपत्त्यैव च विन्ध्यवासिनी सा ॥ ७६ ॥

आधाय बाणे निशितेऽथ देवीं

क्षेमं करीं मन्त्रमिमं जपित्वा ।

तद्वेधनादेव विपक्षसेना

दिशो दशाधावति नष्टसंज्ञा ॥ ७७ ॥

<sup>1</sup>आत्मानमार्यां प्रतिपद्य शूल-

पाशान्वितां वैरिबलं प्रविश्य ।

मन्त्रं जपन्नाशु परायुधानि

गृह्णाति मुष्णाति च बोधमेषाम् ॥ ७८ ॥

तिलसिद्धार्थैर्जुहुया-

लक्षं मन्त्री सपत्ननामयुतम् ।

स तु रोगाभिहतात्मा

मृतिमेति न तत्र संदेहः ॥ ७९ ॥

त्रिमधुरयुक्तैश्च तिलै-

रष्टसहस्रं जुहोति योऽनुदिनम् ।

---

1. आत्मानमम्बां

अप्रतिहतास्य शक्ति-

भूयात्प्रागेव वत्सरतः ॥ ८० ॥

सर्पिषाष्टशतहोमतोऽमुना

वाञ्छितं सकलमब्दतो भवेत् ।

दूर्वया त्रिकयुजेप्सितं लभे-

त्सम्यगष्टशतसंख्यया हुतात् ॥ ८१ ॥

क्षुरिकाकृपाणनखरा

मन्त्रेणानेन साधु संजप्ताः ।

संपाताज्यसुसिक्ता

अप्रतिहतशक्तयो भवन्ति युधि ॥ ८२ ॥

गोमयविहिताङ्गुलिकां

जुहुयाच्छतमष्टपूर्वकं मन्त्री ।

दिवसैः सप्तभिरिष्टौ

द्विष्टौ च मिथो वियोगिनौ भवतः ॥ ८३ ॥

अस्पृष्टकुं गोमयमन्तरिक्षे

संगृह्य जप्त्वा त्रिसहस्रमानम् ।

धियासतां वै निखनेन्नराणां

संस्तम्भनं द्वारि चमूमुखे च ॥ ८४ ॥

पानीयान्धःपाणिमार्यां प्रसन्नां

ध्यात्वा ग्रामं वा पुरं वापि गच्छन् ।

जप्त्वा मन्त्रं तर्पयित्वा प्रविष्टो

मृष्टं भोज्यं प्राप्नुयाद्भृत्यवर्गैः ॥ ८५ ॥

आर्कैर्मन्त्री त्रिमधुरयुतैरर्कसाहस्रमिध्मै-

राश्वत्थैर्वा त्वतिविशदचेतास्तिलैर्वा जुहोतु ।

यानुद्दिश्यावहितमनसा तन्मये सम्यगग्नौ

ते वश्याः स्युर्विधुरितधियो नात्र कार्यो विचारः ॥ ८६ ॥

कुर्यात्प्रयोगानपि दावदुर्गा-

कल्पोदितान्वै मनुनामुना च ।

मन्त्री जपार्चाहुतितर्पणाद्या-

न्नाल्पो हि मन्वोरनयोर्विशेषः ॥ ८७ ॥

इति श्रीमत्परमहंसपरिव्राजकाचार्यस्य

श्रीगोविन्दभगवत्पूज्यपादशिष्यस्य

श्रीमच्छंकरभगवतः कृतौ

प्रपञ्चसारे त्रयोदशः पटलः ॥

## चतुर्दशः पटलः ॥

अथ कथयिष्ये मन्त्रं

चतुरक्षरसंज्ञकं समासेन ।

प्रणवो भुवनाधीशो

दण्डिखमस्यादिको विसर्गान्तः ॥ १ ॥

ऋषिरस्याजश्छन्दो

गायत्रं देवता च भुवनेशी ।

अङ्गानि षट् क्रमेण

प्रोक्तानि प्रणवशक्तिबीजाभ्याम् ॥ २ ॥

भास्वद्रत्नौघमौलिस्फुरदमृतरुचो रश्म्यञ्चारु रेखां

सम्यक्संतप्तकार्तस्वरकमलजपाभासुराभिः प्रभाभिः ।

विश्वाकाशावकाशं ज्वलयदशिशिरं धर्तुं पाशाङ्कुशेष्टा-

भीतीनां भङ्गितुङ्गस्तनमवतु जगन्मातुरार्कं वपुर्वः ॥

मंदीक्षितोऽथ प्रजपेच्च मन्त्रं  
 मन्त्री पुनर्लक्षचतुष्कमेनम् ।  
 पुष्पैस्तदन्ते द्विजवृक्षजातैः  
 स्वादुप्लुतैर्वा जुहुयात्सरोजैः ॥ ४ ॥

मनोरथार्कात्मतया त्वनेन  
 प्रवर्त्यतेऽर्घ्येपहिता प्रपूजा ।  
 समे सुमृष्टे रचयेद्विविक्ते  
 शुद्धे तले स्थण्डिलमङ्गणस्य ॥ ५ ॥

प्रयजेदथ प्रभूतां  
 विमलां साराह्वयां समाराध्याम् ।  
 परमसुखामग्न्यादि-  
 ष्वश्रिषु मध्ये च पीठकल्पेः प्राक् ॥ ६ ॥

ह्रस्वत्रयङ्गीबवियोजिताभिः  
 क्रमात्कृशान्विन्दुयुताभिरङ्भिः ।  
 सहाभिपूज्या नव शक्तयः स्युः  
 प्रोद्योतनाः प्राज्यतरप्रभावाः ॥ ७ ॥

दीप्ता सूक्ष्मा जया भद्रा विभूतिर्विमला तथा ।

अमोघा विद्युता चैव नवमी सर्वतोमुखी ॥ ८ ॥

ब्रह्माविष्णुशिवात्मकं

समीर्य सौराय योगपीठाय ।

प्रोक्त्विति नतिमपि पुनः

समापयेत्पीठमन्त्रमहिमरुचेः ॥ ९ ॥

आवाह्य हार्त्तेखिकमर्कमर्घ्य-

पाद्याचमाद्यैर्मधुपर्कयुक्तैः-।

प्रपूजयेदावरणैः समस्त-

संपत्त्यवास्यै तदधीनचेताः ॥ १० ॥

हृल्लेखाद्याः पञ्च च

यष्टाङ्गैस्तदनु मातृभिः पश्चात् ।

<sup>1</sup>ओंकाराद्यैराशा-

पालैरभ्यर्चयेत्क्रमान्मन्त्री ॥ ११ ॥

---

1. अंकाराद्यै०

\*P. 14a

प्रतिपूज्य शक्तिमिति तत्र पुरः  
 प्रणिधाय ताम्ररचितं चषकम् ।  
 प्रजपन्मनुं प्रतिगतक्रमतः  
 प्रतिपूरयेत्सुविमलैः सलिलैः ॥ १२ ॥

अक्षतकुशयवदूर्वा-  
 तिलसर्षपकुसुमचन्दनोपेतैः ।  
 प्रस्थग्राह्यच्छिद्रं  
 स्वैक्यं संभावयन्समाहितधीः ॥ १३ ॥

इष्टा दिनेशमथ पीठगतं तथैव  
 व्योमस्थितं परिवृतावरणं विलोक्य ।  
 अष्टोत्तरं शतमथ प्रजपेन्मनुं तं  
 पूर्वोत्तरं निजकरेण पिधाय पात्रम् ॥ १४ ॥

भूयोऽभ्यर्च्य सुधामयं जलमथो तद्गन्धपुष्पादिभि-  
 र्जानुभ्यामवनिं गतश्चषकमप्यामस्तकं प्रोद्धरन् ।  
 दद्यान्मण्डलबद्धदृष्टिहृदयो भक्त्यार्घ्यमोजोबल-  
 ज्योतिर्दीप्तिशोधृतिस्मृतिकरं लक्ष्मीप्रदं भास्वते ॥ १५ ॥

अथ कृतपुष्पाञ्जलिरपि

पुनरष्टशतं जपेन्मनुं मन्त्री ।

यावद्द्रश्मिषु भानो-

व्याप्रोत्यम्भः सुधामयं तदपि ॥ १६ ॥

अमृतमयजलावसिक्तगात्रो

दिनपतिरप्यमृतत्वमातनोति ।

धनविभवसुदारमित्रपुत्रं

पशुगणजुष्टमनन्तभोगयोगि ॥ १७ ॥

तस्मादिनाय दिनशो ददताहिनादौ

दैन्यापनोदितनवे दिनवल्लभाय ।

अर्घ्यं समग्रविभवस्त्वथ वार्कवारै

पारं स गच्छति भवाह्वयवारिराशेः ॥ १८ ॥

अनुदिनमर्चयितव्यः

पुंसां विधिनामुनाथ वा रवये ।

दद्यादर्घ्यद्वयमपि

कुर्याद्वा वाञ्छितार्थसमवाप्त्यै ॥ १९ ॥

एकीकृत्य समस्तवस्त्वनुगतानादित्यचन्द्रानला-

न्वेदाद्येन गुणात्मकेन सगुणानाकृष्य हृल्लेखया ।

सर्वं तत्प्रतिमध्यं तावपि समावष्टभ्य हंसात्मना

नित्यं शुद्धमनन्यमक्षरपदं मन्त्री भवेद्योगतः ॥ २० ॥

अथ वदाम्यजपामनुमुत्तमं

सकलसंस्मृतियापनसाधनम् ।

दुरितरोगविषापहरं नृणा-

मिह परत्र च वाञ्छितसिद्धिदम् ॥ २१ ॥

विष्णुपदं ससुधाकरखण्डं

चन्द्रयुगावधिकं वतुरीयम् ।

क्षेत्रविदो मनुरेष समुक्तो

यं प्रजपत्यपि संततमात्मा ॥ २२ ॥

ऋष्याद्या ब्रह्मदैव्यादिगायत्रीपरमात्मकः ।

हंसाङ्गीबकलादीर्घयुजाङ्गानि समाचरेत् ॥ २३ ॥

अरुणकनकवर्णं पद्मसंस्थं च गौरी-

हरनियमितचिह्नं सौम्य तानूनपातम् ।

भवतु भवदभीष्टावाप्तये पाशाटङ्का-

भयवरदविचित्रं रूपमर्धास्बिकेशम् ॥ २४ ॥

प्रजपेद्वादशलक्षं

मनुमिममाज्यान्वितैश्च दौग्धानैः ।

तावत्सहस्रमानं

जुहुयात्सौरे समर्चनापीठे ॥ २५ ॥

निक्षिप्य कलमस्मि-

न्पूर्वोक्तानामपामथैकेन ।

आपूर्य चोपचर्य च

विद्वानङ्गैः प्रपूजयेत्पूर्वम् ॥ २६ ॥

ऋतवसुवरनरसंज्ञा-

स्तथर्तवो बद्रिपूर्विकाजान्ताः ।

आशोपाशास्थेया-

स्ततो दिशापास्ततश्च वज्राद्याः ॥ २७ ॥

इति परिपूज्य च कलशं

पुनरभिषिच्याथ नियमितोऽर्घ्यमपि ।

दद्यादिनाय चैहिक-

पारत्रिकसिद्धये चिरं मन्त्री ॥ २८ ॥

इन्दुद्वयोदितसुधारसपूर्णसार्ण-

संबद्धबिन्दुसुसमेधितमादिबीजम् ।

संचिन्य यो मनुमिमं भजते मनस्वी

स्वात्मैक्यतोऽथ दुरितैः परिमुच्यतेऽसौ ॥ २९ ॥

व्योमानुगेन च सुधान्बुमुचा सुदामा

प्रद्योतमानसविनिःसृतशीतरुग्भ्याम् ।

आबाधिता दहनचन्द्रलसन्महोभ्यां

रोगापमृत्युविषदाहरुजः प्रयान्ति ॥ ३० ॥

हंसाण्डाकाररूपं स्मृतपरमसुधं मूर्ध्नि चन्द्रं ज्वलन्तं

नीत्वा सौषुन्नमार्गं निशितमतिरथ व्याप्तदेहोपगात्रम् ।

स्मृत्वा संजप्य मन्त्रं पलितविषशिरोरुग्ज्वरोन्मादभूता-

पस्मारादींश्च मन्त्री हरति दुरितदौर्भाग्यदारिद्र्यदोषैः ॥

विधाय लिपिपङ्कजं मनुयुतोल्लसत्कर्णिकं

निधाय घटमत्र पूरयतु वारिणा तन्मुखम् ।

विधाय शशिनात्ममन्त्रयुतवामदोष्णा पुनः

सुधायितरसैः स्वसाध्यमभिषेचयेत्तज्जलैः ॥ ३२ ॥

नारी नरो वा विधिनाभिषिक्तो

मन्त्रेण तेनेति विषद्वयोढैः ।

रोगैस्तदाधिप्रभवैर्वियुक्त-

श्चिराय जीवेत्करणैः सुशुद्धैः ॥ ३३ ॥

करणे तेनैव जलाभिपूर्णं

प्रजप्य मन्त्री करकं पिधाय ।

सुधायितैस्त्रैर्विषिणं निषिञ्चे-

द्विषं निहन्यादपि कालकूटम् ॥ ३४ ॥

गदितं निजपाणितलं विषिणः

शिरसि प्रविधाय जलैः शितधीः ।

अचिरात्प्रतिमोचयते विषतो

मतिमानथ तक्षकदष्टमपि ॥ ३५ ॥

इत्यजपामन्त्रविधिः

संप्रोक्तः संप्रहेण मन्त्रिवराः ।

यं प्राप्य सकलवसुसुख-

धर्मयशोभुक्तिमुक्तिभाजः स्युः ॥ ३६ ॥

अरुणा शिखिदीर्घयुता

हृलेखा श्वेतया युतानन्ता ।

प्रोक्तः प्रयोजनानां

तिलकस्तु यथार्थवाचको मन्त्रः ॥ ३७ ॥

गुह्यादाचरणतलं

कण्ठादागुह्यभागलं कान्तान् ।

विन्यस्य मन्त्रबीजा-

न्क्रमेण मन्त्री करोतु चाङ्गानि ॥ ३८ ॥

मन्त्रस्य मध्यमनुना

दीर्घयुजाङ्गानि चेह कथितानि ।

ध्यायेत्पुनरहिमकरं

मन्त्री निजवाञ्छितार्थलाभाय ॥ ३९ ॥

अरुणसरोरुहसंस्थ-

स्त्रिद्वगरुणोऽरुणसरोजयुगलधरः ।

कलिताभयवरदो द्युति-

बिम्बोऽमितभूषणस्त्विनोऽवतु वः ॥ ४१ ॥

कृतसंदीक्षो मन्त्री

दिनकरलक्षं जपेन्मनुं जुहुयात् ।

तावत्सहस्रमन्त्रैः

सघृतैर्मधुराप्लुतैस्तिरैरथ वा ॥ ४२ ॥

प्रागभिहितेन विधिना

पीठाद्यं प्रतिविधाय तत्र पुनः ।

विन्यस्य कलशमस्मि-

न्प्रपूजयेत्तरणिमपि च सावरणम् ॥ ४३ ॥

अङ्गैः प्रथमावरणं

अहैर्द्वितीयं तृतीयमाशेषैः ।

मुख्यतरगन्धसुमनो-

धूपाद्यैरात्तभक्तिनम्रमनाः ॥ ४४ ॥

प्रागादिदिशासंस्थाः

शशिवुधगुरुभार्गवाः क्रमेण स्युः ।

आग्नेयादिष्वश्रिषु

धरणिजमन्दाहिकेतवः पूज्याः ॥ ४५ ॥

शुभ्रसितपीतशुक्ला

रक्तासितधूम्रकृष्णकाः क्रमशः ।

चन्द्राद्याः केत्वन्ता

वामोरुन्यस्तवामकरलसिताः ॥ ४६ ॥

अपरकराभयमुद्रा-

विकृतमुखोऽहिः कराहिताञ्जलियुक् ।

दंष्ट्राग्रास्यो मन्दः

सुवर्णसदृशांशुकादिभूषश्च ॥ ४७ ॥

संपूज्यैव विधिना

विधिवद्गोरोचनादिभिर्द्रव्यैः ।

दद्यादर्घ्यं रवये

मन्त्री निजवाञ्छितार्थलाभाय ॥ ४८ ॥

गोरोचनास्रतिलवैणवराजिरक्त-

शीताख्यशालिकरवीरजपाकुशाग्रान् ।

श्यामाकतण्डुलयुतांश्च यथाप्रलाभा-

नसंयोज्य भक्तिभरतोऽर्घ्यविधिर्विधेयः ॥ ४९ ॥

कृत्वा मण्डलमष्टपत्रलसितं तत्कर्णिकायां तथा

पत्राग्रेषु निधाय कुम्भनवकं तत्पूरयित्वा जलैः ।

आवाह्य क्रमशो ग्रहान्नव समाराध्याभिषेकक्रियां

कुर्याद्यो ग्रहवैकृतादि विलयं यान्त्यस्य लक्ष्मीर्भवेत् ॥

गृहपरिमितमिष्ट्वा पूर्वकल्हस्या दिनेशं

प्रतिजुहुत निजर्क्षे वैकृते वा ग्रहाणाम् ।

शुभमतिरुपरागे चन्द्रभान्वोः स्वभे वा

रिपुनृपजभये वा घोररूपे गदे वा ॥ ५१ ॥

अर्कद्विजाङ्घ्रिपमयूरकपिप्पलाश्च

सोदुम्बराः खदिरशम्यभिधाः सदूर्वाः ।

दर्भाह्वयाश्च समिधोऽष्टशतं क्रमेण

<sup>१</sup>सव्याहृतीनि घृतहव्यघृतानि होमः ॥ ५२ ॥

1. सर्पिर्हविर्घृतयुताः पृथगेव च स्युः ॥ ५२ ॥

आज्याहुत्या लादा-

वन्ते च व्याहृतीभिरपि जुहुयात् ।

सोमादीनां दिशि दिशि समाधाय वह्निं यथाव-  
 द्दोमे सम्यक्कृतवति मुदं यान्ति सर्वे ग्रहाश्च ।  
 युद्धे सम्यग्जयमपि रुजः शान्तिमायुश्च दीर्घं  
 कृत्वा शान्तिं व्रजति पुनरेकत्र वा सर्वहोमः ॥ ५३ ॥

अमुना <sup>१</sup>विधिना हुतार्चनाद्यैः  
 प्रभजेद्यो दिनशो नरो दिनेशम् ।  
 मणिभिः स धनैश्च धान्यवर्यैः  
 परिपूर्णावसथो भवेच्चिराय ॥ ५४ ॥

त्यद्यन्त आर्यसूर्यर्णा मेधारेचिक्रया गुणः ।  
 व्यत्ययोऽष्टाक्षरः प्रोक्तः सौरः सर्वार्थसाधकः ॥ ५५ ॥

देवभाग ऋषिः प्रोक्तो गायत्री च्छन्द उच्यते ।  
 आदित्यो देवता चास्य कथ्यन्तेऽङ्गान्यतो मनोः ॥ ५६ ॥

सत्यब्रह्माविष्णुरुद्रैः साम्निभिः सर्वसंयुतैः ।  
 तेजोज्वालामणिं हुंफद्स्वाहान्तैरङ्गमाचरेत् ॥ ५७ ॥

---

1. विधिना र्चनाहुताद्यैः.

आदित्यं रविभानू

भास्करसूर्यौ न्यसेत्स्वरैर्लघुभिः ।

सशिरोमुखहृद्दुह्यक-

चरणेषु क्रमश एव मन्त्रितमः ॥ ५८ ॥

सशिरोमुखगलहृदयो-

दरनाभिशिवाङ्घ्रिषु प्रविन्यस्येत् ।

प्रणवाच्चैरष्टार्षैः

क्रमेण सोऽयं तदक्षरन्यासः ॥ ५९ ॥

अरुणोरुणपङ्कजे निषण्णः

कमलेऽभीतिवरौ करैर्दधानः ।

स्वरुचाहितमण्डलस्त्रिणेत्रो

रविराकल्पशताकुलोऽवताद्वः ॥ ६० ॥

संदीक्षितस्तु मन्त्री

मन्त्रं प्रजपेत्तु वर्णलक्षं तम् ।

जुहुयाञ्चिमधुरसिक्तै-

र्दुग्धतरुसमिद्धरैर्वसुसहस्रम् ॥ ६१ ॥

अथ वा सघृतैरन्नैः

समर्चयेन्नित्यशोऽर्घ्यमपि दद्यात् ।

पूर्वोक्त एव पीठे

कुम्भं प्रणिधाय साधु संपूर्य ॥ ६२ ॥

शुद्धाद्भिररुणवासो-

युगेन संवेष्ट्य पूजयेत्क्रमशः ।

अङ्गावृतैः परस्ता-

दादित्याद्यैरूषादिशक्तियुतैः ॥ ६३ ॥

मातृभिररुणान्ताभि-

र्ग्रहैः सुरैश्चान्तसूर्यपरिषद्भिः ।

सोषा सप्रज्ञा च

प्रभा च संध्या च शक्तयः प्रोक्ताः ॥ ६४ ॥

संपूज्यैवं दिनेशं पटुमतिरथ जप्त्वा च हुत्वाभिषेकं

कृत्वा दत्तेन संख्यां वसुमपि गुरवे सांशुकं भोजयेच्च ॥

विप्रानादित्यसंख्यानिति विदितमनुं नित्यशोऽर्घ्यं च दद्या-

द्वारे वा भास्करीये शुभतरचरितो वल्लभाय ग्रहाणाम् ॥

इतीह दिनकृन्मतुं भजति नित्यशो भक्तिमा-  
न्य एष निचितेन्दरो भवति नीरुजो वत्सरात् ।  
समस्तदुरितापमृत्युरिपुभूतपीडादिका-  
नपास्य सुसुखी च जीवति परं च भूयात्पदम् ॥

इति श्रीमत्परमहंसपरिव्राजकाचार्यस्य  
श्रीगोविन्दभगवत्पूज्यपादशिष्यस्य  
श्रीमच्छंकरभगवतः कृतौ  
प्रपञ्चसागरे चतुर्दशः पटलः ॥



## पञ्चदशः पटलः ॥

—\*—

अथ चन्द्रमनुं वक्ष्ये सजपार्चाहुतादिकम् ।  
हिताय मन्त्रिणां सार्धविधानं च समासतः ॥ १ ॥

भृगुः ससद्यः सार्धेन्दुर्विन्दुहीनः पुनश्च सः ।  
विषानन्तौ मान्तनती मन्त्रोऽयं सोमदैवतः ॥ २ ॥

दीर्घभाजा स्वबीजेन कुर्यादङ्गानि वै क्रमात् ।  
विचिन्तयेत्पुनर्मन्त्री यथावन्मन्त्रदेवताम् ॥ ३ ॥

अमलकमलसंस्थः सुप्रसन्नाननेन्दु-  
र्वरदकुमुदहस्तश्चारुहारादिभूषः ।  
स्फटिकरजतवर्णो वाञ्छितप्राप्तये वो  
भवतु भवदभीष्टोद्द्योतिताङ्कः शशाङ्कः ॥ ४ ॥

दीक्षितः प्रजपेन्मन्त्री रसलक्षं मनुं वशी ।  
पञ्चमीदशमीपञ्चदशीषु तु विशेषतः ॥ ५ ॥

अयुतं प्रजपेन्मन्त्री सायाहेऽभ्यर्च्य भाधिपम् ।

पयोत्रेण हुनेद्भूयः सघृतेन सहस्रकम् ॥ ६ ॥

ससर्पिषा पायसेन षट्सहस्रं हुनेत्ततः ।

पीठक्लृप्तौ तु सोमान्तं परिपूज्यार्चयेद्विधुम् ॥ ७ ॥

केसरेष्वङ्गपूजा स्याच्छक्तीस्तद्विहिरर्चयेत् ।

रोहिणीं कृत्तिकाख्यां च रेवतीं भरणीं तथा ॥ ८ ॥

रात्रिमाद्रीह्यां ज्योत्स्नां कलां च क्रमतोऽर्चयेत् ।

दलाग्रेषु प्रहानष्टौ दिशानाथाननन्तरम् ॥ ९ ॥

सुसितैर्गन्धकुसुमैः पात्रै रूष्यमयैस्तथा ।

शक्तयः फुलकुन्दाभास्तारहारविभूषणाः ॥ १० ॥

सितमाल्याम्बरालेपा रचिताञ्जलयो मताः ।

इति सिद्धमनुर्मन्त्री शशिनं मूर्ध्नि चिन्तयेत् ॥ ११ ॥

त्रिसहस्रं जपेद्रात्रौ मासान्मृत्युंजयो भवेत् ।

हृदयाम्भोजसंस्थं तं भावयन्प्रजपन्मनुम् ॥ १२ ॥

राज्यैश्वर्ये वत्सरेण प्राप्नुयादप्यकिञ्चनः ।

आहाराचारनिरतो जपेल्लक्षचतुष्टयम् ॥ १३ ॥

असंशयतरं तेन <sup>१</sup>निधानमुपलभ्यते ।

घोरा ज्वरा गराः शीर्षरोगाः कृत्याश्च कामिलाः ॥ १४ ॥

तन्मन्त्रायुतजापेन नश्यन्ति सकलापदः ।

नित्यशः प्रजपेन्मन्त्रं पूर्णासु विजितेन्द्रियः ॥ १५ ॥

जपेन्मनुं यथाशक्ति लक्ष्मीसौभाग्यसिद्धये ।

त्रितयं मण्डलानां तु कृत्वा पाश्चात्त्यपौर्विकम् ॥

आसीनः पश्चिमे <sup>२</sup>मध्ये संस्थे द्रव्याणि विन्यसेत् ।

पूर्वस्मिन्पङ्कजोपेते पूर्ववत्सोममर्चयेत् ॥ १७ ॥

राकायामुदये राज्ञो निजकार्यं विचिन्तयेत् ।

संस्थाप्य राजतं तत्र चषकं परिपूरयेत् ॥ १८ ॥

गव्येन शुद्धपयसा स्पृष्टपात्रो जपेन्मनुम् ।

अष्टोत्तरशतावृत्त्या दद्यादर्घ्यमथेन्दवे ॥ १९ ॥

विद्यामन्त्रेण मन्त्रज्ञो यथावत्तद्रतात्मना ।

विद्याविद्यापदे प्रोक्त्वा मालिनीति च चन्द्रिणी ॥ २० ॥

चन्द्रमुख्यनिजायां च निगदेत्प्रणवादिकम् ।

प्रतिमासं च षण्मासात्सिद्धिमेष्यति काङ्क्षितम् ॥ २१ ॥

१. निधानमपि लभ्यते । २. मध्यसंस्थे.

इष्टाय दीयते कन्या कन्यां विन्देन्निजेप्सिताम् ।  
 अभितां श्रियमाप्नोति कान्तिं पुत्रान्यशः पशून् ।  
 सोमार्च्यदाता लभते दीर्घमायुश्च विन्दति ॥ २२ ॥

इति सोममन्त्रसिद्धिं

प्रणिगदितः संग्रहेण मन्त्रविदाम् ।  
 उपकृतयेऽमितलक्ष्म्यै  
 मेघायै प्रेत्य चेह संपत्त्यै ॥ २३ ॥

अथामिमन्त्रान्सकलार्थसिद्धि-

करान्प्रवक्ष्ये जगतो हिताय ।  
 सव्यादिक्लृप्तीनपि साङ्गभेदा-  
 न्सार्चाविशेषान्सजपादिकांश्च ॥ २४ ॥

वियतो दशमोऽर्घिसर्गयुक्तो

भुवसर्गो भृगुलान्तषोडशाचः ।  
 हुतभुग्दयिता ध्रुवादिकोऽयं  
 मनुरुक्तः सुसमृद्धिदः कृशानोः ॥ २५ ॥

भृगुरपि तद्विद्वच्छन्दो

गायत्री देवताभिरुद्दिष्टः ।

प्राक्प्रोक्तान्यङ्गानि

<sup>१</sup>विशः समुक्तैश्च मन्त्रवाक्यैर्वा ॥ २६ ॥

शक्तिस्वस्तिकपाशा-

न्साङ्कुशवरदाभयान्दधन्निमुखः ।

मकुटादिविविधभूषो-

ऽवताच्चिरं पावकः प्रसन्नो वः ॥ २७ ॥

जपेदिमं मनुमृतुलक्षमादरा-

द्दशांशतः प्रतिजुहुयात्पयोन्धसा ।

ससर्पिषाप्यसिततरैश्च षाष्टिकैः

समर्चयेदथ विधिवद्विभावसुम् ॥ २८ ॥

पीता श्वेदारुणा कृष्णा धूम्रा तीव्रा स्फुलिङ्गिनी ।

रुचिरा <sup>२</sup>कालिनी चेति कृशानोर्नव शक्तयः ॥ २९ ॥

1. दिशः; 2. ज्वालिनी.

पीठे तनूनपातः

प्रागङ्गैरष्टमूर्तिभिस्तदनु ।

भूयश्च शतमखाद्यै-

विधिनाथ हिरण्यरेतसं प्रयजेत् ॥ ३० ॥

आज्यैरष्टोर्ध्वशतं

प्रतिपदमारभ्य मन्त्रविद्दिनशः ।

चतुरो मासाञ्जुहुया-

लक्ष्मीरत्यायता भवेत्तस्य ॥ ३१ ॥

शुद्धाभिः शालीभि-

र्दिनमनुजुहुयात्तथाब्दमात्रेण ।

शालीशालि गृहं स्या-

द्रोमहिषाद्यैश्च संकुलं तस्य ॥ ३२ ॥

शुद्धान्नैर्धृतसिक्तैः

प्रतिदिनमग्नौ समेधिते जुहुयात् ।

अन्नसमृद्धिर्महती

स्यादस्य निकेतनेऽब्दमात्रेण ॥ ३३ ॥

जुहुयात्तिलैः सुशुद्धैः

षण्मासाज्जायते महालक्ष्मीः ।

कुमुदैः कहारैरपि

जातीकुसुमैश्च जायते सिद्धिः ॥ ३४ ॥

पालाशैः पुनरिधमकैः सरसिजैर्बिल्वैश्च रक्तोत्पलै-

दुग्धोर्वीरुहसंभवैः खदिरजैर्व्याघातवृक्षोद्भवैः ।

दूर्वाख्यैश्च शमीविकङ्कतभवैरष्टोर्ध्वयुक्तं शतं

नित्यं वा जुहुयात्प्रतिप्रतिपदं मन्त्री महासिद्धये ॥

तारं व्याहृतयश्चाग्निर्जातवेद इहावह ।

सर्वकर्माणि चेत्युक्त्वा साधयाग्निवधूर्मनुः ॥ ३६ ॥

ऋष्याद्याः पूर्वोक्ता

मन्त्रेणाङ्गानि वर्णभिन्नेन ।

भूतर्तुकरणसेन्द्रिय-

गुणयुग्मैर्जातिभेदितैस्तदपि ॥ ३७ ॥

अथ वा शक्तिस्वस्तिक-

दर्भाक्षस्रक्श्रुवस्तुगभयवरान् ।

दधदमिताकल्पो यो

वसुरवतात्कनकमालिकालसितः ॥ ३८ ॥

वत्सरादंश्चतुर्दश्यां दिनादावेव दीक्षितः ।

मन्त्रं द्वादशसाहस्रं जपेत्सम्यगुपोषितः ॥ ३९ ॥

अर्चयेदङ्गमूर्तींश्च लोकेशकुलिशादिभिः ।

समिदाद्यममावास्यां परिशोधय यथाविधि ॥ ४० ॥

ब्राह्मणान्भोजयित्वा च स्वयं भुक्त्वा समाहितः ।

परेऽहिं प्रतिपद्येत्तैर्जुहुयादर्चितेऽनले ॥ ४१ ॥

मन्त्री वटसमिद्धीहितिलराजिह्विघृतैः ।

अष्टोत्तरशतावृत्त्या हुनेदेकैकशः क्रमात् ॥ ४२ ॥

दशाहमेवं कृत्वा तु पुनरेकादशीतिथौ ।

शक्त्या प्रतर्प्य विप्रांश्च प्रदद्याद्गुरुदक्षिणाम् ॥ ४३ ॥

सुवर्णवासोधान्यानि शोणां गां च सतर्णकाम् ।

पुनरष्टोत्तरं मन्त्री सहस्रं दिनशो जपेत् ॥ ४४ ॥

विधिनेति विधातुरग्निपूजा-

मचिरेणैव भवेन्महासमृद्धिः ।

धनधान्यसुवर्णरत्नपूर्णा

धरणी गोवृषपुत्रभिन्नकीर्णा ॥ ४५ ॥

प्रजपदथ वा सहस्रसंख्यं

दिनशो वत्सरतो भवेन्महाश्रीः ।

जुहुयात्प्रतिवासरं शताख्यं

हविषाब्देन भवेन्महासमृद्धिः ॥ ४६ ॥

पालाशैः कुसुमैर्हुनेद्दधिघृतक्षौद्राप्लुतैर्मण्डलं

नित्यं साष्टशतं तथैव करवीरोत्थैः समृद्धयै हुनेत् ।

षण्मासं कपिलाघृतेन दिनशोऽप्यष्टौ सहस्रं तथा

होतव्यं लभते स राजसदृशीं लक्ष्मीं यशो वा महत् ॥

उत्पूर्वात्तिष्ठशब्दात्पुरुषहरिपदे पिङ्गलान्ते निगद्य

प्रोच्याथो लोहिताक्षं पुनरपि च वदेद्देहि मेदान्क्रमेण ।

भूयो ब्रूयात्तथा दापय शशियुगलार्णाश्चतुर्विंशदर्णाः

प्रोक्तो मन्त्रोऽखिलेष्टप्रतरणसुरसद्भाङ्घ्रिपः स्यात्कृशानोः ॥

ऋष्याद्याः स्युः पूर्वव-

दत्तुभूतदिशास्त्रिकरणयुगलार्णैः ।

मूलमनुनाथ कुर्या-

दङ्गानि क्रमश एव मन्त्रितमः ॥ ४९ ॥

हैमाश्वत्थसुरद्रुमोदरभुवो निर्यान्तमश्राकृतिं

वर्षन्तं धनधान्यरत्ननिचयान् रन्ध्रैः स्वकैः संततम् ।

ज्वालापल्लवितस्वरोमविवरं भक्तार्तिसंभेदनं

वन्दे धर्मसुखार्थमोक्षसुखदं<sup>१</sup> दिव्याकृतिं पावकम् ॥ ५० ॥

जप्याच्च लक्षमानं

मन्त्री संदीक्षितोऽथ मनुमेनम् ।

जुहुयाच्च तदवसानं

घृतसिक्तैः पायसैर्दशांशेन ॥ ५१ ॥

अङ्गैर्हुतवहमूर्तिभि-

राशेशैः संयजेत्तदस्रैश्च ।

पावकमिति मन्त्रितमो

गन्धाद्यैरनुदिनं तदुपहारैः ॥ ५२ ॥

दिनावतारे मनुमेनमन्वहं

जपेत्सहस्रं नियमेन मन्त्रवित् ।

---

1. °फलदं

अधृष्यतायै यशसे श्रिये रुजां  
विमुक्तये युक्तमतिस्तथायुषे ॥ ५३ ॥

शालीतण्डुलकैः सितैश्च पयसा कृत्वा हविः पावकं  
गन्धाद्यैः परिपूज्य तेन हविषा संवर्त्य पिण्डं महत् ।  
आज्यालोलितमेकमेव जुहुयाज्जप्त्वा मनुं मन्त्रवि-  
त्साष्टोर्ध्वं प्रतिपद्यथो शतमतः स्यादिन्दिरा वत्सरात् ॥

अष्टोत्तरं शतमथो मृगमुद्रयैव  
मन्त्री प्रतिप्रतिपदं जुहुयात्पयोन्नैः ।  
साज्यैर्भवेन्न खलु तन्न विचारणीयं  
संवत्सरात्स च निकेतनमिन्दिरायाः ॥ ५५ ॥

अष्टोर्ध्वशतं हविषा  
मन्त्रेणानेन नित्यशो जुहुयात् ।  
षण्मासादाह्यतमो  
भवति नरो नात्र संदेहः ॥ ५६ ॥

शालीभिः शुद्धाभिः  
प्रतिदिनमष्टोत्तरं शतं जुहुयात् ।

धनधान्यसमृद्धः स्या-

न्मन्त्री संवत्सरार्धमात्रेण ॥ ५७ ॥

आज्यैरयुतं जुहुया-

त्प्रतिमासं प्रतिपदं समारभ्य ।

अतिमहती लक्ष्मीः स्या-

दस्य तु षण्मासतो न संदेहः ॥ ५८ ॥

अरुणैः पुनरुत्पलैः शतं यो

मधुराक्तैः प्रजुहोति वत्सरार्धम् ।

मनुनाप्यमुना दशाधिकं स

प्रलभेन्मङ्गु महत्तरां च लक्ष्मीम् ॥ ५९ ॥

जातीपलाशकरवीरजपाख्यबिल्व-

व्याघातकेसरकुरण्डभवैः प्रसूनैः ।

एकैकशः शतमथो मधुरत्रयाक्तै-

र्जुह्वत्प्रतिप्रतिपदं श्रियमेति वर्षात् ॥ ६० ॥

खण्डैश्च सप्तदिनमप्यमृतालतोत्थै-

र्मन्त्री हुनेद्गुणसहस्रमथो पयोक्तैः ।

सम्यक्समर्च्य दहनं नचिरेण जन्तु-

श्रातुर्थिकादिविषमज्वरतो वियुञ्ज्यात् ॥ ६१ ॥

क्षीरद्रुमत्वगाभिपक्वजलैर्यथाव-

त्संपूर्य कुम्भमभिपूज्य कृशानुमल ।

जप्त्वा मनुं पुनरमुं त्रिसहस्रमानं

सेकक्रिया ज्वरहरी ग्रहवैकृतघ्नी ॥ ६२ ॥

पयसि हृदयदग्ने भानुमालोक्य तिष्ठ-

न्प्रजपतु च सहस्रं नित्यशो मन्त्रमेनम् ।

स दुरितमपमृत्युं रोगजातांश्च हित्वा

व्रजति नियतसौख्यं वत्सराद्दीर्घमायुः ॥ ६३ ॥

मनुनामुनाष्टशतजप्तमथ

प्रपिबेज्जलं ज्वलनदीपनकृत् ।

गुरु भुक्तमप्युदरगं त्वमुना

परिजापितं पचति कुक्ष्यनलः ॥ ६४ ॥

हुनेदरुणपङ्कजैस्त्रिमधुराप्तुतैर्नित्यशः

सहस्रमृतुमासतः पृथुतरा रसा जायते ।

प्रतिप्रतिपदं हुनेदिति बुधो धिया वत्सरा-  
द्विनष्टवसुरप्यसौ भवति चेन्दिरामन्दिरम् ॥

इति श्रीमत्परमहंसपरिव्राजकाचार्यस्य

श्रीगोविन्दभगवत्पूज्यपादशिष्यस्य

श्रीमच्छंकरभगवतः कृतौ

प्रपञ्चसारे पञ्चदशः पटलः ॥



## षोडशः पटलः ॥

—\*—

अथ संग्रहेण कथयामि

मनुमपि महागणेशितुः ।

यमवहितधियः समुपास्य

सिद्धिमधिकां प्रपेदिरे ॥ १ ॥

तारश्रीशक्तिमारावनिगणपतिबीजानि दण्डीनि चोक्त्वा

पञ्चाद्विघ्नं चतुर्ध्या वरवरदमथो सर्वयुक्तं जनं च ।

आभाष्य क्ष्वेलमेन्तं वशमिति च तथैवानयेति द्विठान्तः

प्रोक्तोऽयं गाणपत्यो मнुरखिलविभूतिप्रदः कल्पशास्त्री ॥

ऋषिरपि गणकोऽस्य स्या-

च्छन्दोनिचृदन्विता च गायत्री ।

सकलसुरासुरवन्दित-

चरणयुगो देवता महागणपः ॥ ३ ॥

प्रणवादिबीजपीठ-

स्थितेन दीर्घस्वरान्वितेन सता ।

अङ्गानि षड्विध्या-

न्मन्त्री विघ्नंश्वरस्य बीजेन ॥ ४ ॥

मन्दाराद्यैः कल्पक-

वृक्षविशेषैर्विशिष्टतरफलदैः ।

शिशिरितचतुराशेऽन्त-

र्वालातपचन्द्रिकाकुले च तले ॥ ५ ॥

ऐक्ष्वजलनिधिलहरी-

कणजालकवाहिना च गन्धवहेन ।

संसेविते च सुरतरु-

सुमनःश्रितमधुपपक्षचलनपरेण ॥ ६ ॥

रत्नमये मणिवज्र-

प्रवालफलपुष्पपल्लवस्य सतः ।

महतोऽधस्ताद्वतुभि-

र्युगपत्संसेवितस्य कल्पतरोः ॥ ७ ॥

सिंहमुखपादपीठग-

लिपिमयपद्मे त्रिषट्कोणोल्लसिते ।

आसीनस्त्वेकरदो

बृहदुदरो दशभुजोऽरुणतनुश्च गजवदनः ॥ ८ ॥

बीजापूरगदक्षुकार्मुकरुजाचक्राब्जपाशोत्पल-

ब्रीह्यग्रस्वविषाणरत्नकलशप्रोद्यत्कराम्भोरुहः ।

भ्येयो बलभया सपद्मकरयाश्लिष्टो ज्वलद्भूषया

विश्वोत्पत्तिविपत्तिसंस्थितिकरो विघ्नो विशिष्टार्थदः ॥

करपुष्करधृतकलश-

स्रुतमणिमुक्ताप्रवालवर्षेण ।

अविरतधारां विकिर-

न्परितः साधकसमग्रसंपत्त्यै ॥ १० ॥

मदजललोलुपमधुकर-

मालां निजकर्णतालताडनया ।

निर्वासयन्मुहुर्मुहु-

रमरैरसुरैश्च सेवितो युगपत् ॥ ११ ॥

अग्नेऽथ बिल्वमभितश्च रमारमेशौ  
 तद्दक्षिणे वटजुषौ गिरिजावृषाङ्कौ ।  
 पृष्ठेऽथ पिप्पलजुषौ रतिपुष्पबाणौ  
 सव्ये प्रियङ्गुमभितश्च महीवराहौ ॥ १२ ॥

ध्येयौ च पद्मयुगचक्रदरैः पुरोक्तौ  
 पाशाङ्कुशाख्यपरशुत्रिशिखैरथान्यौ ।  
 युग्मोत्पलेक्षुमयचापधरौ<sup>१</sup> तृतीया-  
 वन्यौ शुकाह्वकलमाग्रगदारथाङ्गैः ॥ १३ ॥

ध्येयाः षट्कोणाश्रिषु  
 परितः पाशाङ्कुशाभयेष्टकराः ।  
 सप्रमदा गणपतयो  
 रक्ताकाराः प्रभिन्नमदविवशाः ॥ १४ ॥

अग्राश्रावामोदः  
 प्रमोदसुमुखौ च तदभितोऽश्रियुगे ।  
 पृष्ठे च दुर्मुख्खाख्य-  
 स्त्वमुमभितो विघ्नविघ्नकर्तारौ ॥ १५ ॥

१. ०शरौ

सव्यापसव्यभागे

तस्य ध्येयौ च शङ्खपद्मनिधी ।

मौक्तिकमाणिक्याभौ

वर्षन्तौ धारया धनानि सदा ॥ १६ ॥

सिद्धिसमृद्धी चान्या

क्रान्तिर्मदनावती मदद्रवया ।

द्राविणिवसुधाराख्ये

वसुमत्यापि विघ्ननिधियुगप्रमदाः ॥ १७ ॥

ध्यात्वैवं विघ्नपतिं

चत्वारिंशत्सहस्रसंयुक्तम् ।

प्रजपेत्सहस्रं चतुष्कं

चतुःसहस्रं च दीक्षितो मन्त्री ॥ १८ ॥

दिनशः स चतुश्चत्वा-

रिंशत्संख्यं प्रतर्पयेद्विघ्नम् ।

उक्तजपान्ते मन्त्री

जुहुयाच्च दशांशतोऽष्टभिर्द्रव्यैः ॥ १९ ॥

भोदकपृथुका लाजाः

ससक्तवः सेक्षुनालिकेरतिलाः ।

कदलीफलसहितानी-

त्यष्ट द्रव्याणि संप्रदिष्टानि ॥ २० ॥

अनुदिनमर्चयितव्यो

जपता मनुमपि च मन्त्रिणा गणपः ।

प्राक्प्रोक्तपद्मपीठे

सशक्तिके साधिका मनौ विधिना ॥ २१ ॥

तीव्रा ज्वालिनिनन्दे

सभोगदा कामरूपिणी चोग्रा ।

तेजोवती च नित्या

संप्रोक्ता विघ्ननाशिनी नवमी ॥ २२ ॥

सर्वयुतं शक्तिपदं

प्रोक्त्वा कमलासनाय नम इति च ।

आसनमन्त्रः प्रोक्तो

नवशक्त्यन्ते समर्चयेद्मुना ॥ २३ ॥

आद्या मिथुनैरावृत्ति-

रपरा सन्निधिभिरपि च षड्विघ्नैः ।

अङ्गैरन्या मातृभि-

रपरेन्द्राद्यैश्च पञ्चमी पूज्या ॥ २४ ॥

दीक्षाभिषेकयुक्तः

प्रजपेत्संपूजयेदिति गणेशम् ।

अभिधीयतेऽस्य च पुन-

र्गुर्वादेशेन मन्त्रिणो दीक्षा ॥ २५ ॥

मध्ये च दिग्दलानां

चतुष्टयाग्रे प्रविन्यसेत्कलशान् ।

क्षीरद्रुबिल्वरोहिण-

पिप्पलफलिनीत्वगुद्भवैः कथितैः ॥ २६ ॥

संपूजयेद्यथाव-

त्क्रमात्समावाह्य गणपमिथुनानि ।

अभ्यर्च्य चोपचारै-

र्हुत्वा विधिवत्पुनः समाभिषिञ्चेत् ॥ २७ ॥

इति जपहुतार्चनाद्यैः

सिद्धो मन्त्रेण कर्म कुर्वीत ।

अष्टद्रव्यैर्वान्यै-

हुनेच्च तत्तत्प्रयोजनावाप्त्यै ॥ २८ ॥

स्वर्णाप्त्यै मधुना च गव्यपयसा गोसिद्धये सर्पिषा

लक्ष्म्यै शर्करया जुहांतु यशसे दध्ना च सर्वर्द्धये ।

अत्रैरन्नसमृद्धये च सतिलैर्द्रव्याप्तये तण्डुलै-

र्लाजाभिर्यशसे कुसुम्भकुसुमैः साश्वारिजैर्वाससे ॥

पद्मैर्भूपतिमुत्पलैर्नृपवधूं तन्मन्त्रिणः कैरवै-

रश्वत्थादिसामिद्धिरग्रजमुखान्वर्णान्वधूः पिष्टजैः ।

पुत्तल्यादिभिरन्वहं च वशयेज्जुह्वन्ननावृष्टये

लोणैर्वृष्टिसमृद्धये च जुहुयान्मन्त्री पुनर्वेतसैः ॥ ३० ॥

मन्त्रेणाथ पुरामुनैव चतुरावृत्त्या समातर्प्य च

श्रीशक्तिस्मरभूविनायकरतीर्नाम्नैव बीजादिकम् ।

आमोदादिनिधिद्वयं च सचतुःपूर्वं चतुर्वारकं

मन्त्री तर्पणतत्परोऽभिलषितं संप्राप्तुयान्मण्डलात् ॥

अथ गजलिप्सुर्नृपति-

गजवनमध्ये प्रसाधयेद्वारि ।

तन्निकटे तु विशालं

चतुरश्रं कारयेच्च गृह्वर्यम् ॥ ३२ ॥

परिवीतदृढावरणं

तच्च चतुर्द्वारतोरणोल्लसितम् ।

तस्मिन्मण्डपवर्ये

चतुरश्रामुन्नतां स्थलीं कृत्वा ॥ ३३ ॥

उत्तरभागे तस्याः

कुण्डं रचयेद्यथा पुरा तत्र ।

चापजहरिभवमानुष-

चक्रप्रोक्तानथाक्षरान्मन्त्री ॥ ३४ ॥

ऊर्ध्वादिमेखलासु

क्रमेण विलिखेन्निजेष्टसमवाप्त्यै ।

संप्रोक्तलक्षणयुतं

प्रविरचयेन्मण्डलं स्थलीमध्ये ॥ ३५ ॥

आवाह्य विघ्नेश्वरमर्चयित्वा

प्रागुक्तया तत्र विधानकल्प्या ।

निवेदयित्वा सह भक्ष्यलैह्यैः

प्राज्यैश्च साज्यैरपि भोज्यजातैः ॥ ३६ ॥

आधाय वैश्वानरमत्र कुण्डे

समर्च्य मन्त्रैः क्रमशः कृशानाः ।

तैरेव पूर्वं जुहुयाद्धृतेन

मन्त्री समृद्ध्या च ततस्त्रिवारम् ॥ ३७ ॥

तारेण लक्ष्म्यद्रिसुतास्मरक्षमा-

विघ्नेशबीजैः क्रमशोऽनुबद्धैः ।

पदत्रयेणापि च मन्त्रराजं

विभज्य मन्त्री नवधा जुहोतु ॥ ३८ ॥

पुनः समस्तेन च मन्त्रवर्ण-

संख्यं प्रजुहन्नपि सर्पिषेव ।

पूर्वप्रदिष्टैर्जुहुयादथाष्ट-

द्रव्यैः प्रसिक्तैर्मधुरत्रयेण ॥ ३९ ॥

सचतुश्चत्वारिंश-

त्सहस्रसंख्यैश्चतुःशतैः श्रुतिभिः ।

दशकचतुष्कैर्हुत्वा

चत्वारिंशद्भिरन्तरेण दिनैः ॥ ४० ॥

करिकलभाः करिणीभिः

संपात्यन्तेऽवटेऽत्र गणपतिना ।

प्रतिदिनमभ्यवहार्यं च

विप्रान्संवर्धितस्तदाशीर्भिः ॥ ४१ ॥

तेषां मातङ्गानां

दद्यात्पञ्चांशदक्षिणां गुरवे ।

तद्विक्रीतं वसु वा

प्रसादितायाथ तद्दशांशं वा ॥ ४२ ॥

मिथुनानां गणपानां

निध्योश्च तथाङ्गमावृलोकेशानाम् ।

मन्त्री घृतेन हुत्वा-

भ्यर्च्य च होमं समापयेत्सम्यक् ॥ ४३ ॥

पुनरुद्धृत्य निवेद्या-

दिकं समभ्यर्च्य गणपतिं सावरणम् ।

उद्धास्य स्वे हृदये

विहरेदित्यर्चना क्रमोद्दिष्टा ॥ ४४ ॥

प्राक्तस्त्वेवं दशभुजमनुः संग्रहेणात्र भक्तां

दीक्षां प्राप्तो विधिवदभिजस्वाथ हुत्वार्चयित्वा ।

नुत्वा नत्वा दिनमनु तथा तर्पयित्वा स्वकामा-

ल्लब्ध्वा चान्ते व्रजति मुनिभिः प्रार्थनीयं पदं तत् ॥

स्मृतिपीठः पिनाकी सानुग्रहो बिन्दुसंयुतः ।

बीजमेतद्भुवः प्रोक्तं संस्तम्भनकरं परम् ॥ ४६ ॥

चतुरीयो विलोमेन तारादिर्बिन्दुसंयुतः ।

वैप्रो मन्त्रो हृदन्तोऽर्चाविधौ होमे द्विठान्तकः ॥ ४७ ॥

गणकः स्याद्दृषिश्छन्दो निचृद्विघ्नश्च देवता ।

बीजेन दीर्घयुक्तेन दण्डिनाङ्गक्रियेरिता ॥ ४८ ॥

रक्तो रक्ताङ्गरागांशुककुसुमयुतस्तुन्दिलश्चन्द्रमौलि-

नेत्रैर्युक्त्वाभिर्वाग्मनकरचरणो बीजपूरात्तनासः ।

हस्ताग्राक्लृप्तपाशाङ्कुशरदवरदो <sup>1</sup>नागयज्ञाभिभूषो

देवः पद्मासनो वो भवतु नतसुरो भूतये विघ्नराजः ॥

दीक्षितः प्रजपेक्षचतुष्कं प्राक्समीरितैः ।

जुहुयादष्टभिर्द्रव्यैर्यथापूर्वं दशांशतः ॥ ५० ॥

पीठे तीव्रादिभिः पद्मकर्णिकायां विनायकम् ।

आवाह्य पूजयेद्दिक्षु चतुर्ष्वपि यजेत्पुनः ॥ ५१ ॥

गणाधिपगणेशौ च गणनायकमेव च ।

गणक्रीडं कर्णिकायामङ्गैः किञ्चल्कसंस्थितैः ॥ ५२ ॥

वक्रतुण्डैकदंष्ट्रौ च महोदरगजाननौ ।

लम्बोदरश्च विकटो विघ्नराड्धूमवर्णकौ ॥ ५३ ॥

समर्चयेन्मातृवर्गं बाह्ये लोकेश्वरानपि ।

इति प्रोक्ता संग्रहेण गाणेशीयं समर्चना ॥ ५४ ॥

नालिकेरान्वितैर्मन्त्री सक्तुलाजतिलैर्हुनेत् ।

आरभ्याच्छां प्रतिपदं चतुर्थ्यन्तं चतुःशतम् ॥ ५५ ॥

दिनशः सर्ववश्यं स्यात्सर्वकामप्रदं नृणाम् ।

तिलतण्डुलकैर्लक्ष्मीवश्यकृच्च यशस्करम् ॥ ५६ ॥

1. नागवक्रोऽहिभूषो.

मधुरत्रयसिक्ताभिर्लजाभिः सप्तवासरम् ।  
 जुहुयात्कन्यकार्थी वा कन्यका वा वरार्थिनी ॥ ५७ ॥  
 चतुर्थ्यां नालिकेरैस्तु होमः सद्यः श्रियावहः ।  
 हविषा घृतसिक्तेन सर्वकार्यार्थदो हुतः ॥ ५८ ॥  
 १दध्यन्नलोणमुद्राभिहुनेन्निशि चतुर्दिनम् ।  
 इष्टार्थसिद्धयै मतिमान्सद्यः संवादसिद्धये ॥ ५९ ॥  
 ईदृशं गणपं ध्यात्वा मन्त्री तोयैः सुधामयैः ।  
 दिनादौ दिनशस्तस्य तर्पयेन्मस्तके सुधीः ॥ ६० ॥  
 चत्वारिंशच्चतुःपूर्वं तत्पूर्वं वा चतुःशतम् ।  
 चत्वारिंशदिनात्तस्य काङ्क्षिता सिद्धिरेष्यति ॥ ६१ ॥  
 नवनीते नवे लिख्यादनुलोमविलोमकम् ।  
 उदरस्थितसाध्याख्यं तद्वीजं २तत्प्रतिष्ठितम् ॥ ६२ ॥  
 समीरणं प्रतिष्ठाप्य जप्तवाष्टशतसंख्यकम् ।  
 तूष्णीं प्रभक्षयेदेतत्सप्तरात्राद्वशीकरम् ॥ ६३ ॥

अन्त्यासनोऽथ सूक्ष्मो

लोहितगोऽग्निः पुनः स एव स्यात् ।

1. दध्यक्त० 2. तत्प्रवेष्टितम्.

सादान्तेनायार्णौ

नत्यन्तो मनुरयं स्वबीजाद्यः ॥ ६४ ॥

ऋषिदेवते तु पूर्वे

च्छन्दस्तु विराडमुष्य संप्रोक्ता ।

बीजेन दीर्घभाजा

कथितोऽङ्गविधिः क्रमेण बिन्दुमता ॥ ६५ ॥

घृतपाशाङ्कुशकल्पक-

लतिकास्वरदश्च बीजपूरयुतः ।

शशिशकलकलितमौलि-

स्त्रिलोचनोऽरुणतनुश्च गजवदनः ॥ ६६ ॥

भासुरभूषणदीप्तो

बृहदुदरः पद्मविष्टरो ललितः ।

ध्येयोऽनायतदाःपद-

सरसिरुहः संपदे सदा मनुजैः ॥ ६७ ॥

दीक्षायुक्तः प्रजपे-

लक्षं मनुमेनमथ तिलैरयुतम् ।

त्रिमधुरसिक्तैर्जुहुया-

त्पूर्वोक्तैर्वाथ वाष्टभिर्द्रव्यैः ॥ ६८ ॥

विघ्नविनायकवीराः

सशूलवरदेभवक्त्रकैकरदाः ।

लम्बोदरश्च मात-

ङ्गावृत्योरन्तरा च लोकेशाः ॥ ६९ ॥

पूज्याः सितघृतपायस-

हवनात्संजायते महालक्ष्मीः ।

केवलघृतहुतमुदितो

विघ्नः सद्यो वशीकरोति जगत् ॥ ७० ॥

एकमपि नालिकेरं

सचर्मलोष्टेन्धनं हुनेन्मन्त्री ।

दिनशश्चत्वारिंश-

द्दिनतः स तु वाञ्छितार्थमभ्येति ॥ ७१ ॥

सह पृथुकसक्तुलाजै-

स्तिलैरभीष्टार्थसिद्धये जुहुयात् ।

सापूपनालिकेरे-

क्षुककदलीभिस्तथा सुमधुराभिः ॥ ७२ ॥

अष्टभिरेतैर्विहितो

होमः सर्वार्थसाधको भवति ।

दिनशः सघृतान्नहुतो

गृहयात्रायापको गृहस्थानाम् ॥ ७३ ॥

अन्वहमन्वहमादौ

गणपं संतर्पयेच्चतुःपूर्वम् ।

चत्वारिंशद्द्वारैः

शुद्धजलैरिन्दिराप्तये मन्त्री ॥ ७४ ॥

समहागणपतियुक्तै-

र्विघ्नाद्यैर्दशभिराह्वयैर्दिनशः ।

तर्पणपूजाहुतविधि-

रपि वाञ्छितसिद्धिदायको भवति ॥ ७५ ॥

बिम्बादम्बुदवत्समेत्य सवितुः सोपानकै राजतै-

स्तोयं तोयजविष्टरं ध्रतलतादन्तं सपाशाङ्कुशम् ।

जासां साध्यनृके निधाय सुधया तद्रन्ध्रनिर्यातया  
सिञ्चन्तं वपुरन्वहं गणपतिं स्मृत्वामृतैस्तर्पयेत् ॥

प्राग्भाषितानपि विधीन्विधिवद्विदध्या-  
न्मन्त्री विशेषविदधान्वहमादरेण ।  
एकत्र वा गणपतौ मनुजाः स्वरुच्या  
नामानुरूपमनुमेनममी भजन्तु ॥ ७७ ॥

इति जपहुतपूजातर्पणैर्विघ्नराजं  
प्रभजति मनुजो यस्तस्य शुद्धिर्विशाला ।  
भवति सधनधान्या पुत्रभिन्नादियुक्ता  
विगतसकलविघ्ना विश्वसंवादिनी च ॥ ७८ ॥

इति श्रीमत्परमहंसपरिव्राजकाचार्यस्य  
श्रीगोविन्दभगवत्पूज्यपादाशिष्यस्य  
श्रीमच्छंकरभगवतः कृतौ  
प्रपञ्चसारे षोडशः पटलः ॥



## सप्तदशः पटलः ॥

—\*—

अथ मन्मथमन्त्रविधिं विधिना  
कथयामि सहोमविधिं सजपम् ।  
मथनस्य पुरामपि मोहकरं  
व्यथिताखिलसिद्धसुरादिगणम् ॥ १ ॥

अजकलाप्रथमावनिशान्तिभि-  
र्युतसुधाकरखण्डविकासिभिः ।  
निगादितो मनुरेष मनोभुवः  
सकलधर्मयशोर्थसुखावहः ॥ २ ॥

ऋष्यादिकाश्च संमो-  
हनगायत्रीमनोभवाः प्रोक्ताः ।  
बीजेन दीर्घभाजा  
कथितान्यङ्गान्यमुष्य जातियुजा ॥ ३ ॥

अरुणमरुणवासोमाल्यदामाङ्गरागं  
स्वकरकलितपाशं साङ्कुशास्त्रेषुचापम् ।  
मणिमयमकुटाद्यैर्दीप्तभाकल्पजातै-  
ररुणनलिनसंस्थं चिन्तयेदङ्गयोनिम् ॥ ४ ॥

तरणिलक्षममुं मनुमादरा-  
त्समभिजप्य हुनेच्च दशांशकैः ।  
तदनु किंशुकजैः प्रसवैः शुभै-  
स्त्रिमधुरार्द्रतरैर्निजसिद्धये ॥ ५ ॥

मोहिनी क्षोभिणी त्रासी स्तम्भिन्याकर्षिणी तथा ।  
द्राविणीह्लादिनीक्लिन्नाक्लेदिन्यः स्मरशक्तयः ॥ ६ ॥

आशान्तिद्वयवाम-  
श्रुतिसर्गैर्द्रयुगकलबलैश्च ससैः ।  
शोषणमोहनसंदी-  
पनतापनमादनान्यजेत्क्रमशः ॥ ७ ॥

अनङ्गरूपाः सानङ्गमदनानङ्गमन्मथा ।  
अनङ्गकुसुमानङ्गकुसुमातुरसंज्ञका ॥ ८ ॥

अनङ्गशिशिरानङ्गमेखलानङ्गदीपिका ।

अङ्गाशापालयोर्मध्ये बाणानङ्गावृतीर्यजेत् ॥ ९ ॥

आलिख्यात्कर्णिकायामनलपुरपुटे मारबीजं ससाध्यं

तद्रन्ध्रेष्वङ्गषट्कं बहिरपि गुणशो मारणाय त्रिवर्णान् ।

मालामन्त्रं दलाग्रेष्वपि गुहमुखशः पार्थिवाश्रिष्वनङ्गं

कुर्याद्यन्त्रं तदेतद्भुवनमपि वशे का कथा मानवेषु ॥ १० ॥

प्रोक्त्वाथ कामदेवा-

य विद्महे तदनु पुष्पबाणाय ।

तथा च धीमह्यन्ते

तन्नोऽनङ्गः प्रचोदयाद्रायत्री ॥ ११ ॥

नत्यन्ते कामदेवाय प्रोक्त्वा सर्वजनं वदेत् ।

प्रियायेति तथा सर्वजनसंमोहनाय च ॥ १२ ॥

वीप्सयित्वा ज्वलपदं प्रज्वलं च प्रभाषयेत् ।

पुनः सर्वजनस्येति हृदयं मम चेत्यथ ॥ १३ ॥

वशमुक्त्वा कुरुं वीप्स्य कथयेद्वह्निवह्नभाम् ।

प्रोक्तो मदनमन्त्रोऽष्टचत्वारिंशद्भिरक्षरैः ॥ १४ ॥

इति यन्त्रकल्पकलशो बहुशः

कतमं नरं न परिमोहयति ।

प्रमदावनीश्वरसभानगरा-

दिकमाश्वरीनपि वशे कुरुते ॥ १५ ॥

वक्ष्ये विधानमन्य-

न्मनोभवस्याथ मोहनं जगतः ।

येनार्चितः स देवो

वाञ्छितमखिलं करोति मन्त्रविदाम् ॥ १६ ॥

अमृतोद्भवो मकरके-

तनश्च संकल्पजाह्वयाक्षररूपौ<sup>१</sup> ।

इक्षुधनुर्धरपुष्पश-

राख्यावङ्गानि वह्निजायान्तानि ॥ १७ ॥

अरुणतरवसनमाल्या-

नुलेपनाभरणभिषुशरासधरम् ।

न्यस्तशरबीजदेहो

ध्यायेदात्मानमङ्गजं रुचिरम् ॥ १८ ॥

---

1. क्षतरूपौ.

अङ्गवाणावृतेरूर्ध्वं पूज्याः षोडश शक्तयः ।

युवतिर्विप्रलम्भा च ज्योत्स्ना सुभ्रूर्मदद्रवा ॥ १९ ॥

सुरता वारुणी लोला कान्तिः सौदामिनी तथा ।

कामच्छत्रा चन्द्रलेखा शुकी च मदनाह्वया ॥ २० ॥

<sup>१</sup>योनिर्मायावती चेति शक्तयः स्युर्मनोभुवः ।

शोको मोहो विलासश्च विभ्रमो मदनातुरः ॥ २१ ॥

अपत्रपो युवा कामी चूतपुष्पो रतिप्रियः ।

ग्रीष्मस्तपान्त ऊर्जश्च हेमन्तः शिशिरो मदः ॥ २२ ॥

चतुर्ध्यामावृतौ पूज्याः स्युर्मरपरिचारकाः ।

परभृत्सारसौ चैव शुक्रमेघाह्वयौ तथा ॥ २३ ॥

अपाङ्गभ्रूविलासौ द्वौ हावभावौ स्मरप्रियाः ।

माधवी मालती चैव हरिणाक्षी मदोत्कटा ।

एताश्चामरहस्ताः स्युः पूज्याः कोणेषु संस्थिताः ॥ २४ ॥

हल्लेखया स्वनाम्ना च शक्त्यादीनां समर्चनम् ।

इन्द्राद्यैः सप्तमी पूज्या स्मरार्चाविधिरीदृशः ॥ २५ ॥

मदनविधानमितीत्थं

प्रोक्तं योऽनेन पूजयेद्विधिना ।

स तु सकललोकपूज्यो

भवेन्मनोज्ञश्च मन्दिरं लक्ष्म्याः ॥ २६ ॥

विलसदहंकारतनु-

र्मनःशिवो विभ्रमास्पदीभूतः ।

बुद्धिशरीरां नारीं

नरः सदा चित्तयोनिमभिगच्छेत् ॥ २७ ॥

इति मदनयोगरत्या<sup>१</sup>

यो रमयेन्नित्यशो निजां वनिताम् ।

स तु मुक्तिमुक्तिकामी

वनिताजनहृदयमोहनो भवति ॥ २८ ॥

आत्मानं मदनं ध्यायेदाशुशुक्ष्णिरूपिणम् ।

तद्वीजाग्रं शिवज्वालातनुं तन्वीतनुं तथा ॥ २९ ॥

सुधामयीं च तद्योनिं नवनीतमयं स्परेत् ।

संगच्छेच्च शिवज्वालालीढं तद्भृदयादिकम् ॥ ३० ॥

1. कल्प्या.

आलिङ्गेदग्निसंस्पर्शद्रुततद्रूपकामृतम् ।  
रसनाशिखया कर्षेत्तद्वन्तवसनामृतम् ॥ ३१ ॥

कुसुमास्त्रधिया बाह्ये स्पृशेत्कररुहैरपि ।  
हानिं न कुर्याज्जीवस्य मन्त्री विशदमानसः ॥ ३२ ॥

रतावथोऽधोमध्येर्ध्वक्रमेणैवं समाहितम् ।  
निजप्रियां भजेदेवं सा मारशरविह्वला ।  
छायेवानपगा तस्य भवेदेवं भवान्तरे ॥ ३३ ॥

साध्याख्या कामवर्णैः प्रतिपुटितलसत्कर्णिकं पत्रराज-  
त्तारत्विक्पक्षजाष्टादशसमिदृतुगण्डान्तगान्ताक्षराढ्यम् ।  
आशाशूलाङ्कितं तद्विपतिरिपुदले सम्यगालिख्य सेरं  
मारं जप्त्वास्य यामाशयति वशगता सा भवेत्सद्य एव ॥

हंसारूढो मदन-  
स्त्रैलोक्यक्षोभको भवेदाशु ।  
द्युयुतो रञ्जनकृत्स्या-  
ज्जीवोपेतस्तथायुषे शस्तः ॥ ३५ ॥

तारयुजा त्वमुनाग्नौ

हुत्वा संपातितेन चाज्येन ।

संभोजयेत्पतिं स्वं

वनिता स नितान्तरश्चितो भवति ॥ ३६ ॥

दध्यक्ताभिर्जुहुया-

ल्लाजाभिः कन्यकां समाकाङ्क्षन् ।

कन्यापि वरं लभते

विधिना नित्यानुरक्तममुनैव ॥ ३७ ॥

अभिनवैः सुमनोभिरशोकजै-

र्दधितिलैर्विहिता हवनक्रिया ।

परमवश्यकरी परिकाङ्क्षिता-

मपि लभेदचिरादिव कन्यकाम् ॥ ३८ ॥

अभीष्टदायी स्मरणादपि स्मर-

स्तथा जपादर्चनया विशेषतः ।

प्रसादतोऽस्याखिललोकवर्तिन-

श्चिराय वश्याश्च भवन्ति मन्त्रिणः ॥ ३९ ॥

1. मभिवहे०

कृष्ण मध्यगताः षण्णायगोव्यर्णा यल्लमध्यगाः ।  
गोपीजनवकाराः स्युर्भायस्वाहास्मरादिकाः ॥ ४० ॥

ऋषिस्तु नारदोऽस्य स्याद्गायत्रं छन्द इष्यते ।  
मन्त्रस्य देवता कृष्णस्तदङ्गविधिरुच्यते ॥ ४१ ॥

मूलमन्त्रचतुर्वर्णचतुष्केण द्विकेन च ।  
प्रोक्तान्यङ्गानि भूयोऽमुं चिन्तयेद्देवकीसुतम् ॥ ४२ ॥

अव्यान्मीलत्कलापद्युतिरहिरिपुपिच्छोल्लसत्केशजालो  
गोपीनेत्रोत्पलाराधितललितवपुर्गोपगोबृन्दवीतः ।  
श्रीमद्वक्त्रारविन्दप्रतिहसितशशाङ्गाकृतिः पीतवासा  
देवोऽसौ वेणुवाद्यक्षपितजनधृतिर्देवकीनन्दनो वः ॥

अयुतिद्वितयावधिर्जपः स्या-  
दरुणैरम्बुरुहैर्द्वितो दशांशैः ।  
मुरजिद्विहिते तु पीठवर्ये  
दिनशो नन्दसुतः समर्चनीयः ॥ ४४ ॥

अङ्गाशेड्वाद्यैः  
परिवृत्य च पायसेन सुसितेन ।

हैयङ्गवीनकदली-

फलदधिभिः प्रीणयेच्च गोविन्दम् ॥ ४५ ॥

जुहुयाद्गुग्धहविर्भि-

र्विमलैः सर्पिःसितोपलोपेतैः ।

इष्टां तुष्टो लक्ष्मीं

समावहेत्सद्य एव गोविन्दः ॥ ४६ ॥

बालं नीलाम्बुदाभं नवमणिविलसत्किङ्किणीजालनद्ध-

श्रोणीजङ्घान्तयुगमं विपुलरुरुनखप्रोल्लसत्कण्ठभूषम् ।

फुल्लाम्भोजाभवक्त्रं हतशकटपतत्पूतनाद्यं प्रसन्नं

गोविन्दं वन्दितेन्द्राद्यमरवरमजं पूजयेद्वासरादौ ॥

वन्द्यं देवैर्मुकुन्दं विकसितकरवन्दाभमिन्दीवराक्षं

गोपीगोबृन्दवीतं जितरिपुनिवहं कुन्दमन्दारहासम् ।

नीलप्रीवाग्रपिच्छाकलनसुविलसत्कुन्तलं भानुमन्तं

देवं पीताम्बराढ्यं यजतु च दिनशो मध्यमेऽहो रमायै ॥

विक्रान्त्या ध्वस्तवैरिब्रजमजितमपास्तावनीभारमाद्यै-

रावीतं नारदाद्यैर्मुनिभिरनुदिनं तत्त्वनिर्णीतिहेतोः ।

सायाहे निर्मलं तं निरुपममजरं पूजयेन्नीलभासं  
मन्त्री विश्वोदयस्थित्यपहरणपरं मुक्तिदं वासुदेवम् ॥ ४९ ॥

त्रिकालमेवं प्रविचिन्त्य शार्ङ्गिणं  
प्रपूजयेद्यो मनुजो महासनाः ।  
स धर्ममर्थं सुसुखं श्रियं परा-  
मवाप्य देहापदि मुक्तिमाप्नुयात् ॥ ५० ॥

प्रासं गच्छन्नगरमपि वा मन्त्रजापी मनुष्यो  
देवेशं तं सुखमनु मुहुस्तर्पयेद्दुग्धबुद्धया ।  
शुद्धैस्तोयैः स तु बहुरसोपेतमाहारजातं  
दद्यान्नित्यं प्रचुरधनधान्यांशुकाद्यैर्मुकुन्दः ॥ ५१ ॥

भिक्षावृत्तिर्दिनमनु तमेवं विचिन्त्यात्मरूपं  
गोपस्त्रीभ्यो मुहुरपहरन्तं मनोभिः सहैव ।  
लीलावृत्त्या ललितललितैश्चेष्टितैर्दुग्धसर्पि-  
र्दध्याद्यं वा स पुनरमितामेति भिक्षां गृहेभ्यः ॥ ५२ ॥

ध्यानी मन्त्री मन्त्रजापी च नित्यं  
यद्यद्वाञ्छन्त्यत्र यत्र प्रयाति ।

तत्तत्प्राप्त्वा तत्र तत्र प्रकामं

प्रीतः क्रीडेद्देववन्मानुषेषु ॥ ५३ ॥

एवं देवं पूजयन्मन्त्रमेतं

जप्यान्मन्त्री सर्वलोकप्रियः स्यात् ।

इष्टान्कामान्प्राप्य संपन्नवृत्ति-

र्नित्यं शुद्धं तत्परं धाम भूयात् ॥ ५४ ॥

इति श्रीमत्परमहंसपरिव्राजकाचार्यस्य


श्रीगोविन्दभगवत्पूज्यपादशिष्यस्य

श्रीमच्छंकरभगवतः कृतौ

प्रपञ्चसारे सप्तदशः पटलः ॥



## अष्टादशः पटलः ॥



अथ प्रणवसंज्ञकं प्रतिवदामि मन्त्रं परं  
सजापमपि सार्चनं सहुतकल्पि सोपासनम् ।  
अशेषदुरितापहं विविधकामकल्पद्रुमं  
विमुक्तिफलसिद्धिदं विमलयोगिसंसेवितम् ॥ १ ॥

आद्यस्वरः समेतो-

ऽमरेण सधसप्तमश्च बिन्दुयुतः ।

प्रोक्तः स्यात्प्रणवमनु-

स्त्रिमात्रिकः सर्वमन्त्रसमवायी ॥ २ ॥

मन्त्रस्यास्य मुनिः प्रजापतिरथ च्छन्दश्च देव्यादिका  
गायत्री गदिता जगत्सु परमात्माख्यस्तथा देवता ।  
अङ्गीवैर्युगमध्यगध्रुवयुतैरङ्गानि कुर्यात्स्वरै-  
र्मन्त्री जातियुतैश्च सत्यरहितैर्वा व्याहृतीभिः क्रमात् ॥३॥

विष्णुं भास्वत्किरीटाङ्गद्वलययुगाकल्पहारोदराङ्घ्रि-

<sup>1</sup>श्रोणीरूपं सवक्षोमणिमकरमहाकुण्डलामण्डिताङ्गम् ।

हस्तोद्यच्चक्रशङ्खाम्बुजगदममलं पीतकौशेयमाशा-

विद्यांतद्भासमुद्यद्दिनकरसदृशं पद्मसंस्थं नमामि ॥ ४ ॥

दीक्षितो मनुमिमं शतलक्षं

संजपेत्प्रतिहुनेच्च दशांशम् ।

पायसैर्घृतयुतैश्च तदन्ते

विप्रभूरुहभवाः समिधो वा ॥ ५ ॥

सर्पिःपायसशाली-

तिलसमिदाद्यैरनेन यो जुहुयात् ।

ऐहिकपारत्रिकमपि

स तु लभते वाञ्छितं फलं नचिरात् ॥ ६ ॥

अभ्यर्च्य वैष्णवमथो विधिनैव पीठ-

मावाह्य तत्र सकलार्थकरं मुकुन्दम् ।

अङ्गैः समूर्तियुगशक्तियुगैः सुरेन्द्र-

वज्रादिकैर्यजतु मन्त्रिवरः क्रमेण ॥ ७ ॥

1. श्रोणीभूषं.

वासुदेवः संकर्षणः प्रद्युम्नश्चानिरुद्धकः ।  
स्फटिकस्वर्णदूर्वेन्द्रनीलाभा वर्णतो मताः ॥ ८ ॥

चतुर्भुजाश्चक्रशङ्खगदापङ्कजधारिणः ।  
किरीटकेयूरिणश्च पीताम्बरधरा अपि ॥ ९ ॥

सशान्तिश्रीसरस्वत्यौ रतिश्चाश्रिदलाश्रिताः ।  
अच्छपद्धारजोदुग्धदूर्वावर्णाः स्वलंकृताः ॥ १० ॥

आत्मान्तरात्मपरमज्ञानात्मानस्तु मूर्तयः ।  
निवृत्तिश्च प्रतिष्ठा च विद्या शान्तिश्च शक्तयः ॥ ११ ॥

ज्वलज्वालासमाभाः स्युरात्माद्या <sup>१</sup>मूर्तिशक्तयः ।  
इति पञ्चावरणकं विधानं प्रणवोद्भवम् ॥ १२ ॥

इत्थं मन्त्री तारमसुं जापहुतार्चा-  
भेदैरङ्गीकृत्य च योगानपि युञ्ज्यात् ।  
यैः संलब्ध्वा चेह समग्रां श्रियमन्ते  
शुद्धं विष्णोर्धाम परं प्राप्स्यति योगी ॥ १३ ॥

1. शक्तिमूर्तयः.

करपादमुखादिविहीनमना-

रतदृश्यमनन्यगमात्मपदम् ।

यमिहात्मनि पश्यति तत्त्वविद-

स्तमिमं किल योगमिति ब्रुवते ॥ १४ ॥

योगाग्निदूषणपरं त्वथ कामकोप-

लाभप्रमोहमदमत्सरतेति षट्कम् ।

वैरिं जयेत्सपदि योगविदेनमङ्ग-

योगस्य धीरमतिरष्टभिरिष्टदैश्च ॥ १५ ॥

यमनियमासनपवना-

यामाः प्रत्याहृतिश्च धारणया ।

ध्यानं चापि समाधिः

प्रोक्तान्यङ्गानि योगयोग्यानि ॥ १६ ॥

सत्यमहिंसा समता

धृतिरस्तेयं क्षमार्जवं च तथा ।

वैराग्यमिति यमः स्या-

त्स्वाध्यायतपोऽर्चनाब्रतानि तथा ॥ १७ ॥

संतोषश्च सशौचो

नियमः स्यादासनं च पञ्चविधम् ।

पद्मस्वस्तिकभद्रक-

वज्रकवीराह्वयं क्रमान्तदपि ॥ १८ ॥

रेचकपूरककुम्भक-

भेदान्निविधः प्रभञ्जनायामः ।

मुञ्चेद्दक्षिणयानिल-

मथानयेद्दामया च मध्यमया ॥ १९ ॥

संस्थापयेच्च नाड्ये-

त्येवं प्रोक्तानि रेचकादीनि ।

षोडशतद्द्विगुणचतुः-

षष्टिकमात्राणि तानि च क्रमशः ॥ २० ॥

चिन्तात्मैक्यधृतस्य

प्राणस्य स्थानसंहतिः स्थानात् ।

प्रत्याहारो ज्ञेय-

श्रैतन्ययुतस्य सम्यगनिलस्य ॥ २१ ॥

स्थानस्थापनकर्म

प्रोक्ता स्याद्धारणेति तत्त्वज्ञैः ।

यो मनसि देवताया

भावः स्यात्तस्य मन्त्रिणः सम्यक् ॥ २२ ॥

संस्थापयेच्च तत्रे-

त्येवं ध्यानं वदन्ति तत्त्वविदः ।

सत्तामालं नित्यं

शुद्धमपि निरञ्जनं च यत्प्रोक्तम् ॥ २३ ॥

तत्प्रविचिन्त्य स तस्मि-

ञ्चित्तलयः स्यात्समाधिरुद्दिष्टः ।

अष्टाङ्गैरिति कथितैः

पुनराशु निगृह्यतेऽरिरात्मविदा ॥ २४ ॥

अथ वा शोषणदहन-

प्लावनभेदेन शोधिते देहे ।

पञ्चाशद्धिर्मात्रा-

भेदैर्विधिवत्समायमेत्प्राणान् ॥ २५ ॥

पञ्चाशदात्मकोऽपि च

कलाप्रभेदेन तार उद्दिष्टः ।

तावन्मात्रायमना-

त्कलाश्च विधृता भवन्ति तत्त्वविदा ॥ २६ ॥

पूर्वमिडाया वदने

विचिन्तयेद्ब्रह्ममानिलं बीजम् ।

तेनागतेन देहं

प्रशोषयेत्सान्तराधिकरचरणम् ॥ २७ ॥

पिङ्गलया प्रतिमुञ्चे-

त्तथैव कार्शानवेन रक्तरुचा ।

प्रतिदह्य पूर्वविधिना

मुञ्चेन्नैशाकरेण सुसितेन ॥ २८ ॥

संपूरयेत्सुधामय-

जलशीकरवर्षिणा तनुं सकलाम् ।

निर्माय मानसेन च

परिपूर्णमनाश्चिरं भूयात् ॥ २९ ॥

सुजीर्णमितभोजनः सुखसमात्तनिद्रादिकः

सुशुद्धतलसद्गृहे विरहिते च शीतादिभिः ।

पटाजिनकुशोत्तरे सुविशदे च मृद्वासने

निमीलितविलोचनः प्रतिविशेत्सुखं प्राञ्जुखः ॥ ३० ॥

प्रसारितं वामकरं निजाङ्गे

निधाय तस्योपरि दक्षिणं च ।

ऋजुः प्रसन्नो विजितेन्द्रियः स-

न्नाधारमत्यन्तसमं स्मरेत्स्वम् ॥ ३१ ॥

तन्मध्यगतं प्रणवं

प्रणवस्थं बिन्दुमपि च बिन्दुगतम् ।

नादं विचिन्त्य तारं

यथावदुच्चारयेत्सुषुम्नान्तम् ॥ ३२ ॥

तन्मध्यगतं शुद्धं

शब्दब्रह्मातिसूक्ष्मतन्तुनिभम् ।

तेजः स्मरेच्च तारा-

त्मकमपि मूलं चराचरस्य सदा ॥ ३३ ॥

ओंकारो गुणबीजं

प्रणवस्तारो ध्रुवश्च वेदादिः ।

आदिरुमध्यो मपरो

: नामन्यस्य त्रिमात्रिकश्च तथा ॥ ३४ ॥

अस्य तु वेदादित्वा-

त्सर्वमनूनां प्रयुज्यतेऽथादौ ।

योनिश्च सर्वदेहे

भवति च स ब्रह्म सर्वसंवादे ॥ ३५ ॥

ऋक् च तदाद्यादिः स्या-

त्तन्मध्यान्तं यजुश्च <sup>१</sup>मान्तादिः ।

सामापि तस्य भेदा

बहवः प्रोक्ता हि लोकवेदेषु ॥ ३६ ॥

उच्चार्योच्चार्यं च तं

क्रमान्नयेदुपरि षड्द्वयान्तान्तम् ।

मनसा स्मृते यदास्मि-

न्मनो लयं याति तावद्भ्यस्येत् ॥ ३७ ॥

---

1. °मान्तानि । सामानि.

अथ वा बिन्दुं वर्तुल-

मावर्तेस्त्रिभिरुपेतमवमिव ।

प्रातं रविविम्बेन च

समभ्यसेत्स्युतसुधामयं तेजः ॥ ३८ ॥

अपमृत्युरोगपापजि-

दचिरेण सुसिद्धिदो नृणां योगः ।

अथ वा मूलाधारो-

त्थिता प्रभा विसविभेदतन्तुनिभा ॥ ३९ ॥

वदनामृतकरविम्ब-

स्यूता ध्यातामृताम्बुलवल्लिता ।

स्थावरजङ्गमविषह-

द्योगोऽयं नात्र संदेहः ॥ ४० ॥

अथ वा त्रिवलयबिन्दुग-

धाम प्रणवेन संनयेदूर्ध्वम् ।

पीतोर्णातन्तुनिभं

सौषुम्नेनैव वर्त्मना योगी ॥ ४१ ॥

तस्मिन्निधाय चित्तं

विलयं गमयेद्दिनेशसंख्यान्ते ।

पुनरावृत्तिविहीनं

निर्वाणपदं ब्रजेत्तदभ्यासात् ॥ ४२ ॥

अथ वादिबीजमौ पुन-

रुमपि विषे तमपि संहरोद्विन्दौ ।

विन्दुं नादे तमपि च

शक्तौ शक्तिं तथैव शान्ताख्ये ॥ ४३ ॥

तेजस्यनन्यगे चिति

निर्द्वन्द्वे निष्कले सदानन्दे ।

सूक्ष्मे च सर्वतो मुख-

करपदनयनादिलक्षणालक्ष्ये ॥ ४४ ॥

स्वात्मनि संहृत्यैवं

करणेन्द्रियवर्गनिर्गमापेतः ।

निर्लीनपुण्यपापो

निरुच्छ्वसन्ब्रह्मभूत एव स्यात् ॥ ४५ ॥

अथ वा योगोपेताः

पञ्चावस्थाः क्रमेण विज्ञाय ।

ताभिर्युञ्जीत सदा

योगी सद्यः प्रसिद्धये मुक्तः ॥ ४६ ॥

जाग्रत्स्वप्नसुषुप्ती

तुरीयतदतीतकौ पुनस्तासु ।

स्वैरिन्द्रियैर्यदात्मा

मुञ्क्तं भोगान्स जागरो भवति ॥ ४७ ॥

संज्ञारहितैरपि तै-

स्तस्यानुभवो भवेत्पुनः स्वप्नः ।

आत्मनिरुद्धुक्ततया

नैराकुल्यं भवेत्सुषुप्तिरपि ॥ ४८ ॥

पश्यति परं यदात्मा

निस्तमसा तेजसा तुरीयं तत् ।

आत्मपरमात्मपदयो-

रभेदतो व्याप्नुयाद्यदा योगी ॥ ४९ ॥

तच्च तुरीयातीतं

तस्यापि भेदन्न दूरतो मुक्तिः ।

अथ वा सूक्ष्माख्यायां

पश्यन्त्यां मध्यमाख्यवैखर्योः ॥ ५० ॥

ससुषुम्नाप्रकयोरपि

युञ्जीयाज्जाग्रदादिभिः पवनम् ।

बीजोच्चारो जाग्र-

द्विन्दुः स्वप्नः सुषुप्तिरपि नादः ॥ ५१ ॥

शक्त्यात्मना तुरीयः

शान्ते लय आत्मनस्तुरीयान्तम् ।

अङ्गुष्ठगुल्फजङ्घ-

जानुद्वितयं च सीवनी मेढ्रम् ॥ ५२ ॥

नाभिर्हृदयं ग्रीवा

सलम्बिकाग्रं तथैव नासाग्रम् ।

भ्रूमध्यललाटाग्रसु-

षुम्नाग्रं द्वादशान्तमित्येवम् ॥ ५३ ॥

उत्क्रान्तौ परकाय-

प्रवेशने चागतौ पुनः स्वतनौ ।

स्थानानि धारणायाः

प्रोक्तानि मरुत्प्रयोगविधिनिपुणैः ॥ ५४ ॥

स्थानेष्वेष्वात्ममनः-

समीरसंयोगकर्मणोऽभ्यासात् ।

अचिरेणोत्क्रान्त्याद्या

भवन्ति संसिद्धयः प्रसिद्धतराः ॥ ५५ ॥

कण्ठे भ्रूमध्ये हृदि

नाभौ सर्वाङ्गकं स्मरेत्क्रमशः ।

लवरसमीरखवर्णै-

रनिलमहाकालवञ्चनयं स्यात् ॥ ५६ ॥

अवनिजलानलमारुत-

विहायसां शक्तिभिश्च तद्विम्बैः ।

सारूप्यमात्मनश्च

प्रतिनीत्वा तत्तदाशु जयति सुधीः ॥ ५७ ॥

एवं प्रोक्तैर्योगै-

रायोजयतोऽन्वहं तथात्मानम् ।

अचिरेण भवति सिद्धिः

समस्तसंसारमोचनी नित्या ॥ ५८ ॥

इति योगमार्गभेदैः

प्रतिदिनमारूढयोगयुक्तधियः ।

सिद्धय उपलक्ष्यन्ते

मोक्षपुरीसंप्रवेशनद्वाराः ॥ ५९ ॥

कम्पः पुलकानन्दौ

वैमल्यस्थैर्यलाघवानि तथा ।

सकलप्रकाशवित्ते-

त्यष्टावस्थाः प्रसूचकाः सिद्धेः ॥ ६० ॥

त्रैकाल्यज्ञानोहौ

मनोज्ञता च्छन्दतो मरुद्रोधः ।

नाडीसंक्रमणविधि-

र्वाक्सिद्धिर्देहतश्च देहाग्निः ॥ ६१ ॥

ज्योतिःप्रकाशनं चे-

त्यष्टौ स्युः प्रत्ययायुजः सिद्धेः ।

अणिमा महिमा च तथा

लाघिमा गरिमेशिता वशित्वं च ॥ ६२ ॥

प्राप्तिः प्राकाम्यं चे-

त्यष्टैश्वर्याणि योगयुक्तस्य ।

अष्टैश्वर्यसमेतो

जीवन्मुक्तः प्रवक्ष्यते योगी ।

योगानुभवमहामृत-

रसपानानन्दनिर्भरः सततम् ॥ ६३ ॥

इत्येवं प्रणवविधिः समीरितोऽयं

भक्त्या तं प्रभजति यो जपादिभेदैः ।

संप्राप्तोत्यनुततनित्यशुद्धबुद्धं

ताद्विष्णोः परमतरं पदं नराग्र्यः ॥ ६४ ॥

इति श्रीमत्परमहंसपरिव्राजकाचार्यस्य

श्रीगोविन्दभगवत्पूज्यपादशिष्यस्य

श्रीमच्छंकरभगवतः कृतौ

प्रपञ्चसारे अष्टादशः पटलः ॥

## एकोनविंशः पटलः ॥

—\*—

अथ पुनरभिवक्ष्ये मन्त्रमष्टाक्षराख्यं  
सकलदुरितदुःखध्वान्तसंभेदभानुम् ।  
प्रणवहृदयनारावर्णतोऽन्ते यणार्णौ  
मपर इति समुद्दिष्टोऽयमिष्टार्थदायी ॥ १ ॥

तारः शक्त्युत्थतया  
निर्दिष्टः सोऽहमर्थकः पूर्वम् ।  
नार्णः प्रतिषेधार्थो  
मोकारश्चायमर्थको भवति ॥ २ ॥

सलिलानलपवनधराः  
क्रमेण नारायणाक्षराः प्रोक्ताः ।  
चरमेरस्तु विभक्ति-  
व्यक्त्यर्थं दर्शितस्तदर्थार्थे ॥ ३ ॥

ऋषिरस्य मनोः साध्यनारायण इतीरितः ।

छन्दश्च देवी गायत्री परमात्मा च देवता ॥ ४ ॥

अथ क्रुद्धमहावीरद्युसहस्रपदादिकैः ।

उल्कैर्जातियुतैः कुर्यात्पञ्चाङ्गानि मनोः क्रमात् ॥ ५ ॥

अष्टाक्षरेण व्यस्तेन कुर्याद्वाष्टाङ्गकं सुधीः ।

सहृच्छिरःशिखावर्मनेत्रास्रोदरपृष्ठके ॥ ६ ॥

अकौंघाभं किरीटान्वितमकरलसत्कुण्डलं दीप्तिराज-

त्केयूरं कौस्तुभाभाशबलरुचिरहारं सपीताम्बरं च ।

नानारत्नांशुभिन्नाभरणशतयुजं श्रीधराश्लिष्टपार्श्व

वन्दे दोःसक्तचक्राम्बुरुहदरगदं विश्ववन्द्यं मुकुन्दम् ॥

संदीक्षितो मनुमसुं प्रतिजप्तुमिच्छ-

न्कुर्यान्निजेन वपुषैव तु योगपीठम् ।

अंसोरुयुग्मपदमानननाभिमूल-

पार्श्वद्वयैर्विहितगात्रसमुज्ज्वलं च ॥ ८ ॥

मध्येऽनन्ताद्यैरपि

संज्ञानात्मान्तिकैर्यजेन्मन्त्री ।

पीठाख्यमन्त्रपाञ्चिम-

मथ गन्धाद्यैश्च सम्यगुपचारैः ॥ ९ ॥

प्रणवं हृदयं चैव प्रोक्त्वा भगवतेपदम् ।

विष्णवे च समाभाष्य सर्वभूतात्मनेपदम् ॥ १० ॥

वासुदेवाय सर्वात्मसंयोगपदमुच्चरेत् ।

योगपद्मपदं प्रोक्त्वा ततः पीठात्मने नमः ॥ ११ ॥

अस्त्रमन्त्रप्रवद्धाशो मन्त्रवर्णास्तनौ न्यसेत् ।

विन्यस्तैर्यैर्भवेन्मन्त्री मन्त्रवर्णात्मको हरिः ॥ १२ ॥

आधारहृद्वदनदोःपदमूलनाभौ

कण्ठे सनाभिहृदयस्तनपार्श्वपृष्ठे ।

कास्येक्षणश्रवणगन्धवहे च दोःप-

त्संध्यङ्गुलीषु हृदि धातुषु सानिलेषु ॥ १३ ॥

मूर्धेक्षणास्यहृदयोदरसोरुजङ्घा-

पादद्वयेषु लिपिशो न्यसतु क्रमेण ।

गण्डांसकौरुचरणेषु रथाङ्गशङ्ख-

श्रीमद्गदाम्बुजपदेषु समाहितात्मा ॥ १४ ॥

ततोऽष्टाक्षरपूर्यर्थं स्मर्तव्यो द्वादशाक्षरः ।

मन्त्रो द्वादशमूर्तिस्तु तत्प्रभिन्नास्तनौ न्यसेत् ॥ १५ ॥

अष्टप्रकृत्यात्मकश्च संप्रोक्तोऽष्टाक्षरो मनुः ।

अष्टानां प्रकृतीनां च चतुर्णामात्मनामपि ॥ १६ ॥

द्वादशानां तु संयोगो मन्त्रः स्याद्द्वादशाक्षरः ।

आदित्या द्वादश प्रोक्ता युक्ता द्वादशमूर्तिभिः ॥ १७ ॥

केशवादिप्रदिष्टानां मूर्तीनां द्वादशादितः ।

आदिस्वरयुता न्यस्येत्ताः स्युर्द्वादश मूर्तयः ॥ १८ ॥

ललाटोदरहृत्कण्ठदक्षपार्श्वीसतद्रले ।

तथा वामत्रये पृष्ठे ककुदोश्च यथाक्रमम् ॥ १९ ॥

द्वादशाक्षरमन्त्रं च मन्त्रविन्मूर्ध्नि विन्यसेत् ।

मूर्धस्थो वासुदेवस्तु व्याप्नोति सकलां तनुम् ॥ २० ॥

पुनस्तत्प्रतिपत्त्यर्थं किरीटादिमनुं जपेत् ।

किरीटकेयूरहारपदान्याभाष्य मन्त्रवित् ॥ २१ ॥

मकारान्ते कुण्डलं च चक्रशङ्खादादिकम् ।

अब्जहस्तपदं प्रोक्त्वा पीताम्बरधरेति च ॥ २२ ॥

श्रीवत्साङ्कितमाभाष्य वक्षःस्थलमथो वदेत् ।

श्रीभूमिसहितं स्वात्मज्योतिर्द्वयमथो वदेत् ॥ २३ ॥

<sup>१</sup>दीप्तिमुक्ताकारायेति सहस्रादित्यतेजसे ।

हृदन्तः प्रणवादिः स्यात्किरीटादिमनुः स्वयम् ॥ २४ ॥

कृत्वा स्थण्डिलमस्मि-

न्निक्षिप्य निजासिकां समुपविश्य ।

पीठादिकं निजाङ्गं

प्रपूज्य गन्धादिभिः सुशुद्धमनाः ॥ २५ ॥

सद्वादशाक्षरान्तं

प्रपूज्य विधिवत्किरीटमन्त्रेण ।

कुर्यात्पुष्पाञ्जलिमपि

निजदेहे पञ्चशोऽथ वा त्रयशः ॥ २६ ॥

इति दीक्षितत्रिहितविधिः

संप्रोक्तोऽष्टाक्षरस्य मन्त्रस्य ।

शुद्धानां विमलधियां

दीक्षा प्रतिवक्ष्यतेऽथ संक्षेपात् ॥ २७ ॥

1. दीप्तिमुक्त्वाधारायेति.

कृत्वा त्रिगुणितादीनामेकं मण्डलमुज्ज्वलम् ।  
आत्मार्चनोक्तविधिना शक्तिभिः पीठमर्चयेत् ॥ २८ ॥

विमलोत्कर्षिणी ज्ञाना क्रिया योगेति शक्तयः ।  
प्रह्वी सत्या तथेशानानुग्रहा नवमी तथा ॥ २९ ॥

निधाय कलशं तत्र पञ्चगव्येन पूरयेत् ।  
पयोभिर्वा गवां प्रोक्तैः <sup>१</sup>कथितैर्वाष्ट्रगन्धकैः ॥ ३० ॥

अष्टाक्षराङ्गैरष्टाष्टवर्णैरष्टाक्षरान्वितैः ।  
दलमूले यजेद्भूयो वासुदेवादिकान्क्रमात् ।  
सशक्तिकांस्ततो बाह्ये संपूज्या हरिहेतयः ॥ ३१ ॥

चक्रसशङ्खगदाम्बुज-

कौस्तुभशार्ङ्गाः सखङ्गवनमालाः ।

रक्ताच्छपीतकनक-

श्यामलकृष्णद्युशुक्लभासः स्युः ॥ ३२ ॥

ध्वजश्च वैनतेयश्च शङ्खपद्मौ दिगाश्रिताः ।

विघ्नार्यकौ तथा दुर्गाविष्वक्सेनौ विदिग्गताः ॥ ३३ ॥

---

१. काथैर्वा शोधितोदकैः.

ध्वजः श्यामो विषो रक्तो निधी शुक्लारुणप्रभौ ।  
अरुणश्यामलश्यामपीता विघ्नादयो मताः ॥ ३४ ॥

इन्द्रादयस्तद्बहिश्च पूज्या गन्धादिभिः क्रमात् ।  
इति विष्णोर्विधानं तु पञ्चावरणमुच्यते ॥ ३५ ॥

एवमभ्यर्चिते विष्णावुपचारैस्तु पूर्ववत् ।  
अग्निमाधाय कुण्डे तु ब्रह्मयागसमीरितैः ॥ ३६ ॥

जुहुयादष्टभिर्द्रव्यैर्मनुनाष्टाक्षरेण तु ।  
पृथगष्टशतावृत्त्या हुत्वा दत्त्वा बलिं ततः ॥ ३७ ॥

अभिषिच्य गुरुः शिष्यं प्रवदेत्पूर्ववन्मनुम् ।  
द्वात्रिंशलक्षमानेन स तु मन्त्रं जपेत्ततः ।  
तदर्धसंख्यकं वापि शुद्धाचारो जितेन्द्रियः ॥ ३८ ॥

पद्मासनः प्राग्वदनोऽप्रलापी  
तन्मानसस्तर्जनिवर्जिताभिः ।  
अक्षस्त्रजो वाङ्मलिभिर्जपेत  
नातिद्रुतं नातिविलम्बितं च ॥ ३९ ॥

प्रागीरितैरपि जुहोतु दशांशकं वा  
 द्रव्यैः शुभैः सरसिजैर्मधुराप्लुतैर्वा ।  
 रत्नांशुकप्रवरकाञ्चनगोमहीभि-  
 र्धान्यैर्यथाविभवतः प्रयजेद्गुरुंश्च ॥ ४० ॥

विप्रान्प्रतर्प्य विभवैरथ मन्त्रजापी  
 संह्लादयेज्जपविधिं च ततः क्रमेण ।  
 नित्यार्चना च विहिता विधिनामुनैव  
 प्रोक्तक्रमेण विदधात्वथ वात्मपूजाम् ॥ ४१ ॥

इति जपहुतार्चनाद्यै-  
 र्मन्त्री योऽष्टाक्षरं समभ्यस्येत् ।  
 स त्वैहिर्कीं च सिद्धिं  
 संप्राप्यान्ते प्रयाति परमपदम् ॥ ४२ ॥

अङ्गानि पूर्वं त्वथ मूर्तिशक्तीः  
 सकेशवार्दींश्च पुरंदरादीन् ।  
 समर्चयेद्यस्तु विधानमेत-  
 न्नरोऽचिरात्काङ्क्षितमेति कामम् ॥ ४३ ॥

यष्टव्यः स्वाद्वासुदेवादिरादौ

चक्राद्याः केत्वादिकाः केशवाद्याः ।

इन्द्राद्याश्चेत्येवमेव प्रदिष्टं

तुष्टयायुःश्रीकीर्त्तिसिद्धयै विधानम् ॥ ४४ ॥

स वासुदेवादिकमर्चयित्वा

भूयो ध्वजार्दींश्च पुरंदरादीन् ।

क्रमेण विद्वान्विधिनार्चयति-

त्ययं क्रमश्च त्रिदशाभिपूज्यः ॥ ४५ ॥

इत्युक्तविधिचतुष्के

पूजयितुरथैकमपि यथाशक्ति ।

अचिरेण भवति लक्ष्मी-

र्हस्तगता सकलवर्गसिद्धिकरी ॥ ४६ ॥

अष्टाक्षराक्षराष्टक-

मूर्तिविधानानि भेदभिन्नानि ।

वक्ष्याम्यर्चयितृणां

वाञ्छितसकलार्थसाधनानि सदा ॥ ४७ ॥

सिन्दूरकुन्दकरविन्दकबन्धुजीव-  
काश्मीरपद्ममकरन्दरुचः क्रमेण ।  
नीलोत्पलाम्बुरुहरागसमानवर्णाः  
स्युर्मूर्तयोऽष्ट कथिता मनुवर्णजाताः ॥ ४८ ॥

अरिदरगदाब्जहस्ताः  
सर्वास्तु नकारमोर्णयोर्मन्त्री ।  
शङ्खारिगदाब्जकरे  
लक्षणमन्यत्समानरूपं ख्यात् ॥ ४९ ॥

या मूर्तिरर्च्यतेऽस्य  
व्रजन्ति परिवारितां तदवशिष्टाः ।  
अवशिष्टेऽन्त्येऽथांशे  
स्वयं च परिवारितां प्रयाति तदा ॥ ५० ॥

इयमेवावृत्तिरधिका  
ध्रुवजे ध्रुवजात्पुरा समुद्दिष्टात् ।  
भवति विधानादिति पुन-  
रेषां प्रथमं विधानमुद्दिष्टम् ॥ ५१ ॥

अथ द्वितीयाक्षरतोऽङ्गतोऽन्ते<sup>१</sup>

वर्णाष्टमूर्तीरपि मूर्तिशक्तीः ।

यजेद्विधाने च सकेतुलोक-

पालादिकानुक्तविधानकल्पस्या ॥ ५२ ॥

मोकारजे रतिधृती च सकान्तितुष्टि-

पुष्टिस्मृतीरपि च दीप्यभिधां च कीर्त्तिम् ।

केत्वादिकं च सशतक्रतुपूर्वकं च

संपूजयेद्विमलधीः पुनरन्वितोऽन्ते ॥ ५३ ॥

नाकारजेऽङ्गतोऽन्ते

प्रपूजयेन्मूर्तिशक्तिलोकेशान् ।

रावर्णजेऽङ्गमूर्ति-

श्रीभूमायामनोन्मनीस्तदनु ॥ ५४ ॥

ह्रीः श्री रतिः सपुष्टि-

मोहनिमाये महादियोगाद्ये ।

माये च तृतीयावृत्ति-

रन्यदशेषं पुरैव निर्दिष्टम् ॥ ५५ ॥

---

१. ०जेऽङ्गतो.

यकारजेऽरिशङ्खौ च सगदाहलशार्ङ्गकाः ।

मुसलः खड्गशूलौ च तृतीया साक्षरोद्भवे ॥ ५६ ॥

शेषो वासुकितक्षक-

कार्कोटकपङ्कजमहापद्माः ।

वरपालगुलिकसंज्ञा-

स्तृतीयमन्यत्समं विधानेऽन्त्ये ॥ ५७ ॥

अङ्गः प्रथमावरणं

मूर्तिभिरपि शक्तिभिर्द्वितीयमपि ।

अन्यैः केशवकेत्वा-

दिभ्यां स्यात्पञ्चमं च मत्स्याद्यैः ॥ ५८ ॥

मत्स्यः कूर्मवराहौ

नृसिंहकुब्जलिरामकृष्णाश्च ।

कल्किः सानन्तात्मा

पुनरमृतात्मा च षष्ठमहिपाद्यैः ॥ ५९ ॥

सप्तममपि लोकेशै-

रष्टममपि तदायुधैश्च संप्रोक्तम् ।

प्रागुक्तेषु विधाने-

ष्वालक्ष्यं नोक्तमत्र यत्तदपि ॥ ६० ॥

अष्टाक्षराक्षरविधानचतुष्कयुग्मं

प्रोक्तक्रमेण विधिनाभियजेद्य एनम् ।

भक्त्या मुकुन्दमनुजापरतो नसग्न्यः

प्राप्नोति वाञ्छितमयन्नत एव कामम् ॥ ६१ ॥

इति श्रीमत्परमहंसपरिव्राजकाचार्यस्य

श्रीगोविन्दभगवत्पूज्यपादशिष्यस्य

श्रीमच्छंकरभगवतः कृतौ

प्रपञ्चसारे एकोनविंशः पटलः ॥



परिग्रहण सं० १०३८१  
 ग्रन्थालय, के. उ. ति. शि. संस्थान  
 सांगनाथ वाराणसी

